

V. ഗവർണ്ണറുടെ പ്രസംഗത്തിന് നന്ദി രേഖപ്പെടുത്തുന്ന പ്രമേയത്തെക്കുറിച്ചുള്ള ചർച്ച

ശ്രീ. എ. സി. മൊയ്തീൻ: സർ, "2023 ജനുവരി 23-ാം തീയതി

ഗവർണർ കേരള നിയമസഭാംഗങ്ങളോട് ചെയ്ത പ്രസംഗത്തിന് നിയമസഭാംഗങ്ങൾ ഗവർണർക്ക് നന്ദി രേഖപ്പെടുത്തുന്നു" എന്ന പ്രമേയം ഞാൻ അവതരിപ്പിക്കുന്നു.

ശ്രീ. രാമചന്ദ്രൻ കടന്നപ്പള്ളി: സർ, ഞാൻ പ്രമേയത്തെ പിന്താങ്ങുന്നു.

മി. ഡെപ്യൂട്ടി സ്പീക്കർ: നന്ദിപ്രമേയത്തിന് ഭേദഗതി നോട്ടീസ്

നൽകിയിട്ടുള്ള ഇനി പറയുന്ന അംഗങ്ങൾക്ക് ഭേദഗതി അവതരിപ്പിക്കാവുന്നതാണ്.

ശ്രീ. മോൻസ് ജോസഫ്: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

1. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:
 “ എന്നാൽ, സംസ്ഥാനത്തിലെ അഭ്യസ്തവിദ്യരായ ചെറുപ്പക്കാർക്ക് തൊഴിൽ നൽകുവാനുള്ള ഒരു പദ്ധതിയും പ്രഖ്യാപിക്കാത്തതും, വർദ്ധിച്ചുവരുന്ന മദ്യം, മയക്കുമരുന്ന് വിപണനത്തെയും അതുമൂലമുണ്ടാകുന്ന ക്രമസമാധാന പ്രശ്നങ്ങളെയും കുറിച്ച് പരാമർശിക്കാത്തതിൽ ഖേദിക്കുന്നു.”
2. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:
 “ എന്നാൽ, സംസ്ഥാനത്തിലെ റബ്ബർ കൃഷിക്കാർ നേരിടുന്നതായി

പറയപ്പെടുന്ന വിലതകർച്ചാ വിഷയവും റബ്ബറിന്റെ വിലസ്ഥിരതാ ഫണ്ട് വർദ്ധിപ്പിക്കാത്തതും നാളികേരത്തിന്റെ വിലയിടിവ് മൂലം കർഷകർ നേരിടുന്നതായി പറയപ്പെടുന്ന പ്രശ്നങ്ങളും, കാർഷിക മേഖലയിൽ നാണുവിളകൾക്ക് ഉണ്ടായിരിക്കുന്ന വിലയിടിവിനെക്കുറിച്ചും, കാർഷിക കടശ്വാസത്തെപ്പറ്റിയും, കർഷക ആത്മഹത്യ പരിഹരിക്കുന്നതിനും യാതൊരു നയവും പരാമർശിക്കാത്തതിൽ വേദിക്കുന്നു."

(ശ്രീ. ആന്റൺ ജേക്കബ്, ഡോ. എം. കെ. മുനീർ, ശ്രീ. കെ. പി. എ.

മജീദ് എന്നിവർ സീറ്റിലില്ലാതിരുന്നതിനാൽ ഭേദഗതി അവതരിപ്പിച്ചില്ല.)

ശ്രീ. പി. കെ. ബഷീർ: സർ, ഞാൻ താഴെപ്പറയുന്ന ഭേദഗതി

അവതരിപ്പിക്കുന്നു.

12. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, ഹോട്ടലുകളിൽ നിന്നും വിതരണം ചെയ്യുന്ന ഭക്ഷണത്തിൽ നിന്നും അണുബാധയുണ്ടായി മരണങ്ങൾ സംഭവിക്കുന്നതായി പറയപ്പെടുന്ന സാഹചര്യത്തിൽ ആവശ്യമായ പരിശോധനകൾ നടത്തി കുറ്റവാളികളെ കണ്ടെത്തി നടപടി സ്വീകരിക്കുന്നതിനും ഗുണനിലവാരമുള്ള ഭക്ഷണം ലഭ്യമാക്കുന്നതിനും നടപടി സ്വീകരിക്കേണ്ടതിന്റെ ആവശ്യകത സംബന്ധിച്ച് പരാമർശിക്കാത്തതിൽ വേദിക്കുന്നു.”

ശ്രീ. എൻ. എ. നെല്ലിക്കുന്ന്: സർ, ഞാൻ താഴെപ്പറയുന്ന ഭേദഗതി

അവതരിപ്പിക്കുന്നു.

13. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, സാമ്പത്തിക പ്രസന്ധി കാരണം ക്ഷേമപെൻഷനുകൾ വിതരണം ചെയ്യുന്നതിലും വികസന പദ്ധതി പ്രവർത്തനങ്ങൾ തുടരുന്നതിനും ജീവനക്കാർക്കും പെൻഷൻകാർക്കും നൽകേണ്ട വിവിധ ആനുകൂല്യങ്ങൾ നൽകുന്നതിനും കഴിയാതിരിക്കുന്ന സ്ഥിതിവിശേഷം സംബന്ധിച്ച് പരാമർശിക്കാത്തതിൽ ഖേദിക്കുന്നു.”

(ശ്രീ. മഞ്ഞളാംകുഴി അലി സീറ്റിലില്ലാതിരുന്നതിനാൽ ഭേദഗതി അവതരിപ്പിച്ചില്ല.)

ശ്രീ. എൻ. ഷംസുദ്ദീൻ: സർ, ഞാൻ താഴെപ്പറയുന്ന ഭേദഗതി അവതരിപ്പിക്കുന്നു.

27. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, അയൽ സംസ്ഥാനത്തു നിന്നും കൊണ്ടുവന്ന പാലിലെ മായം കണ്ടെത്തുന്നതിൽ ക്ഷീരവികസന മന്ത്രിയും ആരോഗ്യമന്ത്രിയും പരസ്പര വിരുദ്ധമായി പ്രതികരിച്ചതായി പറയപ്പെടുന്ന സാഹചര്യം പരാമർശിക്കാത്തതിൽ ഖേദിക്കുന്നു.”

(ശ്രീ. പി. ഉബൈദുള്ള സീറ്റിലില്ലാതിരുന്നതിനാൽ ഭേദഗതി അവതരിപ്പിച്ചില്ല.)

ശ്രീ. പി. അബ്ദുൽ ഹമീദ്: സർ, ഞാൻ താഴെപ്പറയുന്ന ഭേദഗതി അവതരിപ്പിക്കുന്നു.

36. നന്ദി പ്രമേയത്തിന്റെ അവസാനം താഴെപ്പറയുന്നത്

കൂട്ടിച്ചേർക്കുക:

“ എന്നാൽ, വനമേഖലയോട് ചേർന്നുള്ള ഒരു കിലോമീറ്റർ ബഹർ സോൺ ആയി നിശ്ചയിച്ചിരിക്കുന്നത് മൂലം കർഷകർ നേരിടുന്ന പ്രതിസന്ധിയും ആശങ്കകളും പരിഹരിക്കുന്നതിനെ സംബന്ധിച്ച് പരാമർശിക്കാത്തതിൽ വേദിക്കുന്നു.”

പ്രൊഫ. ആബിദ് ഹുസൈൻ തങ്ങൾ: സർ, ഞാൻ താഴെപ്പറയുന്ന

ഭേദഗതികൾ അവതരിപ്പിക്കുന്നു.

37. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, വർദ്ധിച്ചുവരുന്ന ലഹരി വസ്തുക്കളുടെ കടത്തു തടയുന്നതിലും സ്കൂൾ വിദ്യാർത്ഥികളിൽ ഉൾപ്പെടെ യുവാക്കളിൽ വർദ്ധിച്ചുവരുന്ന ലഹരി ഉപയോഗം നിയന്ത്രിക്കുന്നതിനും സർക്കാരിനുണ്ടായതായി പറയപ്പെടുന്ന വീഴ്ചകൾ പരിഹരിക്കുന്നതിനാവശ്യമായ നടപടികളെ സംബന്ധിച്ച് പരാമർശിക്കാത്തതിൽ വേദിക്കുന്നു.”

38. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, ക്രിമിനൽ കേസുകളിൽ ഉൾപ്പെട്ടവരും കുറ്റക്കാരെന്ന് കണ്ടെത്തിയവരും പോലീസ് സേനയിൽ വർദ്ധിച്ചുവരുന്നതായി പറയപ്പെടുന്ന സാഹചര്യത്തിൽ പോലീസിലെ ക്രിമിനലുകളെയും ഗുണ്ടാ-മാഫിയാ ബന്ധങ്ങൾ ഉള്ളവരെയും കണ്ടെത്തി അവർക്കെതിരെ ശക്തമായ നടപടി സ്വീകരിക്കുമെന്ന് പരാമർശിക്കാത്തതിൽ വേദിക്കുന്നു.”

39. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, സംസ്ഥാനത്തിന്റെ ഘടനയും സാമ്പത്തിക

സ്ഥിതിയ്ക്കും അനുയോജ്യമല്ലെന്ന് മനസിലാക്കി സംസ്ഥാനത്തെ ജനങ്ങൾ തള്ളിയതായി പറയപ്പെടുന്നത് കണക്കിലെടുത്ത് സിൽവർ ലൈൻ പദ്ധതി പുനഃപരിശോധിക്കുമെന്ന് പരാമർശിക്കാത്തതിൽ വേദിക്കുന്നു.”

40. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, സർക്കാർ ജീവനക്കാർക്ക് ഏർപ്പെടുത്തിയ പങ്കാളിത്ത പെൻഷൻ പുനഃപരിശോധിക്കുന്നതിന് നിയോഗിച്ച സമിതി സമർപ്പിച്ച റിപ്പോർട്ട് പ്രസിദ്ധപ്പെടുത്തുമെന്നും പങ്കാളിത്ത പെൻഷൻ പിൻവലിക്കുന്നതിന് ആവശ്യമായ നടപടി സ്വീകരിക്കുമെന്നും പരാമർശിക്കാത്തതിൽ വേദിക്കുന്നു.”

41. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, വെള്ളക്കരം വർദ്ധിപ്പിച്ച് കൊണ്ട്, വിലക്കയറ്റം കാരണം പ്രതിസന്ധിയിലായതായി പറയപ്പെടുന്ന സാധാരണക്കാരുടെ മേൽ അധിക ഭാരം ചുമത്താതെ വെള്ളക്കരം കുടിശ്ശിക പിരിച്ചെടുക്കുന്നതിന് ഫലപ്രദമായ നടപടികൾ സ്വീകരിക്കുമെന്ന് പരാമർശിക്കാത്തതിൽ വേദിക്കുന്നു.”

42. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, തദ്ദേശസ്വയംഭരണ സ്ഥാപനങ്ങളിലും ആരോഗ്യ കേന്ദ്രങ്ങളിലും സർവ്വകലാശാലകളിലും ഉൾപ്പെടെ സർക്കാർ, അർദ്ധസർക്കാർ, പൊതുമേഖല സ്ഥാപനങ്ങൾ എന്നിവിടങ്ങളിൽ നടക്കുന്നതായി പറയപ്പെടുന്ന കരാർ നിയമനങ്ങളും ബന്ധു നിയമനങ്ങളും പിൻവാതിൽ നിയമനങ്ങളും അവസാനിപ്പിച്ച് മുഴുവൻ ഒഴിവുകളും പി.എസ്.സി., എംപ്ലോയ്മെന്റ് എക്സ്ചേഞ്ച്

എന്നിവ വഴി നികത്തുന്നതിനുള്ള നടപടികൾ സ്വീകരിക്കുമെന്ന് പരാമർശിക്കാത്തതിൽ വേദിക്കുന്നു.”

43. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, ജനവാസ മേഖലകളിലെ വന്യ മൃഗങ്ങളുടെ സാന്നിധ്യം തടയുന്നതിനും ജനങ്ങളുടെ ജീവനും സ്വത്തിനും വന്യ ജീവി ആക്രമണത്തിൽ നിന്നും സംരക്ഷണം ഉറപ്പ് നൽകുന്നതിനും ഫലപ്രദമായ നടപടികൾ സ്വീകരിക്കുന്നതിൽ സർക്കാർ പരാജയപ്പെട്ടു എന്ന് പറയപ്പെടുന്നതിനെ സംബന്ധിച്ച് പരാമർശിക്കാത്തതിൽ വേദിക്കുന്നു.”

44. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, സംസ്ഥാനത്തിന്റെ സാമ്പത്തിക സ്ഥിതി ഏറെ പരിതാപകരമാണെന്ന് ആർ.ബി.ഐ.യുടെ പഠന റിപ്പോർട്ടിൽ മുന്നറിയിപ്പ് നൽകിയിട്ടും തിരുത്തൽ നടപടികൾ സ്വീകരിക്കാതെ അമിത ധൂർത്തും സാമ്പത്തിക ദുർവിനിയോഗവും, തെറ്റായ ധനകാര്യ മാനേജ്മെന്റും തുടർന്നുകൊണ്ട് സംസ്ഥാനത്തെ രൂക്ഷമായ സാമ്പത്തിക പ്രതിസന്ധിയിലെത്തിച്ചു എന്ന് പറയപ്പെടുന്നതിനെ സംബന്ധിച്ച് പരാമർശിക്കാത്തതിൽ വേദിക്കുന്നു.”

(ശ്രീ. ടി. വി. ഇബ്രാഹിം, ശ്രീ. യു. എ. ലത്തീഫ് എന്നിവർ

സീറ്റിലില്ലാതിരുന്നതിനാൽ ഭേദഗതികൾ അവതരിപ്പിച്ചില്ല)

ശ്രീ. കുറുക്കോളി മൊയ്തീൻ: സർ, ഞാൻ താഴെപ്പറയുന്ന ഭേദഗതി

അവതരിപ്പിക്കുന്നു.

49. നന്ദി പ്രമേയത്തിന്റെ അവസാനം താഴെപ്പറയുന്നത്

കൂട്ടിച്ചേർക്കുക:

“ എന്നാൽ, ആഭിചാരക്രിയ, നരബലി ഉൾപ്പെടെയുള്ള അന്ധവിശ്വസങ്ങൾ കേരളീയ സമൂഹത്തിൽ വർദ്ധിച്ചുവരുന്നതായി പറയപ്പെടുന്ന സാഹചര്യത്തിൽ പൊതുസമൂഹത്തിൽ ഉണ്ടായിട്ടുള്ള ആശങ്ക അകറ്റുന്നതിന് ആവശ്യമായ ബോധവൽക്കരണവും നിയമനിർമ്മാണവും നടത്തേണ്ടതിന്റെ ആവശ്യകത സംബന്ധിച്ച് പരാമർശിക്കാത്തതിൽ ഖേദിക്കുന്നു.”

ശ്രീ. നജീബ് കാന്തപുരം: സർ, ഞാൻ താഴെപ്പറയുന്ന ഭേദഗതി

അവതരിപ്പിക്കുന്നു.

50. നന്ദി പ്രമേയത്തിന്റെ അവസാനം താഴെപ്പറയുന്നത്

കൂട്ടിച്ചേർക്കുക:

“ എന്നാൽ, അട്ടപ്പാടിയിൽ ഗർഭിണിയായ ആദിവാസി സ്ത്രീയെ തുണി മഞ്ചലിൽ എടുത്ത് കിലോമീറ്ററുകൾ സഞ്ചരിക്കേണ്ടി വന്നതായി പറയപ്പെടുന്ന സാഹചര്യത്തിൽ ആദിവാസി മേഖലകളിൽ ഗതാഗത സൗകര്യം ഏർപ്പെടുത്തേണ്ടതിന്റെ ആവശ്യകത സംബന്ധിച്ച് പരാമർശിക്കാത്തതിൽ ഖേദിക്കുന്നു.”

(ശ്രീ. എ. കെ. എം. അഷ്റഫ്, ശ്രീ. എ. പി. അനിൽ കുമാർ, ശ്രീ. പി. സി.

വിഷ്ണുനാഥ് എന്നിവർ സീറ്റിലില്ലാതിരുന്നതിനാൽ ഭേദഗതികൾ

അവതരിപ്പിച്ചില്ല.)

ശ്രീ. സജീവ് ജോസഫ്: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

56. നന്ദി പ്രമേയത്തിന്റെ അവസാനം താഴെപ്പറയുന്നത്

കൂട്ടിച്ചേർക്കുക:

“ എന്നാൽ, സംസ്ഥാനം നേരിടുന്നതായി പറയപ്പെടുന്ന കടുത്ത സാമ്പത്തിക പ്രതിസന്ധിയുടെ സാഹചര്യത്തിലും നികുതി കുടിശ്ശിക പിരിച്ചെടുക്കുന്നതിന് കാര്യക്ഷമമായ കർമ്മപദ്ധതി ആവിഷ്കരിക്കുന്നതിനെക്കുറിച്ച് പ്രതിപാദിക്കാത്തതിൽ ഖേദിക്കുന്നു.”

86. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, നെല്ല്, പച്ചത്തേങ്ങ, റബ്ബർ തുടങ്ങിയവയുടെ വില സ്ഥിരത ഉറപ്പാക്കുന്നതിനും വിപണി കണ്ടെത്തുന്നതിനും നടപടി സ്വീകരിച്ചുകൊണ്ട് കാർഷിക മേഖലയ്ക്ക് പുത്തൻ ഉണർവ് നൽകുന്നതിനെക്കുറിച്ച് പ്രതിപാദിക്കാത്തതിൽ ഖേദിക്കുന്നു.”

ശ്രീ. ഷാഫി പറമ്പിൽ: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

57. നന്ദി പ്രമേയത്തിന്റെ അവസാനം താഴെപ്പറയുന്നത്

കൂട്ടിച്ചേർക്കുക:

“ എന്നാൽ, ജി.എസ്.ടി. നടപ്പാക്കുന്നതുമായി ബന്ധപ്പെട്ട് നികുതി വകുപ്പിനെ സമയബന്ധിതമായി പുനഃസംഘടിപ്പിക്കുന്നതിനും നികുതി പിരിവിന് ഫലപ്രദമായ സോഫ്റ്റ്‌വെയർ സംവിധാനം ഏർപ്പെടുത്തുന്നതിനും പരാജപ്പെട്ടതിന്റെ അടിസ്ഥാനത്തിൽ ഉണ്ടായതായി പറയപ്പെടുന്ന നികുതി ചോർച്ച പരിഹരിക്കാനുള്ള നടപടികളെ

സംബന്ധിച്ച് പരാമർശിക്കാത്തതിൽ വേദിക്കുന്നു.”

72. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, ഭരണകക്ഷി രാഷ്ട്രീയ പ്രസ്ഥാനങ്ങളുടെ ഭാഗമായി പ്രവർത്തിക്കുന്നതായി പറയപ്പെടുന്ന ചിലർ ലഹരി കടത്തിലുൾപ്പെട്ടതും ലഹരി മാഫിയക്ക് സഹായങ്ങൾ നൽകുന്നതും ഉൾപ്പെടെയുള്ള കാര്യങ്ങളിൽ കർശന നടപടി സ്വീകരിച്ചുകൊണ്ട് ലഹരി കടത്തും ലഹരി മാഫിയ പ്രവർത്തനവും പൂർണ്ണമായും അവസാനിപ്പിക്കുന്നതിന് കാര്യക്ഷമമായ നടപടി സ്വീകരിക്കുമെന്ന് പരാമർശിക്കാത്തതിൽ വേദിക്കുന്നു.”

ശ്രീ. തിരുവഞ്ചൂർ രാധാകൃഷ്ണൻ: സർ, ഞാൻ താഴെപ്പറയുന്ന

ഭേദഗതികൾ അവതരിപ്പിക്കുന്നു.

58. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, സംസ്ഥാന സർക്കാരുകളുള്ള നികുതി വിഹിതത്തിൽ കുറവ് വരുത്തുകയും പ്രത്യേക സെസ്, സർചാർജ്ജ് എന്നിവ ഏർപ്പെടുത്തി അർഹതപ്പെട്ട നികുതി വിഹിതം സംസ്ഥാനങ്ങൾക്ക് ലഭിക്കാതിരിക്കുന്ന സാഹചര്യം സൃഷ്ടിക്കുകയും ചെയ്തുകൊണ്ട് ഫെഡറൽ തത്വങ്ങൾക്ക് വിരുദ്ധമായ സമീപനം സ്വീകരിക്കുന്ന കേന്ദ്രസർക്കാർ നയത്തോടുള്ള ശക്തമായ വിയോജിപ്പ് സംബന്ധിച്ച് പരാമർശിക്കാത്തതിൽ വേദിക്കുന്നു.”

82. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, വൈദ്യുതി ബോർഡിന്റെ സ്വകാര്യവൽക്കരണ നീക്കങ്ങൾ ഉപേക്ഷിക്കുന്നതിനും വൈദ്യുതി ചാർജ്ജ് വർദ്ധിപ്പിക്കാനുള്ളതായി പറയപ്പെടുന്ന നീക്കം ഒഴിവാക്കുന്നതിനും നടപടി സ്വീകരിക്കുമെന്ന് പ്രതിപാദിക്കാത്തതിൽ വേദിക്കുന്നു.”

(ശ്രീ. ടി. സിദ്ദിഖ് സീറ്റിലില്ലാതിരുന്നതിനാൽ ഭേദഗതി അവതരിപ്പിച്ചില്ല.)

ശ്രീ. ടി. ജെ. വിനോദ്: സർ, ഞാൻ താഴെപ്പറയുന്ന ഭേദഗതികൾ അവതരിപ്പിക്കുന്നു.

60. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, അന്തർ സംസ്ഥാന സഹകരണ സംഘങ്ങളിലൂടെ സംസ്ഥാനത്തെ സഹകരണ മേഖലയിൽ ഫെഡറൽ തത്വങ്ങൾക്ക് വിരുദ്ധമായി കേന്ദ്ര ഇടപെടൽ ഉണ്ടാകുന്നതിനെ ചെറുക്കുന്നതിനും സംസ്ഥാനത്തെ സഹകരണ മേഖലയുടെ വിശ്വാസ്യത തിരിച്ചുപിടിക്കുന്നതിനുമുള്ള ശക്തമായ നടപടികളെക്കുറിച്ച് പ്രതിപാദിക്കാത്തതിൽ വേദിക്കുന്നു.”

76. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, സംസ്ഥാനം ഭക്ഷ്യ സുരക്ഷാ സൂചികയിൽ പിന്തള്ളപ്പെട്ടതും സംസ്ഥാനത്ത് ഭക്ഷ്യ വിഷബാധ ആവർത്തിക്കപ്പെടുന്നതുമായി പറയപ്പെടുന്ന സാഹചര്യങ്ങൾ പരിഗണിച്ച് ഭക്ഷ്യ സുരക്ഷാ വകുപ്പിന്റെ പ്രവർത്തനം കാര്യക്ഷമമാക്കുമെന്ന് പരാമർശിക്കാത്തതിൽ വേദിക്കുന്നു.”

ശ്രീ. സണ്ണി ജോസഫ്: സർ, ഞാൻ താഴെപ്പറയുന്ന ഭേദഗതികൾ അവതരിപ്പിക്കുന്നു.

61. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, സംസ്ഥാനം കടുത്ത സാമ്പത്തിക പ്രതിസന്ധി നേരിടുന്നതായി പറയപ്പെടുന്ന സാഹചര്യത്തിൽ കേരള ഹൗസ്

കേന്ദ്രീകരിച്ച് പ്രവർത്തിക്കുന്ന ഉദ്യോഗസ്ഥ വൃന്ദത്തിനും റിട്ടയർ ചെയ്ത സിവിൽ സർവ്വീസ് ഉദ്യോഗസ്ഥനും പുറമേ സംസ്ഥാന സർക്കാരിന്റെ ഡൽഹിയിലെ പ്രതിനിധിയായി ക്യാബിനറ്റ് റാങ്കോടെ ഒരു മുൻ എം.പി.യെക്കൂടി നിയമിച്ചത് സംബന്ധിച്ച അടിയന്തര സാഹചര്യത്തെക്കുറിച്ച് പ്രതിപാദിക്കാത്തതിൽ വേദിക്കുന്നു."

71. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, വന്യജീവി ആക്രമണങ്ങളിൽ മനുഷ്യർ കൊല്ലപ്പെടുന്നതും കൃഷിനാശം സംഭവിക്കുന്നതും വ്യാപകമായിരിക്കുന്നതായി പറയപ്പെടുന്ന സാഹചര്യത്തിൽ, വന്യജീവി ആക്രമണത്തെ ഫലപ്രദമായി പ്രതിരോധിക്കുന്നതിനുള്ള നടപടികളെക്കുറിച്ച് പ്രതിപാദിക്കാത്തതിൽ വേദിക്കുന്നു."

ശ്രീമതി ഉമ തോമസ്: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

62. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, സ്ത്രീകൾക്കും കുട്ടികൾക്കും എതിരായ അതിക്രമങ്ങൾ തടയുന്നതിനും ലഹരി മാഫിയയെയും ഗുണ്ടാ സംഘങ്ങളെയും അമർച്ച ചെയ്ത ക്രമസമാധാന നില മെച്ചപ്പെടുത്തുന്നതിനുമുള്ള നടപടികളെ കുറിച്ച് പ്രതിപാദിക്കാത്തതിൽ വേദിക്കുന്നു."

75. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, വർദ്ധിച്ച ഭരണ ചെലവ് മൂലം നഷ്ടത്തിലായതായി പറയപ്പെടുന്ന ക്ഷേമനിധി ബോർഡുകളുടെ സംയോജനം അടിയന്തരമായി പ്രാവർത്തികമാക്കുന്നതിനും ക്ഷേമനിധി ബോർഡുകളുടെ ഭരണ ചെലവ് നിയന്ത്രിക്കുന്നതിനും നടപടി

സ്വീകരിക്കുമെന്ന് പ്രതിപാദിക്കാത്തതിൽ വേദിക്കുന്നു."

(ശ്രീ. റോജി എം. ജോൺ സീറ്റിലില്ലാതിരുന്നതിനാൽ ഭേദഗതി അവതരിപ്പിച്ചില്ല.)

ശ്രീ. കെ. ബാബു (തൃപ്പൂണിത്തുറ): സർ, ഞാൻ താഴെപ്പറയുന്ന ഭേദഗതികൾ അവതരിപ്പിക്കുന്നു.

64. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, കേരള സോഷ്യൽ സെക്യൂരിറ്റി പെൻഷൻ ലിമിറ്റഡിന്റെ പേരിൽ എടുത്തിട്ടുള്ള കടബാധ്യതകൾ സംസ്ഥാനത്തിന്റെ പൊതു കടത്തിന്റെ ഭാഗമാണെന്ന് കേന്ദ്ര ധനകാര്യ കമ്മീഷൻ വ്യക്തമാക്കിയതായി പറയപ്പെടുന്ന സാഹചര്യത്തിൽ, സാമൂഹ്യ സുരക്ഷാ പെൻഷൻ വിതരണത്തിനായി സ്വീകരിക്കാൻ ഉദ്ദേശിക്കുന്ന ബദൽ മാർഗ്ഗത്തെക്കുറിച്ച് പ്രതിപാദിക്കാത്തതിൽ വേദിക്കുന്നു."

78. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, കോവിഡ് പ്രതിസന്ധിയുടെ കാലത്ത് ആരോഗ്യവകുപ്പിൽ നടത്തിയതായി പറയപ്പെടുന്ന അനധികൃത പർച്ചേസുകൾ സംബന്ധിച്ച് അന്വേഷണം നടത്തി കുറ്റക്കാർക്കെതിരെ നടപടി സ്വീകരിക്കുമെന്ന് പ്രതിപാദിക്കാത്തതിൽ വേദിക്കുന്നു."

(ശ്രീ. സി. ആർ. മഹേഷ്, ശ്രീ. ഐ. സി. ബാലകൃഷ്ണൻ എന്നിവർ സീറ്റിലില്ലാതിരുന്നതിനാൽ ഭേദഗതി അവതരിപ്പിച്ചില്ല.)

ശ്രീ. സനീഷ്കുമാർ ജോസഫ്: സർ, ഞാൻ താഴെപ്പറയുന്ന

ഭേദഗതികൾ അവതരിപ്പിക്കുന്നു.

67. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, ദേശീയ ജൂനിയർ സൈക്കിൾ പോളോ ചാമ്പ്യൻഷിപ്പിൽ പങ്കെടുക്കുവാൻ പോയ കായികതാരം ദുരൂഹ സാഹചര്യത്തിൽ മരണപ്പെട്ട സംഭവത്തിൽ കുടുംബത്തിന് നീതി ഉറപ്പാക്കുന്നത് സംബന്ധിച്ചും കായികതാരങ്ങളോടുള്ളതായി പറയപ്പെടുന്ന അവഗണന അവസാനിപ്പിച്ചുകൊണ്ട് സംസ്ഥാനത്തെ കായികരംഗത്ത് പുതിയ ഉണർവ് നൽകുന്നതിനെക്കുറിച്ചും പ്രതിപാദിക്കാത്തതിൽ ഖേദിക്കുന്നു.”

80. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, ഉന്നത വിദ്യാഭ്യാസരംഗം മൂല്യച്യുതി നേരിടുന്നതായി പറയപ്പെടുന്ന സാഹചര്യത്തിൽ ഉന്നത വിദ്യാഭ്യാസ മേഖലയുടെ വിശ്വാസ്യത വീണ്ടെടുക്കുന്നതിനുള്ള നടപടികളെ സംബന്ധിച്ച് പരാമർശിക്കാത്തതിൽ ഖേദിക്കുന്നു.”

ശ്രീ. എൽദോസ് പി. കുനപ്പിള്ളിൽ: സർ, ഞാൻ താഴെപ്പറയുന്ന

ഭേദഗതികൾ അവതരിപ്പിക്കുന്നു.

68. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, ഗുണ്ടകളുടെയും മയക്കുമരുന്ന് മാഫിയയുടെയും രാഷ്ട്രീയ അഭയകേന്ദ്രമായി മാറിയതായി പറയപ്പെടുന്ന ജയിലുകളുടെ സംശുദ്ധീകരണത്തിന് ഫലപ്രദമായ നടപടികൾ സ്വീകരിക്കുമെന്ന് പ്രതിപാദിക്കാത്തതിൽ ഖേദിക്കുന്നു.”

69. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, ഭൂനികുതി, വൈദ്യുതി ചാർജ്ജ്, വാട്ടർ ചാർജ്ജ്, കെട്ടിട നികുതി തുടങ്ങിയ സാധാരണ ജനങ്ങളെ നേരിട്ടു ബാധിക്കുന്ന നികുതി ഇനങ്ങളിൽ വരുത്തിയതായി പറയപ്പെടുന്ന വർദ്ധനവ് പിൻവലിക്കുന്നതിനെ കുറിച്ച് പ്രതിപാദിക്കാത്തതിൽ ഖേദിക്കുന്നു.”

ശ്രീ. അൻവർ സാദത്ത്: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

74. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, വടക്കാഞ്ചേരി ലൈഫ് മിഷൻ ഫ്ലാറ്റ് നിർമ്മാണവുമായി ബന്ധപ്പെട്ട് അഴിമതി നടന്നതായും മുൻ മന്ത്രിമാർ ഉൾപ്പെടെയുള്ള ഭരണകക്ഷിയിലെ പ്രമുഖർ ലൈംഗിക താൽപര്യത്തോടെ സമീപിച്ചതായുമുള്ള നയതന്ത്ര ചാനൽ സ്വർണക്കടത്ത് കേസിലെ പ്രതി നടത്തിയതായി പറയപ്പെടുന്ന വെളിപ്പെടുത്തലിന്റെ അടിസ്ഥാനത്തിൽ കാര്യക്ഷമമായ അന്വേഷണം നടത്തി കുറ്റക്കാർക്ക് എതിരെ നടപടി സ്വീകരിക്കുമെന്ന് പ്രതിപാദിക്കാത്തതിൽ ഖേദിക്കുന്നു.”

87. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, റീബിൽഡ് കേരള പദ്ധതി കാര്യക്ഷമമായ പുരോഗതി കൈവരിക്കാത്തതായി പറയപ്പെടുന്നതിനെക്കുറിച്ചും പദ്ധതിക്കായി നാളിതുവരെ വകയിരുത്തിയ തുകയിൽ വളരെ ചെറിയ തുക മാത്രമാണ് ചെലവഴിക്കാൻ സാധിച്ചിട്ടുള്ളത് എന്നതിനെ കുറിച്ചും പരാമർശിക്കാത്തതിൽ ഖേദിക്കുന്നു.”

ശ്രീ. എം. വിൻസെന്റ്: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

77. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, മെഡിക്കൽ കോളേജുകൾ ഉൾപ്പെടെ വിവിധ സർക്കാർ ആശുപത്രികളിലെ മരുന്ന് ക്ഷാമവും ചികിത്സാ സംവിധാനങ്ങളുടെ അപര്യാപ്തതയും പരിഹരിക്കുന്നതിനു കാര്യക്ഷമമായ നടപടി സ്വീകരിക്കുന്നതിനെ സംബന്ധിച്ച് പരാമർശിക്കാത്തതിൽ വേദിക്കുന്നു.”

88. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, വിഴിഞ്ഞം അന്താരാഷ്ട്ര തുറമുഖ പദ്ധതിയുടെ നിർമ്മാണം സമയബന്ധിതമായി പൂർത്തീകരിക്കുന്നതിനും വിഴിഞ്ഞം പുനരധിവാസ പാക്കേജ് ഫലപ്രദമായി നടപ്പാക്കുന്നതിനും സ്വീകരിക്കാൻ ഉദ്ദേശിക്കുന്ന നടപടികളെ കുറിച്ച് പ്രതിപാദിക്കാത്തതിൽ വേദിക്കുന്നു.”

ഡോ. മാത്യു കുഴൽനാടൻ: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

83. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, ഫണ്ട് സമാഹരണത്തിലും പദ്ധതി നിർവ്വഹണത്തിലും കിഫ്ബി പരാജയപ്പെടുകയും കിഫ്ബിക്ക് വേണ്ടി ബജറ്റിനു പുറത്ത് നിന്നും എടുത്ത കടം സംസ്ഥാനത്തിന്റെ പൊതു കടത്തിന്റെ ഭാഗമാണെന്ന് കേന്ദ്രം വ്യക്തമാക്കുകയും ചെയ്തതായി പറയപ്പെടുന്ന സാഹചര്യത്തിൽ, കിഫ്ബി മുഖേന പ്രഖ്യാപിച്ചിട്ടുള്ള പദ്ധതികൾ നടപ്പാക്കുന്നതിനുള്ള പ്രായോഗികമായ ബദൽ മാർഗ്ഗത്തെക്കുറിച്ച് പ്രതിപാദിക്കാത്തതിൽ വേദിക്കുന്നു.”

89. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

“ എന്നാൽ, വിദ്യാഭ്യാസത്തിനും തൊഴിലിനുമായി ധാരാളം യുവാക്കൾ വിദേശരാജ്യങ്ങളിലേക്ക് കുടിയേറുകയും അവിടെ സ്ഥിരതാമസമാക്കുകയും ചെയ്യുന്നത് മൂലം സംസ്ഥാനം സമീപഭാവിയിൽ നേരിടാവുന്ന വലിയ പ്രതിസന്ധി മുന്നിൽകണ്ട് ഈ കാര്യത്തിൽ സ്വീകരിക്കാൻ ഉദ്ദേശിക്കുന്ന ബദൽ മാർഗങ്ങളെ കുറിച്ച് പ്രതിപാദിക്കാത്തതിൽ ഖേദിക്കുന്നു.”

(ശ്രീമതി കെ. കെ. രമ സീറ്റിലില്ലാതിരുന്നതിനാൽ ഭേദഗതി അവതരിപ്പിച്ചില്ല.)

ചർച്ച

ശ്രീ. എ. സി. മൊയ്തീൻ: സർ, ബഹുമാനപ്പെട്ട ഗവർണ്ണറുടെ

നയപ്രഖ്യാപനത്തെ പിന്തുണയ്ക്കുകയാണ്. പ്രതികൂല

സാഹചര്യങ്ങൾക്കിടയിലും ഒരാധുനിക വികസിത കേരളത്തിന്റെ

നിർമ്മിതിക്കുള്ള ഗവൺമെന്റിന്റെ കാഴ്ചപ്പാട് ബഹുമാനപ്പെട്ട ഗവർണ്ണറുടെ

നയപ്രഖ്യാപനത്തിലുണ്ട്. നവകേരള സൃഷ്ടിക്കായുള്ള നയങ്ങളാണ് ഈ

പ്രഖ്യാപനത്തിൽ പ്രതിഫലിക്കുന്നത്. ഉൽപ്പാദനത്തിന്റെ പുതിയ തലങ്ങൾ,

തൊഴിലവസരങ്ങൾ സൃഷ്ടിക്കാനുള്ള ശ്രമങ്ങൾ എന്നിവ കേരളത്തെ

രാജ്യത്തിലെ ഒന്നാമത്തെ സംസ്ഥാനമാക്കി വളർത്തിയെടുക്കാനുള്ള

പരിശ്രമങ്ങളുടെ തുടർച്ചയും കൂടിയാണിത്. സാമൂഹ്യനീതിയിലും സാമൂഹ്യ സുരക്ഷയിലും ഊന്നൽ നൽകുന്ന വികസന നയമാണ് പിണറായി സർക്കാർ പിന്തുടർന്നുവരുന്നതെന്ന് എല്ലാവർക്കുമറിയാം. എൽ.ഡി.എഫ്. ഗവൺമെന്റിന്റെ ഈ ഭരണകാലത്ത് പ്രകൃതി ദുരന്തങ്ങളും മഹാമാരിയും അതേൽപ്പിച്ച ആഘാതവും കേന്ദ്ര ഗവൺമെന്റിന്റെ സംസ്ഥാനങ്ങളോടുള്ള അവഗണനയും അതിന്റെ ഭാഗമായ സാമ്പത്തിക ഞെരുക്കങ്ങളെയും അതിജീവിച്ചുകൊണ്ടാണ് മുന്നോട്ട് പോകാനായതെന്ന വസ്തുത നാം ഓർക്കണം. ഇന്ത്യയിൽ നവലിബറൽ നയങ്ങളുടെ ഫലമായുണ്ടായിട്ടുള്ള സാമ്പത്തിക അസമത്വങ്ങളും അശാസ്ത്രീയവും ഏകപക്ഷീയവുമായ സാമ്പത്തിക പരിഷ്കാരങ്ങളും സംസ്ഥാനങ്ങളുടെ സാമ്പത്തിക സ്ഥിതിയെ ഗുരുതരമായി ബാധിച്ചിട്ടുണ്ടെന്നുള്ള വസ്തുതയും മനസ്സിലാക്കണം. ജി.എസ്.ടി. വിഹിതം കൃത്യസമയത്ത് നൽകാതെയും സംസ്ഥാനത്തിന്റെ ഇതര സാമ്പത്തിക സ്രോതസ്സുകൾ തടഞ്ഞുവെച്ചും രാഷ്ട്രീയ വിവേചനപരമായ ഇടപെടലുകളും ഫെഡറൽ തത്വങ്ങൾക്ക് നിരക്കാത്ത നടപടികളും തുടരുകയാണ്. ഇത്തരം സാഹചര്യത്തിലും സംസ്ഥാന ഗവൺമെന്റ് മാതൃകാപരമായ ബദൽ നയങ്ങളിലൂടെ നമ്മുടെ സംസ്ഥാനത്തിന്റെ

വികസനത്തിനുള്ള അതിശക്തമായ ഇടപെടലുകളാണ് നടത്തിക്കൊണ്ടിരിക്കുന്നത്. എം.എസ്.എം.ഇ. മേഖലകളിൽ രാജ്യത്തെ ബെസ്റ്റ് പ്രാക്ടീസ് പദ്ധതിയായി കേരളത്തിന്റെ 'സംരംഭക വർഷം' പദ്ധതിക്ക് അംഗീകാരം ലഭിച്ചത് നമ്മുടെ ഓർമ്മയിലുണ്ട്. നീതി ആയോഗിന്റെ സാമ്പത്തിക സർവ്വെ റിപ്പോർട്ടിൽ നൂറിൽ എഴുപത്തിയഞ്ച് പോയിന്റ് നേടി കേരളം ഒന്നാമതെത്തി. ദാരിദ്ര്യ നിർമ്മാർജ്ജനം ഏറ്റവും ഫലപ്രദമായി നടപ്പിലാക്കിയ സംസ്ഥാനമാണ് കേരളം. ഇന്ത്യയിലെ ദാരിദ്ര്യത്തെക്കുറിച്ചുള്ള കണക്കുകൾ നേരത്തെ വന്നിട്ടുള്ളതാണ്. 121 രാജ്യങ്ങളുടെ കണക്കെടുക്കുമ്പോൾ പട്ടിണിയുടെ കാര്യത്തിൽ 107-ാം സ്ഥാനത്താണ് ഇന്ത്യ എന്ന അപമാനകരമായ സ്ഥിതിയുള്ളപ്പോഴാണ് നമ്മുടെ രാജ്യത്തിന് മാതൃകയായി പട്ടിണിയുടെ കാര്യത്തിൽ അത് പരിഹരിക്കാൻ കഴിയുന്ന ഏറ്റവും മികച്ച പ്രവർത്തനം കേരളത്തിൽ നടന്നത്. വിശപ്പ് രഹിത സംസ്ഥാനങ്ങളുടെ പട്ടികയിലും ആരോഗ്യ-വിദ്യാഭ്യാസ ലിംഗസമത്വത്തിന്റെ മേഖലയിലും കേരളം മുന്നിലാണ്. സദ്ഭരണ സൂചികയിൽ ഒന്നാമതാണ് കേരളം. ശിശുമരണ നിരക്ക് കുറവുള്ള സംസ്ഥാനമാണ് കേരളം. പബ്ലിക് അഫയേഴ്സ് ഇൻഡക്സിൽ മികച്ച ഭരണം

കാഴ്ചവച്ച സംസ്ഥാനമായി കേരളം തെരഞ്ഞെടുക്കപ്പെട്ടു.

ഓൺലൈൻ വിദ്യാഭ്യാസം ഗ്രാമങ്ങളിലുൾപ്പെടെ വളരെ മാതൃകാപരമായി നടപ്പാക്കിയതിൽ കേരളം ഒന്നാമതാണ്. ആരോഗ്യ രംഗത്ത് ഏറ്റവും കൂടുതൽ സൗജന്യ ചികിത്സ നൽകിയ സംസ്ഥാനത്തിനുള്ള പുരസ്കാരവും കേരളത്തിനാണ്. ഏറ്റവും കൂടുതൽ സൗജന്യ ചികിത്സ നൽകിയതിന്റെ ഭാഗമായുള്ള അവാർഡ് കോട്ടയം മെഡിക്കൽ കോളേജിന് ലഭിച്ചു. കാസ്പിന്റെ ആരോഗ്യ മിത്ര അവാർഡ് ആലപ്പുഴ ടി.ഡി. മെഡിക്കൽ കോളേജിനാണ് ലഭിച്ചത്. കോവിഡ് വാക്സിനേഷൻ ഏറ്റവും ഫലപ്രദമായി നിർവ്വഹിച്ചതിനുള്ള അവാർഡ് നമ്മുടെ സംസ്ഥാനത്തിനാണ് ലഭിച്ചത്. ഇ-സഞ്ചീവനി, കാരുണ്യ ബെനവലന്റ് ഫണ്ട് സംരംഭങ്ങൾക്ക് മൂന്ന് അവാർഡ് ലഭിച്ചു. നഗര പ്രാഥമിക ആരോഗ്യ കേന്ദ്രങ്ങളുടെയും സി.എച്ച്.സി.-കളുടെയും കാര്യത്തിൽ ഇന്ത്യയിൽ ഒന്നാമതാണ് കേരളം. ടൂറിസത്തിനുള്ള നിരവധി അവാർഡുകൾ ഈ കാലഘട്ടത്തിലാണ് കേരളത്തിന് ലഭ്യമായത്. മികച്ച അർദ്ധസർക്കാർ സ്ഥാപനമായ മത്സ്യഫെഡിന് നാഷണൽ ഫിഷറീസ് ഡെവലപ്മെന്റ് ഗ്രാന്റും ബോർഡിന്റെ അംഗീകാരവും ലഭ്യമാകുകയുണ്ടായി. വയോജന പരിപാലനത്തിനുള്ള വയോ ശ്രേഷ്ഠ പുരസ്കാരവും കേരളത്തിലെ

ഗവൺമെന്റിനാണ് ലഭിച്ചത്. ഞാൻ മറ്റ് വിശദാംശങ്ങളിലേയ്ക്ക് പോകുന്നില്ല.

A Plus/Stable എന്ന ഉയർന്ന സ്ഥാനം തിരുവനന്തപുരം ടെക്നോപാർക്കിന് ലഭിക്കുകയുണ്ടായി. ഈ ഒന്നാം സ്ഥാനങ്ങളൊക്കെ നമ്മുടെ കൂട്ടായ പരിശ്രമത്തിന്റെ ഭാഗമാണ്. പ്രതിസന്ധികൾക്കിടയിലും തളരാതെ കേരളത്തിലെ ജീവിത നിലവാരം ഗുണപരമായി മെച്ചപ്പെടുത്താൻ സംസ്ഥാനത്തെ എൽ.ഡി.എഫ്. ഗവൺമെന്റ് സ്വീകരിച്ച നയങ്ങളുടെ ഭാഗമായിട്ടാണ് എല്ലാ ഏജൻസികളുടെ അന്വേഷണത്തിലും കേരളം ഒന്നാമതെത്തുന്നത്.

സാമ്പത്തിക പ്രയാസങ്ങളുൾപ്പെടെയുള്ള കാര്യങ്ങളുണ്ട്. കാർഷിക മേഖലയിലെ മികച്ച പ്രവർത്തനങ്ങളും ഈ കാലഘട്ടത്തിൽ നമ്മുടെ ശ്രദ്ധയിലുണ്ട്. അതിന്റെ വിശദാംശങ്ങളിലേയ്ക്ക് ഞാൻ പോകുന്നില്ല. നൂതന കർഷക ക്ഷേമ പദ്ധതികളും ഉൽപ്പാദകന് ന്യായമായി അവരുടെ ഉൽപ്പന്നം സംഭരിക്കാനുള്ള സംവിധാനവും ഉൽപ്പാദന വർദ്ധനവിനെ സഹായിച്ചിട്ടുണ്ട്. ക്ഷീര വികസന രംഗത്ത് ഉൾപ്പെടെ വളർച്ച കൈവരിക്കാൻ കഴിഞ്ഞിട്ടുണ്ട്. കാർഷികമേഖലയിൽ ഗുരുതരമായ പ്രത്യാഘാതങ്ങളാണുണ്ടായത്. നാല് ലക്ഷത്തിലധികം കൃഷിക്കാർ ആത്മഹത്യ ചെയ്തിട്ടുണ്ടെന്ന ഇന്ത്യൻ ചരിത്ര

പശ്ചാത്തലത്തിലാണ് കേരളം കാർഷിക മേഖലയിൽ ഇത്രയധികം വളർച്ച കൈവരിച്ചത്. ഇതും ബദൽ നയത്തിന്റെ ഭാഗമായാണ് നേടാനായത്.

ഒരു വർഷം ഒരു ലക്ഷം സംരംഭങ്ങളാണ് വ്യവസായ രംഗത്ത് ആരംഭിക്കുമെന്ന് പ്രഖ്യാപിച്ചത്. പക്ഷെ ഒരു വർഷമാകുന്നതിന് മുമ്പ് 118580 സംരംഭങ്ങൾ കേരളത്തിൽ ആരംഭിക്കാനായി. അതിന്റെ ഭാഗമായി 256140 പേർക്ക് തൊഴിൽ ലഭ്യമാക്കാൻ സഹായകമായ മാതൃകാ പ്രവർത്തനമാണ് MSME (Micro, Small & Medium Enterprises) മേഖലയിൽ നടന്നത്.

ഇതിന്റെ ഭാഗമായി 7261 കോടി രൂപയുടെ നിക്ഷേപമുണ്ടായി. ഇന്ത്യയിലാകമാനം ഒട്ടുമിക്ക പൊതുമേഖലാ സംരംഭങ്ങളും വിറ്റഴിക്കുകയാണ്.

യു.പി.എ. ഗവൺമെന്റിന്റെ ഭരണകാലത്ത് റെയിവേ സ്റ്റേഷനും പോർട്ടുകളും ഉൾപ്പെടെ എല്ലാ പൊതുമേഖലാ സ്ഥാപനങ്ങളും വിറ്റഴിക്കുന്ന സ്ഥിതി തുടങ്ങി.

ബി.ജെ.പി. സർക്കാർ അതൊരു നയമായി മുന്നോട്ടുകൊണ്ടുപോകുന്നു. കേരളത്തിലെ പൊതുമേഖലാ സ്ഥാപനങ്ങളിൽ

പ്രസ്തുത രീതിയല്ല തുടരുന്നത്. പൊതുമേഖലാ സ്ഥാപനങ്ങളെ സംരക്ഷിക്കണമെന്ന നിലപാടാണ് കേരള സർക്കാർ സ്വീകരിക്കുന്നത്. 6

വർഷത്തോളം പ്രവർത്തനരഹിതമായിരുന്ന കോട്ടയം ന്യൂസ് പ്രിന്റ് ഫാക്ടറി

ഇപ്പോൾ തുറന്നുപ്രവർത്തിക്കുകയാണ്. ബഹുമാനപ്പെട്ട അംഗം ശ്രീ. തിരുവഞ്ചൂർ രാധാകൃഷ്ണൻ ഉൾപ്പെടെ ഇക്കാര്യത്തിൽ സന്തോഷിക്കുന്നുണ്ടാകുമെന്ന് കരുതുന്നു. പ്രസ്തുത സ്ഥാപനം മാതൃകാപരമായി പ്രവർത്തനമാരംഭിച്ച് വികസനത്തിലേക്ക് കടക്കുകയാണ്. വ്യവസായങ്ങൾ തുടങ്ങുന്നതുമായി ബന്ധപ്പെട്ട് കേരളത്തെക്കുറിച്ചുള്ള ആക്ഷേപം പരിഹരിക്കുന്നതിനുവേണ്ടിയുള്ള നിയമനിർമ്മാണങ്ങൾ, 50 കോടി രൂപ ബഡ്ജറ്റുള്ള വ്യവസായ സംരംഭങ്ങൾക്ക് 7 ദിവസത്തിനുള്ളിൽ ആവശ്യമായ രേഖകൾ ഹാജരാക്കിയാൽ അനുമതി നൽകാനും നിയമപരമായ തടസ്സങ്ങൾ ഒഴിവാക്കാനും ലൈസൻസ് ലഭ്യമാക്കാനും ഉതകുന്ന തരത്തിലുള്ള നിയമങ്ങൾ രാജ്യത്ത് നിലവിൽവന്നു. സംരംഭങ്ങൾക്ക് സബ്സിഡിയും വായ്പയും അനുവദിക്കാനാവശ്യമായ സംവിധാനം രാജ്യത്തുണ്ട്. പുതിയ സംരംഭങ്ങൾ ആരംഭിക്കുമ്പോൾ, ഓരോ തദ്ദേശസ്വയംഭരണ സ്ഥാപനങ്ങളിലും M.Tech, MBA യോഗ്യത നേടിയ ആയിരത്തിലധികം ഇന്റേൺസിനെ നിയമിക്കുന്നുണ്ട്. ഇത്തരത്തിലാണ് ചെറുകിട സംരംഭങ്ങളെ പ്രോത്സാഹിപ്പിക്കുന്ന ഒരു 'സംരംഭക വർഷം' എന്ന പദ്ധതി കേരളത്തിൽ മാതൃകാപരമായി നടപ്പിലാക്കിയത്. ഇക്കാര്യം കേന്ദ്ര സർക്കാർ അംഗീകരിക്കുകയും കേരളം ഒന്നാമതാണെന്നും ഇത് ഇന്ത്യയിൽ

മാതൃകയാക്കാവുന്ന പ്രവർത്തനമാണെന്ന് സൂചിപ്പിച്ചതും ഇതിന്റെ ഭാഗമായാണ്. വ്യവസായ വകുപ്പിന്റെ കീഴിലുള്ള സ്ഥാപനങ്ങളിൽ ഷോർട്ട് ടേം, മിഡ് ടേം, ലോംഗ് ടേം അടിസ്ഥാനത്തിൽ മാസ്റ്റർപ്ലാനുകൾ തയ്യാറാക്കുകയാണ്. വ്യവസായ വകുപ്പിന്റെ കീഴിലുള്ള പൊതുമേഖല സ്ഥാപനങ്ങളിൽ അടുത്ത ആറുവർഷം കൊണ്ട് 9,000 കോടി രൂപയുടെ നിക്ഷേപം നടത്തുകയും അങ്ങനെ ഉല്പാദന വർദ്ധനവിനും തൊഴിൽ അവസരത്തിനും അവശ്യമായ സാഹചര്യം കേരളത്തിന്റെ പൊതുമേഖല സ്ഥാപനങ്ങൾ വഴിയുണ്ടാക്കുകയും ചെയ്യുന്നു. ഇത് ദേശീയ നിലപാടിൽനിന്ന് തികച്ചും വ്യത്യസ്തമായി കേരളത്തിന്റെ പൊതുമേഖല സ്ഥാപനങ്ങളോട് സർക്കാർ സ്വീകരിക്കുന്ന നയത്തിന്റെ ഭാഗമാണ്. ഉല്പാദനക്ഷമത വർദ്ധിപ്പിക്കുന്നതിനും തൊഴിലവസരങ്ങൾ സൃഷ്ടിക്കുന്നതിനുമുള്ള കേരള സർക്കാരിന്റെ ബദലാണിത്. പരമ്പരാഗത വ്യവസായങ്ങൾ പ്രതിസന്ധിയിലാണ്. കേരളത്തിലെ കയർ, കശുവണ്ടി മേഖലയിലെ തൊഴിലാളികളുടെ ഗ്രാറ്റുവിറ്റി കുടിശ്ശിക കൊടുത്തുതീർക്കുന്ന കാര്യങ്ങളിലുൾപ്പെടെ സാമ്പത്തിക പ്രയാസങ്ങൾക്കിടയിലും സർക്കാർ വ്യക്തമായ നിലപാട് സ്വീകരിച്ച് മുന്നോട്ടുപോയിട്ടുണ്ട്.

ഖാദി മേഖലയിൽ കുറച്ച് പ്രശ്നങ്ങളുണ്ട്. പ്രസ്തുത പ്രശ്നങ്ങൾക്ക് പരിഹാരം

കാണാനും സർക്കാരിന്റെ സഹായം ലഭ്യമാക്കിയിട്ടുണ്ട്. ഡിജിറ്റൽ ഇന്ത്യ എന്നൊക്കെ സൂചിപ്പിക്കുമ്പോഴും ഡിജിറ്റൽ യുഗത്തിൽ കേരളമാണ് വളരെ പെട്ടെന്ന് മുന്നോട്ടുപോകുന്നത്. എല്ലാ മേഖലയിലും സർക്കാർ സർവ്വീസിലും എല്ലാ സേവന തുറകളിലും ഡിജിറ്റൽ സംവിധാനം ഒരുക്കാൻ കഴിയുന്ന സാങ്കേതിക മികവ് കേരളത്തിനുണ്ടാകുകയാണ്. അതിന്റെകൂടെ ഭാഗമായാണ് കെ ഫോൺ പദ്ധതി നടപ്പിലാക്കുന്നത്. സർക്കാർ ഓഫീസുകളിലും ദാരിദ്ര്യ രേഖയ്ക്ക് താഴെയുള്ള ആളുകൾക്കും ലഭ്യമാക്കാവുന്ന തരത്തിൽ പ്രസ്തുത പദ്ധതി സമീപത്ത് എത്തിക്കഴിഞ്ഞെന്നത് വസ്തുതയാണ്.

IT രംഗത്ത് കേരളം വലിയ വളർച്ചയിലാണെന്ന് നാം വിസ്മരിക്കരുത്. ലോകത്താകെയുണ്ടായ കോവിഡ് പ്രതിസന്ധിയെ അതിജീവിച്ചുകൊണ്ട് ടൂറിസം രംഗത്ത് വലിയ മാറ്റങ്ങൾ വന്നുതുടങ്ങിയിരിക്കുന്നു. അത് പുതിയ തൊഴിലവസരങ്ങളിലേയ്ക്ക് കേരളത്തെ കൊണ്ടുപോകുന്നു. സ്റ്റാർട്ടപ്പുകളെ സംബന്ധിച്ച് സഭയിൽ ചോദ്യങ്ങളുയർന്നിരുന്നു. സ്റ്റാർട്ടപ്പുകളോടുള്ള കേരള സർക്കാരിന്റെ സമീപനത്തിന്റെ ഭാഗമായി ചെറുപ്പക്കാരുടെ തൊഴിൽ സങ്കല്പങ്ങളിൽ മാറ്റമുണ്ടാക്കാൻ കഴിഞ്ഞു. തൃശ്ശൂർ സുവോളജിക്കൽ പാർക്കിന്റെ ഒന്നാംഘട്ടം പൂർത്തിയാക്കണമെന്ന് സർക്കാർ തീരുമാനിച്ചതാണ്.

പ്രഖ്യാപിച്ച കാര്യങ്ങൾ ചെയ്യാനും നടപ്പിലാക്കാനുമുള്ള വലിയ പരിശ്രമങ്ങൾ കേരളത്തിൽ നടന്നിട്ടുണ്ട്. KSEB, ട്രാൻസ്ഗ്രിഡ് പദ്ധതിയിലൂടെ ഏറ്റവും കാര്യക്ഷമതയുള്ള ഒരു സംവിധാനമാക്കി മാറ്റുന്നതുവഴി കേരളത്തിന്റെ ഉല്പാദന വിതരണ രംഗത്തെല്ലാം പുതിയ മാറ്റങ്ങൾ വരികയാണ്. പക്ഷെ ഈ മാറ്റങ്ങൾ കേരളത്തിൽ സംഭവിക്കുമ്പോൾ, അപകടകരമായ സൂചനയായി കേന്ദ്രസർക്കാരിന്റെ ഇലക്ട്രിസിറ്റി ബില്ലും അതിന്റെ ആകൃതം നടപ്പിലാക്കാനുള്ള പരിശ്രമം നമ്മുടെ രാജ്യത്തെ കൃഷിക്കാരെയും ചെറുകിട സംരംഭകരേയും വ്യവസായികളേയും ദോഷകരമായി ബാധിക്കാവുന്ന അന്തരീക്ഷം അഖിലേന്ത്യാ തലത്തിലുണ്ടെന്നത് മനസ്സിലാക്കണം. നമ്മളിവിടെ നടത്തുന്ന ബദൽ പരീക്ഷണങ്ങളെ തകർക്കുമ്പോൾ ഇത്തരം നിലപാടുകൾക്കെതിരെ ഒരുമിച്ചുനിന്നുള്ള പോരാട്ടമുണ്ടാകണം. ഇലക്ട്രിസിറ്റി ബിൽ സംബന്ധിച്ച് കേന്ദ്രസർക്കാർ അതിന്റെ ഭാഗമായുള്ള നടപടികൾ ആരംഭിക്കുന്നെന്നാണ് മനസ്സിലാക്കുന്നത്. അത് കൃഷിക്കാർക്കുള്ള സബ്സിഡിയും രാജ്യത്ത് പാവപ്പെട്ടവർക്ക് ക്രോസ് സബ്സിഡി നൽകാൻ കഴിയില്ലെന്നുമൊക്കെയുള്ള നിയമം സ്വാഭാവികമായും കേരളത്തെ ബാധിക്കുമ്പോൾ അതിന്റെ ഉത്തരവാദി കേന്ദ്രസർക്കാരാണെന്ന് പറയാനുള്ള ആർജ്ജവം കേരളത്തിലെ എല്ലാ

എം.എൽ.എ.-മാരും കാണിക്കേണ്ടതുണ്ട്.

ദേശീയ പാത വികസനവുമായി ബന്ധപ്പെട്ട കാര്യങ്ങളെ സംബന്ധിച്ച് ചർച്ച ചെയ്യതാണ്. കൂടുതൽ വിശദീകരണങ്ങളിലേയ്ക്ക് കടക്കുന്നില്ല. ദേശീയ പാത വികസനത്തിന് സ്ഥലമെടുത്താൽ രാജ്യത്ത് അപകടം സംഭവിക്കുമെന്ന് പ്രചരണം നടത്തി ആരൊക്കെയോ തുടങ്ങിയ സമരത്തിനെ വലതുപക്ഷവും പിന്തുണച്ചു. കേരള സർക്കാരിനെതിരായ വികാരമാക്കി മാറ്റാൻ കഴിയുമെന്ന സങ്കീർണ്ണമായ രാഷ്ട്രീയ താല്പര്യത്തിന്റെ ഭാഗമാണത്. പക്ഷെ ജനങ്ങൾ അതിന്റെ കൂടെയല്ലെന്ന് നിങ്ങൾക്ക് മനസ്സിലായിക്കാണും. ദേശീയ പാത വികസനം 24 റീച്ചുകളായി തലപ്പാടി മുതൽ കേരളത്തിന്റെ തെക്കേയറ്റം വരെ നടക്കുകയാണ്. അതുകൊണ്ടുതന്നെ ഇക്കാര്യത്തിൽ സർക്കാർ ഇടപെടൽ നടത്തിയിട്ടില്ലെന്ന് ആർക്കെങ്കിലും ആരോപിക്കാൻ കഴിയുമോ; ദേശീയ പാത വികസനത്തിന്റെ ഭാഗമായി ഭൂമിയേറ്റെടുക്കുന്ന അവസരത്തിൽ എന്റെ പ്രദേശത്തുൾപ്പെടെയുള്ള ആളുകൾ വളരെ വലിയ രീതിയിലുള്ള ആക്ഷേപം ഉന്നയിച്ചിരുന്നു. പാവപ്പെട്ടവന്റെ ഭൂമി ഏറ്റെടുത്ത് അവനെ വഴിയാധാരമാക്കുകയാണെന്ന തരത്തിലുള്ള ആക്ഷേപമാണ് നിങ്ങൾ ഉന്നയിച്ചത്. കേരളത്തിന്റെ ഭാവി വികസനത്തിന്റെ പശ്ചാത്തല സൗകര്യത്തിനാവശ്യമായ

മാറ്റമുണ്ടാക്കുന്നതിനാണ് ഈ സർക്കാർ ദേശീയ പാത വികസത്തിനാവശ്യമായ സമീപനം സ്വീകരിച്ചത്. പക്ഷെ യു.ഡി.എഫ്.-ബി.ജെ.പി. സർക്കാരുകളുടെ കാലത്ത് കേന്ദ്രസർക്കാർ നിഷേധാത്മകമായ സമീപനമാണ് ഇക്കാര്യത്തിൽ സ്വീകരിച്ചത്. ഇവിടെ ദേശീയ പാത വികസനത്തിന് സ്ഥലം ലഭിക്കാൻ വലിയ വിലയാണെന്നും അതുകൊണ്ട് അനുകൂലിക്കാൻ കഴിയില്ലെന്നതുമായിരുന്നു നിലപാട്. NH66-ന്റെ ഭാഗമായി ഭൂമി ഏറ്റെടുക്കുന്നതിൽ 25% തുക അതായത് 5500 കോടി രൂപയിൽ അധികം കിഫ്ബിൽനിന്ന് നൽകിയാണ് വികസനപ്രവർത്തനം നടത്തിയതെന്ന് ഓർമ്മിപ്പിക്കാൻ ഈ സന്ദർഭം ഉപയോഗിക്കുകയാണ്. അങ്ങനെ നടക്കില്ലെന്ന് സൂചിപ്പിക്കപ്പെട്ട നിരവധി പദ്ധതികൾ നടന്നു.

GAIL പൈപ്പ് ലൈൻ പദ്ധതിയെക്കുറിച്ച് സൂചിപ്പിക്കാൻ ആഗ്രഹിക്കുകയാണ്. പ്രസ്തുത പദ്ധതി നടപ്പാക്കിയാൽ മുഖ്യമന്ത്രിക്ക് സ്വർണ്ണമോതിരം നൽകുമെന്ന് കേന്ദ്ര ഭരണകക്ഷിയുടെ പ്രതിനിധി പറഞ്ഞിട്ടുണ്ടായിരുന്നു. പ്രസ്തുത പദ്ധതിക്കെതിരായി വർഗ്ഗീയ ശക്തികളുമായി കൂട്ടുചേർന്ന് അട്ടിമറി സമരം നടത്തിയ സ്ഥലങ്ങളുണ്ട്. നിങ്ങൾക്കതിൽ യാതൊന്നും തോന്നേണ്ട ആവശ്യമില്ല. മലപ്പുറത്താണ്, കോഴിക്കോടാണ് സമരം

നടന്നത് എന്നൊന്നും ഞാൻ സൂചിപ്പിച്ചിട്ടില്ല. ഇപ്പോൾ പ്രസ്തുത പദ്ധതി ആലപ്പുഴയിലേയ്ക്കും നീട്ടണമെന്ന ആവശ്യം ഉന്നയിക്കുകയാണ്. സ്വാഭാവികമായും അത് നടത്താൻ അനുവദിക്കില്ല, നടക്കില്ല എന്നുപറഞ്ഞ ഒരു പദ്ധതി പൂർണ്ണമാക്കാൻ കേരളത്തിന് കഴിഞ്ഞെന്നത് അഭിമാനാർഹമായ കാര്യമാണ്. ഞാൻ ഇതിന്റെ കൂടുതൽ വിശദാംശങ്ങളിലേയ്ക്കൊന്നും കടക്കുന്നില്ല. ശ്രീ. പി. കെ. ബഷീർ ആ സമരത്തിലുണ്ടെന്നും ഞാൻ പറഞ്ഞില്ല. (...ബഹളം...)

കേരളത്തിലെ റോഡുകളുടെ കാര്യത്തെക്കുറിച്ച് സൂചിപ്പിക്കയാണെങ്കിൽ, ബി.എം.&ബി.സി. ഗുണനിലവാരത്തിലുള്ള റോഡുകളാണ് നിർമ്മിക്കുന്നത്. വിഴിഞ്ഞം തുറമുഖ നിർമ്മാണത്തെ സംബന്ധിച്ച് ആലോചന വന്നപ്പോൾ ചൈനീസ് കമ്പനിയുണ്ടെന്ന് പറഞ്ഞ് നിങ്ങളുടെ കേന്ദ്രസർക്കാർ വിഴിഞ്ഞം പദ്ധതിക്ക് തുരങ്കം വച്ചതാണ്. അതിനുശേഷം നിങ്ങളുടെ കാലത്ത് പദ്ധതിവന്നു. അദാനിയുമായി കരാറുണ്ടാക്കി. അദാനിയുടെ കരാർ വ്യവസ്ഥകളെക്കുറിച്ച് ആക്ഷേപമുണ്ടെങ്കിലും ഞങ്ങൾ പദ്ധതിയെ എതിർത്തിട്ടില്ല. കേരളത്തിന്റെ വികസനത്തിൽ പ്രധാനപ്പെട്ട ഒരു നാഴികക്കല്ലാകുമെന്ന് കണക്കാക്കി രാഷ്ട്രീയ വിരോധത്തിന്റെ ഭാഗമായി ബഹുമാനപ്പെട്ട ഉമ്മൻ ചാണ്ടി സർക്കാരാണ് അതിന് തുടക്കം കുറിച്ചതെന്നതിന്റെ പേരിൽ ഞങ്ങൾ യാതൊരു തരത്തിലുള്ള സമരവും

കേരളത്തിൽ നടത്തിയില്ല. എന്നാൽ കരാർ വ്യവസ്ഥകളിൽ ഞങ്ങൾക്ക് ആക്ഷേപമുണ്ട്. പണി തുടങ്ങിയ ഒരു പദ്ധതി മുടങ്ങിപ്പോകാതെ കേരളത്തിന്റെ വികസനത്തിന് അതാവശ്യമാണെന്ന് മനസ്സിലാക്കി ആ പദ്ധതി പൂർത്തീകരിക്കാൻ തയ്യാറാകുമ്പോഴാണ് സമരമുണ്ടാകുന്നത്. പ്രസ്തുത പദ്ധതിയെ സ്വാഗതം ചെയ്ത പ്രത്യേക വിഭാഗങ്ങളുടെ ഇപ്പോഴത്തെ അനുചരന്മാർ സമരം സംഘടിപ്പിക്കുകയുണ്ടായി. ആ സമരത്തിനോട് നിങ്ങളുടെ സമീപനമെന്താണ്; ഒരു അവസരം വീണുകിട്ടി. എൽ.ഡി.എഫ്. സർക്കാരിന്റെ കാലത്ത് പ്രസ്തുത പദ്ധതി നിർവ്വഹിച്ചുകൂടാതെ രീതിയിൽ കേരളത്തിലൊരു വിമോചന സമരം ആരംഭിക്കാനും ഒരു വെടിവയ്പ്പുണ്ടാക്കാനും കേരളത്തിൽ ശ്രമങ്ങൾ നടന്നു. അതുകൊണ്ടുതന്നെ നിഷ്കളങ്കരാണ് യു.ഡി.എഫ്.-ന്റെ നേതാക്കളെന്ന് കരുതാൻ കഴിയുമോ; ഇത്തരത്തിൽ നാടിന്റെ വളർച്ചയെ തടയുന്ന പരിശ്രമങ്ങളാണ് നിങ്ങൾ നടത്തുന്നതെന്ന് വ്യക്തമാക്കാനാണ് ഞാനിത് സൂചിപ്പിച്ചത്, ഇതിന്റെ കൂടുതൽ വിശദാംശങ്ങളിലേയ്ക്ക് കടക്കുന്നില്ല. പട്ടയം നൽകുന്ന കാര്യത്തിൽ പൂർണ്ണത കൈവരിക്കാൻ കഴിഞ്ഞിട്ടില്ല. പക്ഷേ, ഈ ഗവൺമെന്റ് വന്നതിനുശേഷം ഒരു വർഷക്കാലത്തിനുള്ളിൽ 13500 പട്ടയങ്ങൾ നൽകിയിട്ടുണ്ട്. 2016 മുതൽ 2021 വരെയുള്ള കാലഘട്ടത്തിൽ 190825

പട്ടയങ്ങൾ നൽകി. അങ്ങനെ ഇതുവരെയൊക്കെ രണ്ട് ലക്ഷത്തിലധികം പട്ടയങ്ങൾ നൽകിയിട്ടുണ്ട്. പട്ടയങ്ങൾ കൂടുതൽ നൽകാൻ വേണ്ടിയുള്ള അതിവേഗതയിലുള്ള പദ്ധതികൾ റവന്യൂ വകുപ്പുമന്ത്രിയുടെ നേതൃത്വത്തിൽ നടക്കുകയാണ്. കേന്ദ്ര സർക്കാർ വർഗ്ഗീയ കോർപ്പറേറ്റ് നയങ്ങളുടെ അജണ്ടയുമായി മുന്നോട്ടുപോകുകയാണ്. ഈ നയങ്ങൾക്കുള്ള ബദലുകളാണ് നമ്മൾ കേരളത്തിൽ ആവിഷ്കരിക്കുന്നത്. എൽ.ഡി.എഫ്. സർക്കാർ മുന്നോട്ടുവയ്ക്കുന്ന മതനിരപേക്ഷ നിലപാടുകൾ നമ്മുടെ രാജ്യത്തിന് മാതൃകയല്ലേ; രാജ്യത്ത് ബി.ജെ.പി. ഗവൺമെന്റ് സ്വീകരിക്കുന്ന നിലപാടുകളുടെ വിശദാംശങ്ങളൊന്നും ഈ സഭയിൽ വിശദീകരിക്കേണ്ട കാര്യമില്ല. ഇന്ന് ഫാസിസ്റ്റ് പ്രവണതയോടെ നമ്മുടെ രാഷ്ട്രപിതാവിന്റെ ഘാതകരെപ്പോലും ആദരിക്കുന്ന രാജ്യമായി ഇന്ത്യൻ ഭരണകർത്താക്കൾത്തന്നെ മാറുന്ന സാഹചര്യമാണുള്ളത്. രാജ്യത്ത് ജനങ്ങളെ വർഗ്ഗീയമായി ഭിന്നിപ്പിക്കാൻ വലിയ പരിശ്രമങ്ങൾ നടക്കുന്ന കാലഘട്ടമാണിത്. ഗുജറാത്ത് കലാപത്തിന്റെ ഭാഗമായി ബി.ബി.സി. നടത്തിയ ഡോക്യുമെന്ററിയിൽ അതിന്റെ ഉത്തരവാദികളെക്കുറിച്ച് നടത്തിയ പ്രസിദ്ധീകരണത്തിൽ ഇന്ത്യൻ പ്രധാനമന്ത്രിയെക്കുറിച്ച്

പരാമർശം വന്നതിനാൽ പ്രസിദ്ധീകരണങ്ങളെല്ലാം തടഞ്ഞു. അത് ജനങ്ങൾ കേൾക്കാനോ അഭിപ്രായം പറയാനോ പ്രദർശിപ്പിക്കാനോ പാടില്ലെന്ന ജനാധിപത്യ വിരുദ്ധ നീക്കം നടത്തി. അതമാത്രമല്ല, അത്തരമൊരു നിലപാട് സ്വീകരിച്ചാൽ അത് ദേശവിരുദ്ധവും ദേശീയ അവണ്ഡതയ്ക്ക് എതിരമാണെന്ന് ആർ.എസ്.എസ്.-കാർ ആക്ഷേപിച്ചു. ഇന്ത്യൻ പ്രധാനമന്ത്രിയെ വിമർശിച്ചുകൂടായെന്നുള്ള നിലപാട് സ്വീകരിച്ചു. ഇന്ത്യൻ പ്രധാനമന്ത്രിയെ വിമർശിച്ചാൽ ദേശവിരുദ്ധരും രാജ്യദ്രോഹികളുമാകും. അങ്ങനെ രാജ്യദ്രോഹികളായവരെ ഞങ്ങൾ അതുപോലെ കൈകാര്യം ചെയ്യുമെന്നുള്ള ഭീഷണിയാണ് ഇതിന്റെ ഭാഗമായി വരുന്നത്. അവരോടൊപ്പം നിങ്ങളിൽ ചിലർ എന്തിനാണ് ചേരുന്നത്? അത്തരമൊരു നിലപാട് വന്നപ്പോൾ, കേരളത്തിലെ ആദരണീയനായ മുൻ മുഖ്യമന്ത്രിയുടെ മകൻ എ.ഐ.സി.സി.-യിലും കെ.പി.സി.സി.-യിലുമെല്ലാം പ്രധാനപ്പെട്ട ചുമതലയുണ്ടായിരുന്ന ഉത്തരവാദിപ്പെട്ട ഒരു ചെറുപ്പക്കാരൻ, അദ്ദേഹം ചെറുപ്പക്കാരനാണെന്ന് പറഞ്ഞ് തള്ളിക്കളയാനാകുമോ; എന്തിനാണ് അങ്ങനെയൊരു അഭിപ്രായം പറയുന്നത്? രാജ്യരക്ഷയ്ക്കും ദേശീയ ഐക്യത്തിനും അവണ്ഡതയ്ക്കും തകരാറുണ്ടാക്കുന്നതായതുകൊണ്ട് ഇത്

നിരോധിച്ചത് ശരിയാണെന്ന് പറയുമ്പോൾ, ആർ.എസ്.എസ്.-ന്റെ മുദ്രാവാക്യത്തിനോട് നിങ്ങൾക്ക് യോജിപ്പുണ്ടെന്ന് ആരെങ്കിലും സംശയിച്ചാൽ ആക്ഷേപം പറയാൻ സാധിക്കില്ല. ഇതെല്ലാം സ്വാഭാവികമായും രാജ്യത്ത് വരുന്ന സംശയങ്ങളാണ്. അതിഭീതിതമായ ഒരന്തരീക്ഷം ഈ രാജ്യത്തുണ്ടാകുമ്പോൾ, ആ വർഗ്ഗീയ നിലപാടിനെ ചെറുക്കാൻ കേരളം ഒരുമിച്ചുനിൽക്കുന്നു. അതിൽ ഞങ്ങൾ ഭരണ-പ്രതിപക്ഷ വ്യത്യാസമൊന്നും കാണുന്നില്ല. ഈ വർഗ്ഗീയ നിലപാടിനെ കേരളത്തിൽ ചെറുത്ത് പരാജയപ്പെടുത്തണം. കേരളത്തിൽ വർഗ്ഗീയ ശക്തികൾ പാലക്കാടും ആലപ്പുഴയിലും കൂട്ടുകൊലപാതകങ്ങൾ നടത്തി. അതിനെ പ്രയോജനപ്പെടുത്തിയത് കേരളത്തിലെ ക്രമസമാധാനം തകർന്നുവെന്ന് വരുത്താനാണ്. അതിന്റെ ഭാഗമായി, പഴയ 356-ാം വകുപ്പിന്റെയും വിമോചന സമരത്തിന്റെയും മോഹങ്ങൾ മനസ്സിലുള്ളവർ കൂടെ ചേരരുത്. നമ്മുടെ രാജ്യത്തിന്റെ ക്രമസമാധാനം തകർത്ത ബി.ജെ.പി.-യുടെ അജണ്ട നടപ്പാക്കാൻ കേരളത്തെ പ്രയോജനപ്പെടുത്താൻ അവസരമുണ്ടാക്കാൻ പാടില്ലെന്ന് പറയാനാണ് ഞാനിത് സൂചിപ്പിച്ചത്. കേരളത്തിന്റെ വികസനത്തിൽ കടം വലിയ പ്രശ്നമാണെന്ന ആക്ഷേപമുന്നയിക്കുന്നുണ്ട്.

അതില്ലാത്ത ഏത് കാലഘട്ടമാണുണ്ടായിട്ടുള്ളത്; കേരളത്തിൽ യു.ഡി.എഫ്.-ന്റെ ഭരണകാലത്ത് അതുവരെയുണ്ടായിരുന്ന കടത്തിന്റെ നേരെ ഇരട്ടി കടമുണ്ടായിരുന്നു. ഇപ്പോഴും കടമെടുക്കേണ്ടി വരുന്നുണ്ട്. അതിന്റെ പശ്ചാത്തലമെന്നാണ്; നമ്മുടെ സംസ്ഥാനത്തെ ബുദ്ധിമുട്ടിക്കാനും പദ്ധതികളെ ഇല്ലാതാക്കാനും വലിയ പരിശ്രമം കേന്ദ്ര ഗവൺമെന്റ് നടത്തുന്നു. അതിന്റെ ഭാഗമായി ഗ്രാന്റ് ഉൾപ്പെടെ തടഞ്ഞു, ഇവിടെ ആക്ഷേപമുന്നയിച്ച കിഫ്ബി പദ്ധതികളുള്ള വായ്പകളെ തടഞ്ഞു. കിഫ്ബിയെടുത്ത വായ്പകളെ സംസ്ഥാനകടത്തിന്റെ ഭാഗമായി ഉൾപ്പെടുത്തി നമ്മുടെ സംസ്ഥാനത്തെ സാമ്പത്തികമായി ഞെരുക്കാൻ ശ്രമിക്കുന്നു. സംസ്ഥാനത്തിനോടുള്ള വിവേചനപരമായ സമീപനം ബി.ജെ.പി. ഗവൺമെന്റ് സ്വീകരിക്കുമ്പോൾ, പാർലമെന്റിലെങ്കിലും നമുക്ക് ഒരമിച്ച് നിൽക്കാൻ സാധിക്കണ്ട; കേരളത്തിൽനിന്നും ജയിച്ചുപോയ 18 എം.പി.-മാർ കേരളത്തിലെ ഒരു പദ്ധതിക്കുവേണ്ടിയെങ്കിലും സംസാരിച്ചിട്ടുണ്ടെന്ന് പറയാൻ അപ്പുറത്തിരിക്കുന്നവർക്ക് കഴിയുമോ; ഇങ്ങനെ നിഷേധാത്മകമായ നിലപാട് സ്വീകരിക്കരുത്. രാഷ്ട്രീയ അഭിപ്രായ വ്യത്യാസം മറന്ന് കേരളത്തിന്റെ വികസന ആവശ്യത്തിനുവേണ്ടി

ഇക്കാര്യങ്ങളിൽ ഒരുമിച്ച് നിൽക്കാനുള്ള ബാധ്യതയാണ് നമുക്ക് വേണ്ടത്. സാമ്പത്തിക പ്രയാസങ്ങളുണ്ടെങ്കിലും ഒരാളുടെപോലും പെൻഷനോ ശമ്പളമോ നിയമനമോ മുടങ്ങിയിട്ടില്ല. മാറ്റങ്ങൾക്കുവേണ്ടി നിലനിൽക്കുന്ന മതനിരപേക്ഷ ഗവൺമെന്റിനെ പിന്തുണയ്ക്കണമെന്നുമാത്രം അഭ്യർത്ഥിച്ചുകൊണ്ട് എന്റെ വാക്കുകൾ അവസാനിപ്പിക്കുന്നു.

ശ്രീ. സി. എച്ച്. കുഞ്ഞമ്പു: സർ, ബഹുമാനപ്പെട്ട ഗവർണ്ണറുടെ നയപ്രഖ്യാപന പ്രസംഗത്തിന് നന്ദി രേഖപ്പെടുത്തിക്കൊണ്ട് ശ്രീ. എ. സി. മൊയ്തീൻ അവതരിപ്പിച്ച നന്ദി പ്രമേയത്തെ ഞാൻ സർവ്വാത്മനാ പിന്തുണയ്ക്കുന്നു. ശക്തമായ ഒരു രാഷ്ട്രത്തിന് ശക്തമായ ഒരു കേന്ദ്രവും ശാക്തീകരിക്കപ്പെട്ട സംസ്ഥാനങ്ങളും ഊർജ്ജസ്വലമായി പ്രവർത്തിക്കുന്ന തദ്ദേശസ്വയംഭരണ സ്ഥാപനങ്ങളും ഉണ്ടായിരിക്കണമെന്ന നയപ്രഖ്യാപനത്തിലെ വരികൾ ഏറ്റവും ശ്രദ്ധേയമായ ഒരു നിഗമനമാണ്. ഇന്ത്യൻ ഭരണഘടന വിഭാവനം ചെയ്യുന്ന 'നാനാത്വത്തിൽ ഏകത്വം' എന്ന തത്വസംഹിത ലോകമാകെ ആദരവോടുകൂടി നോക്കിക്കാണുകയാണ്. ഭരണഘടനയുടെ അടിസ്ഥാനഘടകമായ ജനാധിപത്യം, മതനിരപേക്ഷത, ബഹുസ്വരത, ഫെഡറലിസം എന്നിവയിലൂടെയാണ് രാജ്യം

മുന്നോട്ടുനീങ്ങുന്നത്. അതുകൊണ്ടാണ് 75 വർഷക്കാലം നമ്മുടെ രാജ്യം നിലനിന്നത്. ദൗർഭാഗ്യവശാൽ മേൽപ്പറഞ്ഞ അടിസ്ഥാനപരമായ കാഴ്ചപ്പാടുകൾ മാത്രമല്ല, ഭരണഘടനയെത്തന്നെ ചോദ്യം ചെയ്യുന്ന, അട്ടിമറിക്കുന്ന അവസ്ഥയിലാണ് ഇന്ന് നമ്മുടെ രാജ്യം കടന്നുപോകുന്നത്.

ഇന്ത്യൻ ഭരണഘടന പാർലമെന്റീനും നിയമസഭയ്ക്കും നിയമനിർമ്മാണാധികാരം നൽകുന്നു. കേരള നിയമസഭ രാജ്യത്തിന് മാതൃകയായ ഒട്ടനവധി നിയമങ്ങൾ നിർമ്മിച്ചിട്ടുണ്ട്. എന്നാൽ ഇപ്പോൾ നിയമനിർമ്മാണ മേഖലയിലേയ്ക്ക് കടന്നുകയറി അതിന്റെ ഫെഡറൽ സംവിധാനത്തെ തകർക്കുന്ന നിലയിലേയ്ക്കാണ് കാര്യങ്ങൾ നീങ്ങുന്നതെന്ന് നിങ്ങൾക്കും ഞങ്ങൾക്കുമറിയാം. നിയമനിർമ്മാണത്തിന്റെ അന്തഃസത്തയും നിയമനിർമ്മാണ സഭയുടെ ഉദ്ദേശ്യങ്ങളും സംരക്ഷിക്കപ്പെടണം.

അക്കാര്യത്തിൽ ഭരണ-പ്രതിപക്ഷ വ്യത്യാസമുണ്ടാകാൻ പാടില്ലെന്നാണ് എന്റെ പക്ഷം. രാജ്യത്തിന്റെ സമ്പത്ത് ജനങ്ങളുടെയും സമ്പത്താണ്. അത് കേന്ദ്രത്തിനും സംസ്ഥാനങ്ങൾക്കും ഒരുപോലെ അർഹതപ്പെട്ടതാണ്.

ജി.എസ്.ടി. വന്നതോടെ നികുതി വരുമാനം കേന്ദ്രത്തിന്റേതായി മാറി. സംസ്ഥാനത്തിന് ലഭിക്കേണ്ട വിഹിതം വെട്ടിക്കുറയ്ക്കുക, വിവിധ

കേന്ദ്രാവിഷ്കൃത പദ്ധതികളുടെ വിഹിതം നൽകാതിരിക്കുക, ഗ്രാന്റുകൾ നൽകാതിരിക്കുക തുടങ്ങിയ കാര്യങ്ങളെല്ലാം കേന്ദ്ര ഗവൺമെന്റ് ചെയ്യുമ്പോൾ എന്താണ് പ്രതിപക്ഷത്തിന്റെ നിലപാട്; നിങ്ങൾ അതിന് അനുകൂലമാണോ അതോ പ്രതികൂലിക്കുന്നുണ്ടോ; പലപ്പോഴും കിട്ടുന്ന അവസരങ്ങൾ കേരള വിരുദ്ധ നിലപാടെടുക്കുന്ന കേന്ദ്രത്തിനെതിരെ ഉപയോഗിക്കുന്നില്ലെന്ന് മാത്രമല്ല കഴിയുമെങ്കിൽ അവരുടെ കൂടെചേർന്ന് കേരളത്തിലെ ഗവൺമെന്റിനെ തകർക്കാനുള്ള ശ്രമത്തിലാണ് നിങ്ങൾ ഏർപ്പെട്ടിരിക്കുന്നത്. അത് ജനങ്ങൾ നന്നായി മനസ്സിലാക്കുന്നുമുണ്ട്. അതുകൊണ്ട് പ്രതിപക്ഷം കരുതിയിരുന്നോളും, ജനങ്ങൾ നിങ്ങൾക്കെതിരാണ്. കേന്ദ്രം നമുക്ക് നൽകേണ്ട പണം നൽകാത്തതുകൊണ്ടുള്ള ബുദ്ധിമുട്ട് എന്താണ്? സംസ്ഥാനത്തിന്റെ ക്ഷേമ വികസനപ്രവർത്തനങ്ങളെ തടസ്സപ്പെടുത്തുന്നു. കേന്ദ്രത്തിന്റെ ഈ രാഷ്ട്രീയ നീക്കത്തെ ഒറ്റക്കെട്ടായി ചെറുത്ത് പരാജയപ്പെടുത്താൻ എൽ.ഡി.എഫ്.-യു.ഡി.എഫ്. വ്യത്യസ്തമില്ലാതെ ഒരുമിച്ചുനിന്ന് പോരാട്ടം നടത്തുന്നത് സംബന്ധിച്ച് എന്താണ് യു.ഡി.എഫ്.-ന്റെ അഭിപ്രായം? കടം വാങ്ങുന്നത് വലിയ അപരാതമായി നിങ്ങൾ പറയുന്നു. കേന്ദ്രത്തിന് ഒരു

മാനദണ്ഡവുമില്ലാതെ കടം വാങ്ങിക്കൂട്ടാം. ഓരോ അഞ്ചുവർഷം കൂടുമ്പോൾ അവരുടെ കടം ഇരട്ടിയും അതിലധികവുമായി പെരുകുന്നു. എന്നാൽ സംസ്ഥാനത്തിന് കടം വാങ്ങുന്നതിന് പരിധി നിശ്ചയിച്ചു. കേരളം വാങ്ങിയ ചില കടങ്ങൾ, ഉദാഹരണമായി കിഫ്ബി, പെൻഷൻ കമ്പനിയുടെ കടം തുടങ്ങിയവയെല്ലാം ആ പരിധിയിൽ ഉൾപ്പെടുത്തിയിരിക്കുകയാണ്. അതിന്റെ ഫലമായി നമുക്ക് കടം വാങ്ങാൻ കഴിയാതെ വരികയാണ്. വെറുതെ കടം വാങ്ങിയതല്ല, കടം വാങ്ങിയതുവഴി കേരളത്തിന്റെ അടിസ്ഥാന വികസനരംഗത്ത് വൻകുതിപ്പുണ്ടാക്കിയിട്ടുണ്ട്. അതിന്റെ നേട്ടം കേരളം അനുഭവിക്കുകയാണ്. ഇക്കാര്യത്തിൽ എന്താണ് യു.ഡി.എഫ്.-ന്റെ നിലപാട്; നിങ്ങൾ ഇപ്പോൾ ഇടയ്ക്കിടയ്ക്ക് കടം പെരുകി, കടം പെരുകി എന്ന് പറയുന്നു. ഏത് കാലത്താണ് അങ്ങനെയുണ്ടാകാത്തത്; എൽ.ഡി.എഫ്. ഭരിക്കുമ്പോഴുണ്ടാകുന്ന കടത്തിന്റെ ഇരട്ടി യു.ഡി.എഫ്. ഭരിക്കുമ്പോഴും യു.ഡി.എഫ്. ഭരിക്കുമ്പോഴുണ്ടാകുന്ന കടത്തിന്റെ ഇരട്ടി എൽ.ഡി.എഫ്. ഭരിക്കുമ്പോഴുമുണ്ടാകും. അത് സ്വാഭാവികമാണ്. ഓരോ അഞ്ച് വർഷം കൂടുമ്പോൾ അവ ഇരട്ടിക്കാറുണ്ട്. ഈ സ്വാഭാവിക പ്രക്രിയയെ കേരളം ശ്രീലങ്കയാകാൻ പോകുന്നു, കേരളമാകെ കടക്കണിയിലാണ് എന്നൊക്കെ

പറയുമ്പോൾ കേന്ദ്ര ഗവൺമെന്റ് സീലിംഗ് ലിമിറ്റ് വച്ചതിന്റെ ഫലമായി അഥവാ കേന്ദ്ര ഗവൺമെന്റ് പറയുന്ന കടം വാങ്ങാനുള്ള നിബന്ധനകൾക്കെതിരായി എന്തെങ്കിലും പറയാൻ തയ്യാറുണ്ടോ; അതല്ല, ഒരു പൈസയും കടം വാങ്ങാൻ, ഒരു നികുതിയും ഇവിടെ കിട്ടേണ്ടതില്ല, ഇങ്ങനെ പോയാൽമതി എന്നുപറഞ്ഞ് അതിൽ ആശ്വസിക്കുകയാണോ നിങ്ങൾ ചെയ്യുന്നതെന്നതാണ് ഞങ്ങൾക്ക് ചോദിക്കാനുള്ളത്. കിഫ്ബി വാങ്ങിയ കടം നമ്മുടെ നാടിന് ഗുണമുണ്ടായോ; 50,000 കോടി രൂപ ലക്ഷ്യമിട്ടതിൽ 73908 കോടി രൂപയുടെ 993 പദ്ധതികൾക്ക് അംഗീകാരം നൽകി. അതിൽ ഭരണ-പ്രതിപക്ഷ വ്യത്യാസമുണ്ടോ; നിങ്ങളുടെ നിയോജകമണ്ഡലങ്ങളിലും നൽകിയല്ലോ; ഇവിടെ നേരത്തെ സൂചിപ്പിച്ചതുപോലെ ദേശീയപാതയ്ക്കുവേണ്ടി ഭൂമിയെടുക്കാൻ 20,000 കോടി രൂപ നൽകി. ഭൂമി ഏറ്റെടുക്കാൻ 20 ശതമാനം തുക നൽകിയതുകൊണ്ടാണ് നാഷണൽ ഹൈവെ യാഥാർത്ഥ്യമായത്. കിഫ്ബിയിൽനിന്ന് പണം നൽകിയില്ലായിരുന്നെങ്കിൽ അതിന് സാധിക്കുമായിരുന്നോ? 27,620 കോടി രൂപയുടെ 593 പദ്ധതികൾ ടെണ്ടർ ചെയ്യുകയും 6,201 കോടി രൂപയുടെ പദ്ധതികൾ കമ്മീഷൻ ചെയ്യുകയും

ചെയ്തു. കിഫ്ബിയിൽനിന്ന് പണം അനുവദിച്ചില്ലായിരുന്നെങ്കിൽ ഇന്ന് കേരളത്തിൽ നടക്കുന്ന അടിസ്ഥാന വികസന ക്ഷേമപ്രവർത്തനങ്ങൾ നടക്കുമായിരുന്നോ; യു.ഡി.എഫ്. ആണ് കേരളം ഭരിക്കുന്നതെങ്കിൽ നിങ്ങൾക്ക് ഇങ്ങനെയൊരു പദ്ധതി ആവിഷ്കരിക്കാൻ കഴിയുമായിരുന്നോ? എൽ.ഡി.എഫ്.-ന്റെ ഇച്ഛാശക്തിയും ശ്രീ. പിണറായി വിജയൻ കേരളത്തിന്റെ മുഖ്യമന്ത്രിയായതുകൊണ്ടുമാണ് ഈ പദ്ധതികളെല്ലാം നടപ്പാക്കാൻ സാധിച്ചത്. യു.ഡി.എഫ്.-നെക്കൊണ്ട് ഇത് നടപ്പാക്കാൻ സാധിക്കില്ലെന്നുറപ്പല്ലേ; അതുകൊണ്ട് ഗൗരവമായി ആലോചിച്ച് കാര്യങ്ങൾ മുന്നോട്ടുകൊണ്ടുപോയില്ലെങ്കിൽ പ്രതിപക്ഷമെന്ന നിലയിൽ നിങ്ങൾ ഉത്തരവാദിത്തമുള്ള കക്ഷിയായി മാറിയെന്ന കാര്യം ആലോചിക്കണം. ആധുനിക വികസിത കേരളത്തിന്റെ നിർമ്മിതി വിഭാവനം ചെയ്യുന്നു, തൊഴിൽ മേഖലയിലേയ്ക്ക് കടന്നുവരുന്ന യുവജനങ്ങൾക്കുവേണ്ടി ഡിജിറ്റലും സാങ്കേതികവുമായ പുരോഗതി, ശാസ്ത്രബോധം, ഉൽപ്പാദനത്തിന്റെ പുതിയതലങ്ങൾ, മാന്യമായ തൊഴിൽ സൃഷ്ടിക്കൽ എന്നിവയിൽ ശ്രദ്ധ കേന്ദ്രീകരിക്കുന്നു. സമൂഹത്തിലെ അർഹതപ്പെട്ട എല്ലാ വിഭാഗങ്ങൾക്കും സാമൂഹ്യസുരക്ഷ പ്രദാനം ചെയ്യുന്നതിന് ഊന്നൽ നൽകുന്നു. ഇതാണ്

നയപ്രഖ്യാപനത്തിന്റെ കാര്യം. ഇത് ഭാവി-വികസിത-നവ കേരളത്തിന്റെ കർമ്മ പദ്ധതിയാണ്. ആ കർമ്മ പദ്ധതിയിലൂടെയാണ് മുന്നോട്ടുപോകുന്നത്. അതിന്റെ ഭാഗമായി എല്ലാവർക്കും വീട് എന്ന പദ്ധതിയിൽ ഇതിനോടകം 322922 വീടുകളും നാല് വലിയ ഫ്ലാറ്റുകളും എൽ.ഡി.എഫ്. ഗവൺമെന്റ് പൂർത്തീകരിച്ച് നൽകിയിട്ടുണ്ട്. ഇനിയും അർഹതപ്പെട്ട മുഴുവൻ ആളുകൾക്കും വീട് നൽകണമെന്നതാണ് ഗവൺമെന്റിന്റെ തീരുമാനം. അതും നയപ്രഖ്യാപനത്തിൽ വ്യക്തമാക്കിയിട്ടുണ്ട്. 25 സെന്റ് ഭൂമിയിൽ അധികമുണ്ടെന്നതാണ് ഗ്രാമങ്ങളിലെ പാവപ്പെട്ടവർക്ക് വീട് നൽകുന്നതിന് തടസ്സമുണ്ടാകാൻ കാരണമാകുന്നത്. ഗ്രാമങ്ങളിലെ കുന്നിൻപുറങ്ങളിൽ 25 സെന്റ് എന്നത് 26 സെന്റ് ആയിപ്പോയി എന്നതുകൊണ്ട് വീട് ലഭിക്കാത്ത പ്രശ്നത്തിന് പരിഹാരം കാണാൻ കഴിഞ്ഞാൽ വീടില്ലാത്ത മുഴുവൻ പാവപ്പെട്ട ആളുകൾക്കും വീട് നൽകാൻ സാധിക്കുന്ന സംവിധാനത്തിലേയ്ക്ക് നീങ്ങാൻ കഴിയും. അതുകൊണ്ട് ലൈഫ് പദ്ധതി മുന്നോട്ടുകൊണ്ടുപോകുമെന്ന കാര്യത്തിൽ ഒരു തർക്കവുമില്ല. എല്ലാവർക്കും വീട് നൽകുകയെന്നത് ഗവൺമെന്റിന്റെ പ്രഖ്യാപിത ലക്ഷ്യമാണ്. കുടുംബശ്രീ വഴിയും മറ്റ് ഏജൻസി വഴിയും നടത്തിയ സർവ്വേ പ്രകാരം 64006 കുടുംബങ്ങളെയാണ്

അതിദുർബല ജനവിഭാഗത്തിൽ കണ്ടെത്തിയിരിക്കുന്നത്. ഈ കുടുംബങ്ങൾക്കുവേണ്ടി സമഗ്രമായ വികസനപ്രവർത്തനങ്ങൾ നടത്തേണ്ടതുണ്ട്. അതിനാവശ്യമായ പദ്ധതികൾ സർക്കാർ ആവിഷ്കരിക്കുന്നുമുണ്ട്. ഇന്ന് ഇന്ത്യയിൽ ഏറ്റവും കുറവ് ദാരിദ്ര്യമുള്ള സംസ്ഥാനം (0.7 ശതമാനം) കേരളമാണ്. മറ്റ് സംസ്ഥാനങ്ങളിൽ 30-ഉം 40-ഉം ശതമാനമുണ്ട്. ഗുജറാത്തിൽ 34 ശതമാനവും ബീഹാറിൽ 50 ശതമാനത്തിൽ കൂടുതലുമുള്ളപ്പോൾ ഈ കൊച്ചുകേരളത്തിലാണ് ദാരിദ്ര്യം പൂർണ്ണമായി നിർമ്മാർജ്ജനം ചെയ്തത്. ഇന്ന് അതിദരിദ്രരായ ആ കുടുംബങ്ങളെക്കൂടി മുഖ്യധാരയിലേയ്ക്ക് കൊണ്ടുവന്നാൽ സമ്പൂർണ്ണ ദാരിദ്ര്യ നിർമ്മാർജ്ജന സംസ്ഥാനമായി കേരളത്തെ മാറ്റാൻ സാധിക്കും. നമ്മുടെ സംസ്ഥാനത്തെ തൊഴിലില്ലായ്മയ്ക്ക് പരിഹാരം കാണേണ്ടതുണ്ട്. അഭ്യസ്തവിദ്യരായ ചെറുപ്പക്കാർക്ക് പരമാവധി തൊഴിൽ പി.എസ്.സി. വഴിയും അല്ലാതെയും നൽകിയിട്ടുണ്ടെങ്കിലും കുറച്ചുപേർ ബാക്കിയുണ്ട്. അടുത്ത അഞ്ചുവർഷംകൊണ്ട് 20 ലക്ഷം ആളുകൾക്ക് തൊഴിൽ നൽകാനാവശ്യമായ പദ്ധതി ആവിഷ്കരിച്ചിട്ടുണ്ട്. വ്യാവസായിക രംഗത്ത് വൻകുതിപ്പാണ് നമ്മുടെ സംസ്ഥാനം നേടിയത്. ബെസ്റ്റ് പ്രാക്ടീസസ്

അവാർഡ് നമ്മുടെ സംസ്ഥാനത്തെ തേടിയെത്തി. 122637

എം.എസ്.എം.ഇ.-കൾ ഇതിനോടകം പൂർത്തീകരിക്കപ്പെട്ടു. ഒരു ലക്ഷം

എം.എസ്.എം.ഇ.-കൾ പൂർത്തീകരിക്കുമെന്ന് പ്രഖ്യാപിച്ച സ്ഥാനത്ത്

നിശ്ചയിച്ച സമയത്തിനുമുമ്പുതന്നെ അതിൽ കൂടുതൽ പൂർത്തീകരിക്കാൻ

സാധിച്ചു. ഇതിൽ 77,498.22 കോടി രൂപയുടെ നിക്ഷേപവും 264463

പേർക്ക് തൊഴിൽ നൽകാനും സാധിച്ചു. ഇന്ത്യ ഗവൺമെന്റ് പൊതുമേഖല

സ്ഥാപനങ്ങൾ സ്വകാര്യവൽക്കരിക്കുമ്പോൾ കേരളത്തിൽ

അടഞ്ഞുകിടന്നിരുന്ന പൊതുമേഖല വ്യവസായ സ്ഥാപനങ്ങളെ

ഉറന്നുപ്രവർത്തിപ്പിക്കുകയാണ് ചെയ്തത്. കൂടാതെ 21 സ്ഥാപനങ്ങളെ

ലാഭത്തിലാക്കാനും സാധിച്ചിട്ടുണ്ട്. ഏറ്റവും മികച്ച നിലയിലാണ് നമ്മുടെ

പൊതുവിദ്യാഭ്യാസ രംഗമുള്ളത്. ഹയർ സെക്കണ്ടറിവരെയുള്ള

പൊതുവിദ്യാഭ്യാസ രംഗത്തെ മികച്ച വിദ്യാഭ്യാസത്തിനുള്ള അവാർഡ്

കേരളത്തിനാണ് ലഭിച്ചത്. പെൺകുട്ടികളുടെ വിദ്യാഭ്യാസം,

വിദ്യാർത്ഥികൾ പഠനം മതിയാക്കിപ്പോകുന്നതിലെ കുറവ്, സ്കൂളുകളുടെ

നടത്തിപ്പ് തുടങ്ങി എല്ലാ രംഗങ്ങളിലും കേരളം മികച്ചതാണ്.

പൊതുവിദ്യാഭ്യാസ യജ്ഞത്തിലൂടെ കഴിഞ്ഞ അഞ്ചുവർഷംകൊണ്ട്

നടപ്പാക്കിയ പദ്ധതികൾ വഴി 11,09,970 കുട്ടികൾ അൺ-എയിഡഡ് സ്കൂളുകളിൽനിന്നും മറ്റ് സിലബസ്സുകളിൽനിന്നും മറ്റ് സ്ഥാപനങ്ങളിൽനിന്നും സർക്കാർ, സർക്കാർ എയിഡഡ് സ്കൂളുകളിലേയ്ക്ക് ഈ കാലയളവിൽ വന്നുചേർന്നുവെന്നത് കേരളത്തിന് അഭിമാനിക്കാവുന്ന ഒരു നേട്ടമാണ്. യു.ഡി.എഫ്.-ന്റെ ഭരണക്കാലത്ത് സ്കൂളുകൾ അടച്ചുപൂട്ടാനായിരുന്നു തീരുമാനിച്ചിരുന്നത്. വിദ്യാഭ്യാസത്തെ കച്ചവടം നടത്തി നാട് മുഴുവനും അൺ-എയിഡഡ് സ്കൂളുകളുണ്ടാക്കാൻ അംഗീകാരം നൽകുകയും പൊതുവിദ്യാഭ്യാസ രംഗത്തെ ദുർബലപ്പെടുത്തുകയും ചെയ്തത് യു.ഡി.എഫ്. സർക്കാരാണ്. ആ സ്ഥാനത്താണ് പൊതുവിദ്യാഭ്യാസത്തെ ശക്തിപ്പെടുത്തണം, പാവപ്പെട്ടവന്റെ കുട്ടികൾക്ക് പഠിക്കാൻ സാധിക്കണം, സർക്കാർ സ്കൂളുകൾക്കും എയിഡഡ് സ്കൂളുകൾക്കും ആവശ്യമായ സൗകര്യങ്ങൾ ചെയ്തുകൊടുക്കണം എന്ന തീരുമാനമെടുത്തത്. അതിനുവേണ്ടി കിഫ്ബിയിൽനിന്ന് ഫണ്ട് നൽകി പുതിയ കെട്ടിടങ്ങളും ലാബുകളും മറ്റ് സൗകര്യങ്ങളുമൊരുക്കി. അങ്ങനെ സ്കൂളുകൾ മെച്ചപ്പെട്ടപ്പോൾ വന്ന കുട്ടികളുടെ എണ്ണമാണ് ഇവിടെ സൂചിപ്പിച്ചത്. നമ്മുടെ പൊതുജനാരോഗ്യരംഗം ഏറ്റവും മികച്ച നിലയിലാണ് പ്രവർത്തിക്കുന്നത്.

മാതൃ-ശിശു മരണനിരക്ക് ഏറ്റവും കുറഞ്ഞതും ആയുർദൈർഘ്യം ഏറ്റവും കൂടുതലുമുള്ള സംസ്ഥാനം കേരളമാണ്. ആരോഗ്യ പരിപാലന രംഗത്ത് കേരളം കൈവരിച്ച നേട്ടത്തിന്റെ നേരവകാശികൾ കേരളത്തിലെ ഇടതുപക്ഷ ഗവൺമെന്റുകളാണ്. ഇടതുപക്ഷ ജനാധിപത്യ മുന്നണി സർക്കാരിന്റെ നേതൃത്വത്തിലാണ് പൊതുജനാരോഗ്യരംഗത്ത് ഈ മാറ്റങ്ങളുണ്ടായത്. നമ്മുടെ മെഡിക്കൽ കോളേജുകളും പി.എച്ച്.സി.-കളും എഫ്.എച്ച്.സി.-കളും ഉൾപ്പെടെയുള്ള എല്ലാ ആരോഗ്യ മേഖലയിലുള്ള സംവിധാനങ്ങളും ശക്തിപ്പെടുത്താൻ സാധിച്ചിട്ടുണ്ട്. പാവപ്പെട്ടവർക്ക് പണമില്ലെങ്കിലും ചികിത്സ ലഭിക്കുന്ന സൗകര്യം കേരളത്തിലുണ്ടായിട്ടുണ്ട്. കേരളത്തിലെ മെഡിക്കൽ കോളേജുകളിലും ഗവൺമെന്റ് ആശുപത്രികളിലും അവയവ ശസ്ത്രക്രിയ ഉൾപ്പെടെയുള്ള മികച്ച സേവനങ്ങൾ ലഭ്യമാകുന്ന നിലയിലേക്ക് നമ്മുടെ സംസ്ഥാനം വളർന്നിട്ടുണ്ട്. ആരോഗ്യ മേഖലയിലെ കേരളത്തിന്റെ നേട്ടം സർവ്വരാലും പ്രകീർത്തിക്കപ്പെട്ടതാണ്. ഇതിനെല്ലാം പുറമെയാണ് സിൽവർ ലൈൻ പദ്ധതി. യു.ഡി.എഫ്. കുറ്റിപറിക്കൽ സമരം നടത്തിയതുകൊണ്ടാണ് അത് നിർത്തിവച്ചതെന്നുള്ള ധാരണയാണ് നിങ്ങൾക്കുള്ളത്. എന്നാൽ കേന്ദ്ര ഗവൺമെന്റ് എപ്പോഴാണോ അതിന്

അനുവാദം നൽകുന്നത് അന്ന് സിൽവർ ലൈൻ പദ്ധതി നടപ്പാക്കും. അത് നടപ്പാക്കാൻ സമ്മതിക്കില്ലെന്ന് നിങ്ങൾ പറഞ്ഞു. നടപ്പാക്കാൻ സാധിക്കുമോയെന്ന് നമുക്ക് നോക്കാം. ബഹുമാനപ്പെട്ട പ്രതിപക്ഷ നേതാവേ, കേരളത്തിന്റെ അത്യാവശ്യമായ പദ്ധതിയാണ് സിൽവർ ലൈൻ. അതുകൊണ്ടാണ് സിൽവർ ലൈൻ പദ്ധതി നടപ്പാക്കുമെന്ന് ബഹുമാനപ്പെട്ട ഗവർണ്ണർ പ്രഖ്യാപിച്ചത്. സമൂഹം മുന്നോട്ടാണ് പോകുന്നത്, അടിസ്ഥാന വികസനരംഗത്ത് ഇന്ന് നേടിയ നേട്ടം കൊണ്ടുമാത്രം തൃപ്തിപ്പെടാൻ സാധിക്കില്ല. കേരളത്തിൽ സിൽവർ ലൈൻ നടപ്പാക്കുമെന്ന് പറഞ്ഞുകൊണ്ടും ഈ പ്രമേയത്തെ ഒരുക്കൽകൂടി അനുകൂലിച്ചുകൊണ്ടും എന്റെ പ്രസംഗം അവസാനിപ്പിക്കുന്നു.

ശ്രീ. തിരുവഞ്ചൂർ രാധാകൃഷ്ണൻ: സർ, 'Kerala Governor delivered

his speech' എന്ന ഒരു വാർത്ത ഞാൻ വായിച്ചു. പക്ഷെ ആ ഡെലിവറി വളരെ ദുഃഖകരമായിപ്പോയി. അതിനുവേണ്ടി എത്ര കഷ്ടപ്പാടാണുണ്ടായതെന്ന് ഇവിടെ ഇരിക്കുന്ന എല്ലാവർക്കുമറിയാം. ഒരു ഗവർണ്ണറെപ്പോലും ഒരുമിച്ച് കൊണ്ടുപോകാൻ സാധിക്കാത്ത ഒരു ഗവൺമെന്റ്, പിന്നെ ഞങ്ങളോട് ഈ നീതിബോധം പറയേണ്ട

കാര്യമുണ്ടോ? ഞാൻ പറഞ്ഞത് ശ്രീ. ഇ. ചന്ദ്രശേഖരൻ മനസ്സിലാക്കും. അദ്ദേഹം ഇതിന്റെ വേറൊരു രക്തസാക്ഷിയാണ്. ആർ.എസ്.എസ്.-നവേണ്ടി ശ്രീ. ഇ. ചന്ദ്രശേഖരൻ എതിരെ മൊഴി പറയാൻപോലും മടികാണിക്കാത്ത ആളുകളാണ്. ഇവിടെ സംസാരിച്ച രണ്ടുപേരും ആർ.എസ്.എസ്. വിരോധമാണ് പറഞ്ഞത്. പക്ഷെ കാഞ്ഞങ്ങാട് കോടതിയിൽ അതല്ല കണ്ടത്. നമ്മുടെ സാമ്പത്തിക രംഗം വളരെ ശുഷ്കിച്ചുപോയിരിക്കുന്നു. കേരള ഗവൺമെന്റിന് പിരിച്ചെടുക്കാനുള്ള നികുതി 13,493 കോടി രൂപയാണ്. അതിന്റെ വിശദാംശം എന്റെ കയ്യിലുണ്ട്. ബഡ്ജറ്റിനെക്കുറിച്ചുള്ള ചർച്ച വരുമ്പോൾ അവിടെ പറയണമെന്നുള്ളതുകൊണ്ട് ആ വിശദാംശം ഇവിടെ പറയുന്നില്ല. ദേശീയ ശരാശരിയിൽ നികുതി വരുമാന വളർച്ചയിൽ കേരളത്തിന്റെ സ്ഥാനം 18-ാമതാണ്. കൊട്ടിഘോഷിച്ച് പെരുമ്പറയടിച്ച് എല്ലാം കേമമാണെന്ന് പറഞ്ഞാൽ അത് കേൾക്കുന്നവരെല്ലാം മണ്ടൻമാരാണെന്ന് പറയുന്നതിന്റെ കൗണ്ടർ ഇഫക്ട് ഉണ്ടാകാതിരിക്കാൻ വേണ്ടിയാണ് ഇത് ഓർമ്മിപ്പിച്ചത്. നികുതി വളർച്ചാ നിരക്ക് രണ്ട് ശതമാനം മാത്രമാണ്. ഒന്നാം സ്ഥാനം അസമിനാണ്. അവിടെ 11.5 ശതമാനം നികുതി വരവിൽ വർദ്ധനവുണ്ടായി.

അതുപോലെതന്നെ സംസ്ഥാനമാണ് നമ്മുടേതും. ഇവിടെ പറഞ്ഞ കാര്യങ്ങൾക്കെല്ലാം ഗുലാത്തി ഇൻസ്റ്റിറ്റ്യൂട്ട് ഓഫ് ഫിനാൻസ് ആൻഡ് ടാക്സേഷൻ നടത്തിയ പഠന റിപ്പോർട്ടിൽ കൃത്യമായ മറുപടിയുണ്ട്. ഒന്നാം പിണറായി സർക്കാരിന്റെ കാലത്ത് ധനകാര്യ രംഗം കുത്തഴിഞ്ഞുവെന്നാണ് അവരുടെ റിപ്പോർട്ടിൽ പറയുന്നത്. ആ റിപ്പോർട്ട് ഇവിടെയുണ്ടാകും അത് പരിശോധിച്ചാൽ മതി. അഞ്ചുവർഷത്തെ നികുതി വളർച്ചയിൽ ഇന്ത്യയിൽ ഏറ്റവും പിന്നിലുള്ള സംസ്ഥാനം കേരളമാണ്. കേരളം നികുതി പിരിച്ചെടുക്കുന്നതിൽ ഏറ്റവും പിന്നിലാണ്. ഇതൊക്കെ നമ്മുടെ സംസ്ഥാനം വിലയിരുത്തേണ്ടതും ആലോചിക്കേണ്ടതുമായ കാര്യമാണ്. കേരളത്തിലെ റവന്യൂ ചെലവിൽ 90 ശതമാനമാണ് അധികമായി നിൽക്കുന്നത്. അതൊരു മികച്ച ഫിനാൻസാണെന്ന് പറയാൻ സാധിക്കുമോ? ബഡ്ജറ്റ് ചർച്ചയുള്ളതുകൊണ്ട് അതുസംബന്ധിച്ച് അവിടെ ചർച്ച ചെയ്യാം. ഈ നിലയിൽ പോയാൽ നമ്മുടെ സംസ്ഥാനം എവിടെയെത്തുമെന്നതിനെക്കുറിച്ച് ആലോചിക്കേണ്ട? ഈ വർഷം കേരളം ചെലവഴിച്ച പദ്ധതി വിഹിതം 45.95 ശതമാനം മാത്രമാണ്. അതിനർത്ഥം 54.41 ശതമാനം തുക ചെലവഴിച്ചിട്ടില്ല എന്നതാണ്. എല്ലാം മെച്ചമാണെന്നല്ലേ

പറയുന്നത്; എവിടെ നോക്കിയാണിത് പറയുന്നത്? കണ്ണിൽച്ചോരയോടുകൂടി വർത്തമാനം പറയണമെന്നാണ് എനിക്ക് വിനയപൂർവ്വം ഓർമ്മിപ്പിക്കാനുള്ളത്. തദ്ദേശസ്വയംഭരണ സ്ഥാപനങ്ങൾക്കായി നീക്കിവച്ച 8048 കോടി രൂപയിൽ 51.45 ശതമാനം മാത്രമാണ് ചെലവഴിച്ചിട്ടുള്ളത്. ഈ നിലയിൽ കേരളം വളരെ പരിതാപകരമായ അവസ്ഥയിലേയ്ക്കാണ് പോകുന്നത്. ഇത് മെച്ചപ്പെടുത്തുന്നതിന് എന്തെങ്കിലും ചെയ്യാൻ കഴിഞ്ഞിട്ടുണ്ടോ? വായ്പയെക്കുറിച്ച് പറയുമ്പോൾ, പരിധിയില്ലാത്ത വായ്പയുടെയും ഇപ്പോൾ എടുത്താൽ പൊങ്ങാത്ത വായ്പയുടെയുമൊക്കെ കണക്കിനെ സംബന്ധിച്ച് മറ്റൊരു ചർച്ചയിൽ വരുന്നതുകൊണ്ട് ഞാനിവിടെ വായിക്കുന്നില്ല. 2020-21-ലും 2021-22-ലുമായി അറുപതിനായിരം കോടി രൂപയാണ് വായ്പയെടുത്തത്. എന്തിനാണ്? തെരഞ്ഞെടുപ്പ് കണ്ടുകൊണ്ട് നിങ്ങൾ വാങ്ങിയ വായ്പ മുഴുവൻ കേരളത്തിലെ ജനങ്ങളുടെ അക്കൗണ്ടിൽ എഴുതിത്തള്ളരുത്. നിങ്ങൾ കിഫ്ബിയെക്കുറിച്ചൊക്കെ പറയുന്നുണ്ട്. അതുസംബന്ധിച്ച് പിന്നീട് പറയാം. ഇവിടെ 2020-21-ലെ രണ്ടുകോടി തൊണ്ണൂറ്റിയാറായിരം രൂപയുടെ വർദ്ധനവ് പിന്നീടാണ് വന്നത്. അങ്ങനെ വീണ്ടും 14.6 ശതമാനം വർദ്ധനവുണ്ടായതിന്റെ ഫലമായി കേരളത്തിന്റെ

കടം വർദ്ധിക്കുകയാണുണ്ടായത്. ഈ വായ്പയെടുത്ത വർഷമാണ് ഏറ്റവും പ്രധാനപ്പെട്ടത്. ആ വായ്പ എടുത്തത് നിങ്ങൾക്കുവേണ്ടിയാണ്, അല്ലാതെ കേരളത്തിലെ ജനങ്ങൾക്കുവേണ്ടിയല്ല. കേരളത്തിലെ ജനങ്ങൾക്കുവേണ്ടിയാണ് ആ വായ്പ എടുത്തതെങ്കിൽ നമുക്ക് മനസ്സിലാക്കാം. നിങ്ങളുടെ തെരഞ്ഞെടുപ്പ് കാര്യങ്ങൾക്കുവേണ്ടിയാണ് ആ സമയത്ത് വായ്പ എടുത്തത്. അതുസംബന്ധിച്ച ചർച്ചകൾ വേറെ വരുമെന്നുള്ളതുകൊണ്ട് ഞാൻ അതിനെക്കുറിച്ച് പറയുന്നില്ല. കെട്ടുകാര്യസ്ഥതയുടെ തലപ്പത്താണ് നിങ്ങൾ കേരളത്തെ കൊണ്ടെത്തിച്ചിരിക്കുന്നത്. ഈ സംസ്ഥാനം ഇതുപോലെയൊരു ദുർഗതിയിലൂടെ പോകാനുണ്ടോ? നിയമസഭാ ചോദ്യത്തിലെ ലഹരി കടത്തിനെ സംബന്ധിച്ച മറുപടിയിൽ, ലഹരി ഉപയോഗം 300 ശതമാനം വർദ്ധിച്ചിട്ടുണ്ടെന്ന് ബഹുമാനപ്പെട്ട മുഖ്യമന്ത്രിതന്നെ നിയമസഭയിൽ പറഞ്ഞിട്ടുണ്ട്. വളരെ ചെറിയ സംസ്ഥാനമായ കേരളത്തിൽ ലഹരി ഉപയോഗത്തിന്റെ കാര്യത്തിൽ ഇങ്ങനെ വർദ്ധനവുണ്ടായാൽ കേരളം എവിടെപ്പോയി നിൽക്കുമെന്ന് നിങ്ങൾ ആലോചിച്ചിട്ടുണ്ടോ? ഇതൊക്കെ ചെയ്യുന്നത് പ്രബലന്മാരാണ്, ആരും മോശമല്ല. ഭരണത്തിലും പാർട്ടിയിലും

സ്വാധീനമുള്ള ആളുകളാണ് ഇതെല്ലാം ഒപ്പിച്ചുകൊണ്ടിരിക്കുന്നത്. 2022-ൽ ആകെ 17834 പേരെ അറസ്റ്റ് ചെയ്തുവെന്നാണ് പറയുന്നത്. അതിനപ്പുറത്ത് എത്രയോപേരണ്ട്. കേസെടുത്തിരിക്കുന്നത് വളരെ ചുരുക്കമാണ്. എം.ഡി.എം.എ. മാത്രം 6.7 കിലോഗ്രാം കേരളത്തിലെത്തിയിട്ടുണ്ട്. കേരള സംസ്ഥാനത്തെ എങ്ങോട്ടാണ് കൊണ്ടുപോകുന്നത്; ലഹരിയുടെ ഉപയോഗം കുറയ്ക്കുന്നതിനുവേണ്ടി ഈ സഭ ചർച്ച ചെയ്ത് ഐക്യകണ്ഠ്യേന ഒരഭിപ്രായം എടുത്തില്ലേ; അതിനെ ഞങ്ങളൊരുകിലും എതിർത്തോ; സമൂഹം നിങ്ങളെ സഹായിച്ചില്ലേ? എന്നിട്ടും ടൺ കണക്കിന് ലഹരി വസ്തുക്കൾ കേരളത്തിലേയ്ക്ക് വന്നുകൊണ്ടിരിക്കുകയാണ്. അതാരാണ് പിടിക്കേണ്ടത്; ഞങ്ങളെല്ലാവരുംകൂടി മുട്ടുവടിയുമായി അത് പിടിക്കാനിറങ്ങാൻ കഴിയുമോ?

തദ്ദേശസ്വയംഭരണം, എക്സൈസ് വകുപ്പുമന്ത്രി (ശ്രീ. എം. ബി. രാജേഷ്): സർ, അങ്ങിവിടെ പറയുന്നത് ഒരുഭാഗം മാത്രമാണ്. കഴിഞ്ഞ കാലയളവിനിടയിൽ വലിയ തോതിൽ ലഹരിമരുന്ന് പിടിച്ചിട്ടുണ്ട്. ബഹുമാനപ്പെട്ട അംഗം ലഹരിയുടെ ഉപയോഗം വർദ്ധിക്കുന്നുവെന്ന് പറയുന്നു. അതിന്റെ ഉപയോഗം വർദ്ധിക്കുന്നുവെന്ന് അംഗീകരിച്ചതുകൊണ്ടാണല്ലോ ഒറ്റക്കെട്ടായി കാമ്പയിനിലേയ്ക്ക് പോയത്. അത് എൻഫോഴ്സ്മെന്റിനെ

ശക്തിപ്പെടുത്തിയെന്നുള്ളതാണ് അനുഭവം. പിടികൂടിയ പ്രതികളുടെ എണ്ണത്തിൽ ഇരട്ടിയിലധികം വർദ്ധനവുണ്ടായി. പിടികൂടിയ ലഹരി മരുന്നിന്റെ, പ്രത്യേകിച്ച് സിന്ററ്റിക് ഡ്രഗ്സിന്റെ അളവിൽ വലിയതോതിലുള്ള വർദ്ധനവുണ്ടായി. ആ കാമ്പയിൻ, എൻഫോഴ്സ്മെന്റിനെ ശക്തിപ്പെടുത്തിയെന്നും ഇന്ത്യയിൽ മറ്റൊരു സംസ്ഥാനവും ചെയ്യാത്ത തരത്തിലുള്ള എൻഫോഴ്സ്മെന്റ് കേരളത്തിൽ നടക്കുന്നുവെന്നുള്ളതുമാണ് ഇതെല്ലാം കാണിക്കുന്നത്. ആ വസ്തുതയാണ് അങ്ങ് കാണേണ്ടത്.

മി. സ്പീക്കർ: ശ്രീ. തിരുവഞ്ചൂർ രാധാകൃഷ്ണൻ, അങ്ങ് വഴങ്ങിയാൽ അധികം സമയം നൽകാൻ കഴിയില്ല. ഇത് ഡിബേറ്റല്ല. അതുകൊണ്ട് വഴങ്ങിയാൽ അങ്ങയുടെ സമയം നഷ്ടമാകും. അങ്ങേയ്ക്ക് അധികസമയം അനുവദിക്കാൻ കഴിയില്ല.

ശ്രീ. എം. ബി. രാജേഷ്: സർ, ഏറ്റവും കൂടുതൽ ലഹരി ഉപയോഗമുള്ള ഇന്ത്യയിലെ അഞ്ച് സംസ്ഥാനങ്ങളിൽ കേരളം വരുന്നില്ലെന്നുള്ളതുകൂടി അങ്ങ് അറിയണം.

ശ്രീ. തിരുവഞ്ചൂർ രാധാകൃഷ്ണൻ: സർ, അദ്ദേഹത്തിന് ഇതൊക്കെ പറയാൻ സമയമുണ്ട്. ആ സമയത്ത് അദ്ദേഹത്തിന്

പറയാനൊന്നുമുണ്ടാവില്ലെന്നുള്ളതുകൊണ്ട് ഇപ്പോൾ പറഞ്ഞുതീർത്ത് അദ്ദേഹത്തിന്റെ ഉത്തരവാദിത്വം ഒഴിവാക്കുകയാണെന്ന് എനിക്കും ഈ സഭയിലിരിക്കുന്ന എല്ലാവർക്കുമറിയാം. ഇവിടെ ലഹരിയെക്കുറിച്ച് പറഞ്ഞു. ഞാൻ ലഹരിയെക്കുറിച്ച് പ്രധാനപ്പെട്ട ചർച്ചയിലേയ്ക്ക് വന്നതല്ല. ലഹരി മരുന്ന് പിടിച്ചുവെന്ന് അങ്ങ് പറഞ്ഞല്ലോ; കണ്ണൂരിൽ ലഹരിവിരുദ്ധ പ്രചാരണത്തിന്റെ മുഖ്യസംഘാടകൻ അങ്ങയുടെ പാർട്ടിയിൽപ്പെട്ട ആളാണ്. പാർട്ടിയുടെ പേര് ഞാൻ പറയുന്നില്ല. കാരണം, എല്ലാവർക്കും ഓരോ പാർട്ടിയുണ്ടല്ലോ; മുഖ്യസംഘാടകനായ അഹ്മൽ ലഹരി മരുന്ന് കേസിൽ അറസ്റ്റിലായതാണ്. ലഹരിവിരുദ്ധ പ്രവർത്തനത്തിന് മുൻപന്തിയിൽനിന്ന് പ്രതിജ്ഞ എടുത്തിട്ട് നേരെപോയി ഒരു പായ്ക്കറ്റ് ലഹരി മരുമൊട്ടുത്ത് മടിയിൽ വച്ചുകൊണ്ടുപോയ ആളാണ്. അതെങ്കിലും അവസാനിപ്പിച്ചുകൂടെ? ലഹരിവിരുദ്ധ ക്യാമ്പയിനിൽ പങ്കെടുത്തശേഷം ബാറിൽ കയറി മദ്യപിച്ചിട്ട് അത് തലയിലൊഴിച്ചു നൃത്തം ചെയ്തിട്ടുള്ള ആളുകൾ അങ്ങയുടെ പാർട്ടിയിലുണ്ട്. ബഹുമാനമുള്ളതുകൊണ്ട് ഞാൻ അക്കാര്യങ്ങളൊന്നും പറയുന്നില്ല. അങ്ങ് മിണ്ടാതിരുന്നെങ്കിൽ ഞാനും മിണ്ടാതിരിക്കുമായിരുന്നു.

ശ്രീ. എം. ബി. രാജേഷ്: സർ, അങ്ങ് വഴങ്ങുമോ?

ശ്രീ. തിരുവഞ്ചൂർ രാധാകൃഷ്ണൻ: സർ, ഞാൻ വഴങ്ങുന്നില്ല. അങ്ങയോട്

എനിക്ക് മതിപ്പെടാതെയാണ്. ബഹുമാനപ്പെട്ട ചെയർ

സമ്മതിക്കുകയാണെങ്കിൽ ഞാൻ വഴങ്ങാം.

ശ്രീ. എം. ബി. രാജേഷ്: സർ, അങ്ങയുടെ പാർട്ടിയിലെ പ്രധാനപ്പെട്ട

ആളുകളും അതിൽ വരുന്നുണ്ട്.

ശ്രീ. തിരുവഞ്ചൂർ രാധാകൃഷ്ണൻ: സർ, ഞാൻ പ്രസംഗിക്കുന്നതിനിടയിൽ

അങ്ങ് ഇടപെടരുത്. എനിക്കനുവദിച്ച സമയത്ത് അങ്ങ് എനോട് ചോദ്യം

ചോദിച്ചാൽ ഞാനെന്തുചെയ്യും; അങ്ങേയ്ക്കനുവദിക്കുന്ന സമയത്ത്

എനിക്കങ്ങോട്ട് ചോദ്യം ചോദിക്കാൻ കഴിയുമോ? നമ്മുടെ നാട്ടിൽ

നടന്നുകൊണ്ടിരിക്കുന്ന ലഹരി ഉപയോഗം അവസാനിപ്പിക്കുന്നതിന് എന്ത്

നടപടിയാണ് നടക്കുന്നത്; ഇതിന്റെ നിയന്ത്രണങ്ങളെല്ലാം അവരല്ലേ

നടത്തിക്കൊണ്ടിരിക്കുന്നത്. എന്റെ കയ്യിൽ അതിന്റെ ലിസ്റ്റുണ്ട്.

പത്തനംതിട്ട, തിരുവല്ല, ആലപ്പുഴ തുടങ്ങിയ ജില്ലകളിൽ എന്താണ്

നടക്കുന്നത്; ആലപ്പുഴയിലുണ്ടായ സംഭവം അങ്ങേയ്ക്കറിയില്ലേ? അങ്ങയുടെ

പാർട്ടി മൂന്നുദിവസം തുടർച്ചയായി കമ്മിറ്റി കൂടിയിട്ടുപോലും

തീരുമാനമെടുക്കാൻ സാധിച്ചില്ല. അവസാനം ലഹരി കേസിലെ പ്രതിയായ

ആൾ പറയുകയാണ്, വളരെ മര്യാദക്കാരായ മൂന്നുപേരും പ്രതികളാണെന്ന്. അതെന്തിനാണെന്ന് അറിയാമോ? ഇതിൽനിന്നും ഊരിക്കൊണ്ടുപോകാൻ. ഇതൊക്കെ വിശ്വസിച്ചല്ലേ നിങ്ങൾ നടക്കുന്നത്. അത് വിശ്വസിച്ചു നിയമസഭയിൽ ഉത്തരം പറയരുതെന്നുമാത്രമേ ഞാൻ പറയുന്നുള്ളൂ. നമ്മുടെ നാട്ടിൽ ലഹരി ഉപയോഗം ഈ രൂപത്തിൽ മുന്നോട്ടുപോകുകയല്ലേ? പോലീസ് വകുപ്പിലെ 828 പേർ ക്രിമിനലുകളാണെന്ന് ഞാൻ പറഞ്ഞപ്പോൾ ഒറ്റയടക്ക് മുഖ്യമന്ത്രി എഴുന്നേറ്റ് അതിനെ എതിർത്തു. രണ്ടുദിവസം കഴിഞ്ഞ് ഫയലുകൾ പരിശോധിച്ചപ്പോൾ 828 പേർ അതിലെ പ്രതികളാണെന്ന് അദ്ദേഹത്തിന് മനസ്സിലായി. ഗവൺമെന്റ് എന്ത് ചെയ്തു; 50 പേരെ പിരിച്ചുവിടുമെന്ന് പറഞ്ഞിട്ട് എത്രപേരെ പിരിച്ചുവിട്ടു. 828 പേരിൽ 50 എന്നുപറയുമ്പോൾ എത്ര ശതമാനമാണ്; അത് യഥാർത്ഥ പ്രതികളല്ലേ? എന്നെ കുറ്റപ്പെടുത്തിയാലുടനെ നിങ്ങൾ രക്ഷപ്പെടുമെങ്കിൽ നിങ്ങൾ രക്ഷപെട്ടോ. ഇവിടെ പ്രസംഗത്തിന്റെ ശൈലി പോകുന്നതെന്താണെന്ന് അറിയാമോ? നിങ്ങളുടെ ഗവൺമെന്റ് ചെയ്തില്ലേ എന്നാണ്. എന്നാൽപ്പിന്നെ ഞങ്ങളുടെ ഗവൺമെന്റ് അവിടെയിരുന്നാൽ പോരായിരുന്നോ? നിങ്ങൾ വന്നിട്ട് ഇതിനെല്ലാം മാറ്റമുണ്ടാക്കുമെന്ന് പറഞ്ഞിട്ട് എന്ത്

മാറ്റമാണുണ്ടായത്? ഒരു മാറ്റവുമില്ല. നിങ്ങൾ അതുമാത്രമല്ല സന്ധിചെയ്തു. അതുമായി ഒരുമിച്ച് മുന്നോട്ടുപോയി. കുട്ടികൾക്കെതിരായി 22797 കേസുകളും സ്ത്രീകൾക്കെതിരെയുള്ള അതിക്രമത്തിൽ 82267 കേസുകളും എടുക്കേണ്ടിവന്നില്ലേ? സ്ത്രീപീഡന കേസുകൾ സർവ്വകാല റെക്കോർഡാണ്. 21026 സ്ത്രീ പീഡനകേസുകൾ കേരളത്തിലുണ്ട്. അതിൽ ലഹരി ഉപയോഗിക്കാത്തവരാണ് അത് ചെയ്തതെന്ന് പറയാൻ കഴിയുമോ? അതിലെല്ലാം ലഹരി ഉപയോഗിക്കുന്നവരും ഉപയോഗിക്കാത്തവരുമുണ്ട്. പച്ചയ്ക്ക് ഈ പണി ചെയ്യുന്നവരുണ്ട്. അവർക്കെതിരായി നടപടി വേണ്ടേ? ഇതിനകത്ത് ശിക്ഷിക്കപ്പെട്ടത് 0.03 ശതമാനം മാത്രമാണെന്നുള്ളതാണ് ഏറ്റവും ദുഃഖകരമായ കാര്യം. അതിന്റെ അർത്ഥമെന്താണ്? പ്രോസിക്യൂഷൻ ലെവലിലും ഇൻവെസ്റ്റിഗേഷനിലും കേസ് നടത്തിപ്പിലുമൊക്കെ പ്രതികൾ രക്ഷപ്പെട്ടിട്ടുണ്ട്. അതേസമയം 22000 കേസുകളുടെയെന്ന് ചോദിക്കും. പക്ഷെ ശിക്ഷിച്ചത് എത്രയാണ്? വളരെ തുച്ഛമായ ആളുകളെ മാത്രം. അതിനെന്താണ് കാരണം? അതിന്റെ രഹസ്യം ജനങ്ങളോട് നിങ്ങൾ പറയേണ്ട? പോലീസിലെ ക്രിമിനലുകൾക്കെതിരെ നടപടിയെടുക്കുമെന്ന് ഗവൺമെന്റ് പറയുന്നു.

മി. സ്പീക്കർ: പീസ്..... കൺക്രൂഡ്..... അങ്ങയുടെ സമയം കഴിഞ്ഞു.

ശ്രീ. തിരുവഞ്ചൂർ രാധാകൃഷ്ണൻ: സർ, ബഹുമാനപ്പെട്ട മന്ത്രി എടുത്ത സമയംകൂടി എനിക്ക് നൽകണം.

മി. സ്പീക്കർ: അങ്ങ് വഴങ്ങിയത് ചെയറിന്റെ കുഴപ്പമല്ലല്ലോ. അങ്ങയുടെ സമയമായി. പീസ്....

ശ്രീ. തിരുവഞ്ചൂർ രാധാകൃഷ്ണൻ: സർ, അങ്ങയോട് ഞാൻ തർക്കിക്കാൻ തയ്യാറല്ല. അങ്ങ് വളരെ നീതിമാനാണ്. എന്നോടുംകൂടി ചെയറിയ നീതി കാണിക്കണമെന്ന് എനിക്ക് അഭിപ്രായമുണ്ട്.

മി. സ്പീക്കർ: അടുത്ത അംഗത്തിനെ വിളിക്കുന്നത് അങ്ങയോടുള്ള അനാദരവായി മാറും. അതുകൊണ്ട് അങ്ങ് കൺക്രൂഡ് ചെയ്യണം.

ശ്രീ. തിരുവഞ്ചൂർ രാധാകൃഷ്ണൻ: സർ, ഞാൻ ഒരു പോയിന്റുകൂടി പറഞ്ഞ് അവസാനിപ്പിക്കാം. ആകെ 828 ക്രിമിനലുകളുണ്ടെന്ന് പറഞ്ഞു. പ്രതികളായ പോലീസുകാരിൽ ശിക്ഷിക്കപ്പെട്ടത് എത്ര പേരാണ്? കാര്യമായി ആരെയും ശിക്ഷിച്ചിട്ടില്ല. അപ്പോൾ പുറത്ത് പ്രകടനാത്മകമായി ഇക്കാര്യങ്ങളൊക്കെ ചെയ്യുകയാണ്. ഞങ്ങൾ കാരണമാണ് ഈ കുഴപ്പമെന്നൊക്കെയുള്ള കുറേകാര്യങ്ങൾ ഇവിടെപറഞ്ഞു. നിങ്ങൾ ഞങ്ങളെ ഉപദേശിക്കാതെ

നിങ്ങൾ നിങ്ങളെത്തന്നെ നോക്കണം. നിങ്ങൾ എന്താണെന്നുള്ളത് മുഖകണ്ണാടിയിൽ നോക്കണം. നിങ്ങളുടെ പ്രസ്ഥാനത്തിൽ വളർന്നുവരുന്ന ചില അന്ധകൻ വിത്തുണ്ട്. നിങ്ങളുവരെ കാര്യമായി പ്രോത്സാഹിപ്പിച്ചു. അവർ വന്നാൽ ഞങ്ങളെ പിടിക്കുമെന്നാണ് നിങ്ങൾ ധരിച്ചത്. ഇപ്പോൾ അവർ നിങ്ങളെത്തന്നെ വെട്ടിവിഴുങ്ങിക്കൊണ്ടിരിക്കുകയാണ്. നിങ്ങളുടെ പ്രസ്ഥാനത്തിൽ വളർന്നുവരുന്ന ഈ അന്ധകൻ വിത്തിനെ നിങ്ങൾക്ക് നിയന്ത്രിക്കാൻ കഴിയുന്നില്ല. അത് നിങ്ങളുടെ അന്ത്യമായിരിക്കുമെന്ന് ഓർമ്മിപ്പിച്ചുകൊണ്ട് ഞാൻ ഇതിനെ എതിർക്കുന്നു.

ശ്രീ. ഇ. ചന്ദ്രശേഖരൻ: സർ, ബഹുമാനപ്പെട്ട ഗവർണ്ണർ

നടത്തിയ നയപ്രഖ്യാപന പ്രസംഗത്തിന് നന്ദിപ്രകാശിപ്പിച്ചുകൊണ്ട് ശ്രീ. എ. സി. മൊയ്തീൻ അവതരിപ്പിച്ച പ്രമേയത്തെ ഞാൻ അനുകൂലിക്കുന്നു. ആധുനിക കേരളത്തിന്റെ വികസിത രൂപത്തെയാണ് ഇതിലൂടെ നമുക്ക് കാണാൻ സാധിക്കുന്നത്. നവകേരള നിർമ്മിതിക്കുവേണ്ടി വിവിധ മേഖലകളിൽ നടത്തുന്ന പ്രവർത്തനങ്ങളെയും അതിന്റെ പുരോഗതിയെയും ഇതിൽ പ്രത്യേകം ചൂണ്ടിക്കാണിക്കുകയുണ്ടായി. കേരളത്തിന്റെ സമഗ്രവികസനത്തിന് സഹായകമായ രീതിയിൽ വിവിധ പദ്ധതികൾ

ആവിഷ്കരിക്കുകയും അത് നടപ്പാക്കുകയും ചെയ്തുകൊണ്ടാണ് സംസ്ഥാന ഗവൺമെന്റ് മുന്നോട്ടുപോകുന്നതെന്ന് എല്ലാവർക്കുമറിയാം. വിവിധ മേഖലകളിലെ വികസന പദ്ധതികളെക്കുറിച്ച് സംസാരിക്കുന്നതിനുമുമ്പ് ബഹുമാനപ്പെട്ട ഗവർണ്ണർ അവതരിപ്പിച്ച നയപ്രഖ്യാപനത്തിലെ 9, 10, 11 ഖണ്ഡികകൾ യഥാർത്ഥത്തിൽ കേന്ദ്രഗവൺമെന്റിന്റെ ഇന്നത്തെ നയത്തിനും നിലപാടിനുമെതിരെയുള്ള ശക്തവും പരോക്ഷവുമായ പ്രയോഗമായിരുന്നുവെന്ന് നമുക്കെല്ലാവർക്കും മനസ്സിലാകും. ഭരണഘടനയെയും ഭരണഘടനാ സ്ഥാപനങ്ങളെയും സംരക്ഷിക്കേണ്ടതിന്റെ പ്രാധാന്യം, കേന്ദ്ര-സംസ്ഥാന ബന്ധങ്ങൾ ശക്തിപ്പെടുത്തി മുന്നോട്ടുകൊണ്ടുപോകേണ്ടതിന്റെ ആവശ്യകത, അതിൽനിന്ന് വ്യതിചലിച്ചുകൊണ്ട് കേന്ദ്രഗവൺമെന്റ് സ്വീകരിക്കുന്ന നയങ്ങൾ, അതിന്റെ ഫലമായി സംസ്ഥാനം അനുഭവിക്കേണ്ടിവരുന്ന പ്രയാസങ്ങൾ, കേരളത്തോടുള്ള അവഗണന ഇക്കാര്യങ്ങളെല്ലാമാണ് പ്രസ്തുത ഖണ്ഡികകളിലെ വിശദാംശങ്ങളിലേയ്ക്ക് കടന്നാൽ നമുക്ക് കാണാൻ സാധിക്കുന്നത്. കേന്ദ്രഗവൺമെന്റ് ആ നയങ്ങൾ തുടരുമ്പോഴും അതിൽനിന്ന് വ്യത്യസ്തമായി, 2016-ൽ അധികാരത്തിൽ വന്ന എൽ.ഡി.എഫ്.

ഗവൺമെന്റിന്റെ തുടർച്ച എന്ന നിലയ്ക്ക് 2021-ൽ വീണ്ടും അധികാരത്തിൽ വന്ന ഈ ഗവൺമെന്റ് വിവിധ മേഖലകളിൽ നടപ്പാക്കിക്കൊണ്ടിരിക്കുന്ന പ്രവർത്തനങ്ങളും അതിന്റെ പുരോഗതിയുമാണ് എനിക്ക് ചൂണ്ടിക്കാണിക്കാനുള്ളത്. ചുരുങ്ങിയ സമയത്തിനുള്ളിൽ എല്ലാ വകുപ്പുകളെ സംബന്ധിച്ചും വിശദീകരിക്കാൻ സാധിക്കില്ല. എങ്കിലും കൃഷി, വ്യവസായം, ഉന്നതവിദ്യാഭ്യാസം, റവന്യൂ, ഭക്ഷ്യ-പൊതുവിതരണം, ആരോഗ്യം തുടങ്ങിയ മേഖലകളിലെല്ലാം മികച്ച രീതിയിലുള്ള പ്രവർത്തനങ്ങളാണ് സർക്കാർ നടത്തിയിട്ടുള്ളത്. കഴിഞ്ഞ ഗവൺമെന്റിന്റെ തുടർച്ച എന്ന നിലയ്ക്കാണ് പരയുമ്പോഴും അന്ന് പ്രാഥമികമായി കൃഷിക്കാരെ സംരക്ഷിക്കാനുള്ള എല്ലാ പ്രവർത്തനങ്ങളുമാണ് സർക്കാർ മുന്നോട്ടുപോയത്. അതുകൊണ്ടുതന്നെ കാർഷികമേഖലയിൽ പുതിയൊരു ഉണർവ് സൃഷ്ടിക്കാൻ ആ കാലഘട്ടത്തിൽ കഴിഞ്ഞിരുന്നു. അന്ന് കാർഷിക മേഖലയിലെ ഉല്പാദനത്തിനാണ് പ്രാധാന്യം കൊടുത്തിരുന്നതെങ്കിൽ ഇന്ന് ഉല്പാദനത്തോടൊപ്പം വിപണനത്തിനുവേണ്ടിയുള്ള സാധ്യതകൾകൂടി കണ്ടുകൊണ്ട് പരമാവധി കർഷകരെ സംരക്ഷിക്കാനുള്ള നടപടികളാണ് സ്വീകരിക്കുന്നത്. രാജ്യവ്യാപകമായി കാർഷിക മേഖലയിലുണ്ടായിട്ടുള്ള

ദുരന്തങ്ങളും കർഷകർ നടത്തിയ പ്രക്ഷോഭങ്ങളും അത് കേന്ദ്രസർക്കാരിനെ മൂക്കുകയറിട്ട് പിടിക്കാനാവശ്യമായ രീതിയിലേയ്ക്ക് വളർന്നുവന്നതുമാത്രമല്ലാതെ നമ്മൾ കണ്ടതാണ്. അതിൽനിന്നും വ്യത്യസ്തമായി ഈ ഗവൺമെന്റ് കർഷകരുടെ രക്ഷയ്ക്കുവേണ്ടിയുള്ള നടപടികൾ സ്വീകരിച്ചു. രാജ്യവ്യാപകമായി ലക്ഷക്കണക്കിന് കൃഷിക്കാർ മരിച്ചുവീഴുന്ന സന്ദർഭത്തിൽ കേരളത്തിലെ കർഷകരെ രക്ഷിക്കാൻവേണ്ടി ഗവൺമെന്റ് സ്വീകരിച്ച നടപടികളും അതിന്റെ പ്രവർത്തനങ്ങളും നമുക്ക് കാണാൻ സാധിക്കും. വ്യാവസായിക മേഖലയിലെ പ്രവർത്തനങ്ങളെ സംബന്ധിച്ച് പറയുകയാണെങ്കിൽ സൂക്ഷ്മ, ചെറുകിട, ഇടത്തരം സംരംഭങ്ങൾക്കുവേണ്ടി (MSMEs) ഒരു ലക്ഷം പുതിയ സംരംഭങ്ങൾ ആരംഭിക്കാൻ ഗവൺമെന്റ് തീരുമാനമെടുക്കുകയും ഒരു ലക്ഷം സംരംഭങ്ങൾ എന്നതിനുപകരം ഏതാണ്ട് ഒന്നേകാൽ ലക്ഷം സംരംഭങ്ങൾ നിശ്ചിത സമയത്തിനുള്ളിൽ ഇവിടെ ആരംഭിക്കാൻ കഴിഞ്ഞതും നമുക്കെല്ലാം അറിയാവുന്നതാണ്. കേരളത്തിലെ മുഴുവൻ പഞ്ചായത്തുകളിലും, തദ്ദേശസ്വയംഭരണ സ്ഥാപനങ്ങളിലും ഇത്തരം വ്യവസായ സംരംഭങ്ങൾ ആരംഭിക്കുകയും അതിന്റെ ഭാഗമായി ലക്ഷക്കണക്കിന് ആളുകൾക്ക് പ്രത്യേകിച്ച് 267196 തൊഴിൽ സൃഷ്ടിക്കാൻ

സാധിച്ചിട്ടുണ്ടെന്നുള്ളതും നമുക്ക് കാണാൻ കഴിയും. വിദ്യാഭ്യാസ മേഖലയെ സംബന്ധിച്ച് പറയുകയാണെങ്കിൽ, 2016 മുതൽ 2021 വരെയുള്ള ഗവൺമെന്റ് ഹയർ സെക്കന്ററിതലം വരെയുള്ള വിദ്യാഭ്യാസത്തിനാണ് പ്രത്യേക ശ്രദ്ധ നൽകിയതും അത് കേന്ദ്രീകരിച്ച് പ്രവർത്തനങ്ങൾ നടത്തിയതും. അതിന്റെ പുരോഗതി എത്രയാണെന്ന് എല്ലാവർക്കുമറിയാം. ആ കാലയളവിൽ ഏതാണ്ട് 3000-4000 കോടി രൂപ ഈ മേഖലയിലെ അടിസ്ഥാനസൗകര്യ/ഭൗതികസാഹചര്യങ്ങൾക്കായി ചെലവഴിച്ചു. അതിന്റെ ഫലമായി പൊതുവിദ്യാഭ്യാസ മേഖലയിലേയ്ക്ക് പതിനൊന്ന് ലക്ഷത്തിലധികം വിദ്യാർത്ഥികൾ കടന്നുവന്നുവെന്നുള്ളകാര്യം ഇവിടെ സൂചിപ്പിക്കപ്പെട്ടു. ഉന്നതവിദ്യാഭ്യാസ മേഖലയിൽ അടിസ്ഥാനപരമായ മാറ്റം വരുത്താനും പ്രത്യേകിച്ച് പുതിയ കോഴ്സുകളും അതിന്റെ പ്രവർത്തനങ്ങളും വൈജ്ഞാനിക മേഖലയിൽ വരുത്തേണ്ട പരിഷ്കാരങ്ങളുമെല്ലാം നടപ്പാക്കുന്നതിനുവേണ്ടിയുള്ള പദ്ധതികളാണ് ഈ ഗവൺമെന്റിന്റെ ഭാഗത്തുനിന്നുണ്ടായിട്ടുള്ളത്. കഴിഞ്ഞ ഗവൺമെന്റിന്റെ തുടർച്ചയെന്നുള്ള രീതിയിൽ ഉന്നത വിദ്യാഭ്യാസരംഗത്ത് ഈ ഗവൺമെന്റ് നിരവധി കാര്യങ്ങൾ നടപ്പാക്കാൻ തുടക്കം കുറിക്കുകയും ആ പ്രവർത്തനങ്ങൾ

പുരോഗതിയോടെ മുന്നോട്ടുപോകുകയുമാണ്.

ഇന്നത്തെ ചോദ്യോത്തരവേളയിൽ ഭക്ഷ്യ-പൊതുവിതരണ വകുപ്പുമന്ത്രി പറഞ്ഞ ഒരു കാര്യം എല്ലാവരും ഓർക്കുന്നുണ്ടാകും. നമുക്ക് കേന്ദ്രത്തിൽനിന്നും അനുവദിച്ചു കിട്ടിയ ഭക്ഷ്യധാന്യത്തിന്റെ അളവും അതിന്റെ പരിമിതിയും അത് പൂർണ്ണമായും ആളുകൾക്ക് എത്തിച്ചുകൊടുക്കാൻ സാധിക്കാത്തതും ഏതാണ്ട് 57 ശതമാനത്തോളം വരുന്ന ആളുകളെ മുന്നോക്കവിഭാഗങ്ങളിൽ നിന്ന് മാറ്റിനിർത്തിയ കാര്യങ്ങളുമെല്ലാം ആ കാലഘട്ടത്തിൽ കേരളത്തോട് എടുത്തിട്ടുള്ള സമീപനത്തിന്റെ ഫലമായി വന്നതാണ്. മുൻഗണനാ വിഭാഗത്തിൽപ്പെട്ട അനർഹരായ ആളുകളെ ഒഴിവാക്കാൻ നടത്തുന്ന പ്രവർത്തനങ്ങളാണ് ഇപ്പോൾ നടക്കുന്നത്. അതിൽ 172000 പേരെ ഒഴിവാക്കാൻ കഴിഞ്ഞു അല്ലെങ്കിൽ അവർ സ്വമേധയാ ഒഴിവായി. ഭക്ഷ്യ-പൊതുവിതരണ വകുപ്പിന്റെ നേരിട്ടുള്ള ഇടപെടലിന്റെ ഭാഗമായി 234000 പേർക്ക് മുൻഗണനാ കാർഡുകൾ വിതരണം ചെയ്യാൻ സാധിച്ചിട്ടുണ്ട്. ഇനി 50000 പേർക്കുകൂടി കൊടുക്കുമ്പോൾ ആകെ എണ്ണം 284000 ആകും. യഥാർത്ഥത്തിൽ അർഹരായ ആളുകളെ കണ്ടെത്തി അവർക്ക് ആവശ്യമായ സൗകര്യങ്ങൾ ചെയ്യാൻ ഒരു ഗവൺമെന്റിന്

സ്വീകരിക്കാൻ കഴിയുന്ന നടപടി ഇതാണ്. അതുപോലെ റവന്യൂ വകുപ്പിന്റെ പ്രവർത്തനങ്ങൾ പരിശോധിച്ചാൽ, ഈ ഗവൺമെന്റ് അധികാരത്തിൽ വന്നതിനുശേഷം ആദ്യ 100 ദിനത്തിൽ പതിമൂവായിരത്തി ചിലവാനം പട്ടയങ്ങളും രണ്ടാമത്തെ 100 ദിനത്തിൽ 41000 പട്ടയങ്ങളുമുൾപ്പെടെ 54535 പട്ടയങ്ങൾ വിതരണം ചെയ്തു. ഇപ്പോൾ അതിന്റെ തുടർപ്രവർത്തനങ്ങളുമായി സർക്കാർ മുന്നോട്ടുപോകുകയാണ്. കഴിഞ്ഞ ഗവൺമെന്റ് 177011 പേർക്ക് പട്ടയം കൊടുത്തു. അതിനുശേഷം അതിന്റെ തുടർച്ച എന്ന നിലയിൽ ഇപ്പോൾ അമ്പത്തിനാലായിരത്തിലധികം ആളുകൾക്ക് പട്ടയം കൊടുക്കാൻ സാധിച്ചിട്ടുണ്ട്. അതുപോലെ ഏതാണ്ട് 990-ലധികം വില്ലേജുകളുടെ റീസർവ്വേ പൂർത്തിയാക്കിയിട്ടുണ്ട്. മാത്രമല്ല മൊത്തത്തിൽ ഡിജിറ്റൽ സർവ്വേയിലേയ്ക്ക് കടക്കാനും ആ ഡിജിറ്റൽ സർവ്വേയുടെ ഭാഗമായി കേരളത്തിലെ എല്ലാ മേഖലയിലും വരുത്തേണ്ട പരിപൂർണ്ണമായ അതിർത്തിനിർണ്ണയം ഉൾപ്പെടെയുള്ള കാര്യങ്ങൾ നടത്താനുള്ള നടപടികളുമായി ഗവൺമെന്റ് മുന്നോട്ടുപോയ്ക്കൊണ്ടിരിക്കുകയാണ്. ഇപ്പോൾ 200 വില്ലേജുകളിൽ ഡിജിറ്റൽ സർവ്വേ നടക്കുകയാണ്. അതിന്റെ അടിസ്ഥാനത്തിൽ എല്ലാവർക്കും ഭൂമി, എല്ലാവരുടെയും കൈവശമിരിക്കുന്ന

ഭൂമിക്ക് രേഖ എന്ന ലക്ഷ്യമാണുള്ളത്. ആരോഗ്യമേഖലയിൽ സർക്കാർ നടപ്പാക്കിയിട്ടുള്ള പരിഷ്കാരങ്ങളും ഈ മേഖലയിൽ പൊതുവെ ഉണ്ടായിട്ടുള്ള നേട്ടങ്ങളും വളരെ വലുതാണ്. ദേശീയതലത്തിൽ അംഗീകരിക്കപ്പെട്ടിട്ടുള്ള നിരവധി അവാർഡുകൾ/പുരസ്കാരങ്ങൾ നമ്മുടെ ആരോഗ്യമേഖലയ്ക്ക് ലഭിച്ചിട്ടുണ്ട്. ഒരുപക്ഷേ അത് തുടർച്ചയായി വന്നിട്ടുള്ള പുരോഗതിയുടെ ഭാഗമായാകാം. എങ്കിലും അത് നേടിയെടുക്കാൻ നമുക്ക് ഈ കാലഘട്ടത്തിൽ സാധിച്ചു. ഉന്നതവിദ്യാഭ്യാസത്തിന്റെ കാര്യത്തിൽ, ദേശീയതലത്തിൽ തെരഞ്ഞെടുക്കപ്പെട്ട 10 സർവ്വകലാശാലകളിൽ കേരള സർവ്വകലാശാല A++ എന്ന ഗണത്തിൽ ഉൾപ്പെട്ട വിവരം നമുക്കെല്ലാം അറിയാവുന്നതാണ്. ഈ നിലയിൽ പരിശോധിച്ചാൽ ഇക്കഴിഞ്ഞ ഗവൺമെന്റിന്റെ കാലഘട്ടത്തിൽ ഓരോ പ്രദേശത്തും വിദ്യാഭ്യാസ രംഗത്തും മറ്റു വിവിധ മേഖലകളിലും ഉണ്ടായിട്ടുള്ള പുരോഗതി നിരവധിയാണെന്ന് നമുക്ക് കാണാൻ സാധിക്കും. അതീവദുർബ്ബല വിഭാഗങ്ങളുടെ പ്രശ്നത്തിന് പ്രാധാന്യം നൽകിക്കൊണ്ട് വികസന അജണ്ടയുമായി സർക്കാർ മുന്നോട്ടുപോകുകയാണ്. അതിദരിദ്രരെ കണ്ടെത്താൻ നടത്തിയ സർവ്വേയിലൂടെ 64006 അതിദരിദ്ര കുടുംബങ്ങൾ കേരളത്തിലുണ്ടെന്ന് കണ്ടെത്താൻ സാധിച്ചിട്ടുണ്ട്. ഇപ്പോഴത്തെ

സ്ഥിതിയിൽനിന്നും അവരെ അഭിവൃദ്ധിപ്പെടുത്തുന്നതിനായി കുടുംബശ്രീ സംവിധാനങ്ങളിലും തദ്ദേശസ്വയംഭരണ സ്ഥാപനങ്ങളുമായി ബന്ധപ്പെട്ട പ്രവർത്തനങ്ങളിലും ഉൾപ്പെടെ സഹകരിപ്പിച്ച് മുന്നോട്ടു കൊണ്ടുപോകുന്നതിനുള്ള പരിശ്രമമാണ് നടത്തുന്നത്. ആ പ്രവർത്തനങ്ങൾ മുന്നോട്ടുകൊണ്ടുപോകേണ്ടതുണ്ടെന്നാണ് ഈ സന്ദർഭത്തിൽ ചൂണ്ടിക്കാണിക്കാൻ ഞാൻ ആഗ്രഹിക്കുന്നത്.

2016-ൽ ആരംഭിച്ച ലൈഫ് മിഷന്റെ ആഭിമുഖ്യത്തിൽ 322922 വീടുകളും നാല് ബഹുനില സമുച്ചയവും പൂർത്തിയാക്കി. അവശേഷിക്കുന്നവർക്ക് വീടുകൾ നൽകുന്നതുമായി ബന്ധപ്പെട്ട പ്രവർത്തനങ്ങൾ പൂർത്തീകരിച്ച് നിർമ്മാണപ്രവൃത്തി ആരംഭിച്ചിട്ടുണ്ട്. തൊഴിലില്ലായ്മ പരിഹരിക്കാൻ അഞ്ച് വർഷംകൊണ്ട് ഇരുപത് ലക്ഷം തൊഴിലുകൾ സൃഷ്ടിക്കുന്നതിന് 'കേരള നോളജ് ഇക്കോണമി മിഷൻ' എന്ന ബൃഹത്തായ പരിപാടി ആവിഷ്കരിച്ച് മുന്നോട്ടുപോകുന്നത് കേരളത്തിലെ ചെറുപ്പക്കാർക്ക് വലിയ പ്രതീക്ഷയാണ് നൽകുന്നത്.

ഇന്ത്യയിൽ ഏറ്റവും കുറഞ്ഞ മാതൃ-ശിശു മരണ നിരക്ക്, ഏറ്റവും കൂടിയ ആയുർദൈർഘ്യം, ഏറ്റവും മികച്ച ലിംഗാനുപാതം എന്നിവ ആരോഗ്യ

കേരളത്തിന്റെ മികവിനെയാണ് സൂചിപ്പിക്കുന്നത്. എല്ലാ സൗകര്യങ്ങളും ഒരേ നിലവാരത്തിലാക്കി രോഗികൾക്ക് ഗുണമേന്മയുള്ള ആരോഗ്യരക്ഷാ സേവനങ്ങൾ ഉറപ്പുവരുത്തുന്നതിനുള്ള പദ്ധതികൾ ആർദ്രം മിഷൻ 2-ന്റെ ആഭിമുഖ്യത്തിൽ സർക്കാർ നടപ്പാക്കിക്കൊണ്ടിരിക്കുകയാണ്. ഗ്രാമീണ മേഖലയിലെ പൊതുജനാരോഗ്യവുമായി ബന്ധപ്പെട്ട പ്രവർത്തനങ്ങളിൽ പ്രത്യേകിച്ച് കുടുംബാരോഗ്യ കേന്ദ്രങ്ങളുടെ പ്രവർത്തനങ്ങൾ മെച്ചപ്പെടുത്തുന്നുണ്ട്. ഇത്തരത്തിൽ ആരോഗ്യമേഖലയിൽ നടത്തിയിട്ടുള്ള മാറ്റങ്ങൾ വലിയതോതിൽ നമുക്ക് കാണാൻ സാധിക്കും.

പ്രധാനമന്ത്രിയുടെ സാമ്പത്തിക ഉപദേശക കൗൺസിൽ തയ്യാറാക്കി പുറപ്പെടുവിച്ച സാമൂഹിക പുരോഗതി സൂചികയിൽ കേരളമാണ് ഒന്നാം സ്ഥാനത്ത് നിൽക്കുന്നത്. അതുകൊണ്ടുതന്നെ ഇത്തരം കാര്യങ്ങളിൽ ദേശീയതലത്തിൽ മറ്റു പല സംസ്ഥാനങ്ങളിൽനിന്നും വ്യത്യസ്തമായാണ് സംസ്ഥാന ഗവൺമെന്റ് മുന്നോട്ടുപോകുന്നതെന്ന് കാണാൻ സാധിക്കും. പോഷകാഹാര ലഭ്യതയില്ലാത്ത ആരോഗ്യ പരിചരണങ്ങളും മറ്റും നൽകുന്നതിനുള്ള പ്രവർത്തനങ്ങൾ സാമൂഹ്യക്ഷേമ മേഖലയുടെയും ആരോഗ്യ മേഖലയുടെയും ശിശുക്ഷേമ പദ്ധതിയുടെയുമൊക്കെ ഭാഗമായി

നടക്കുകയാണ്. ദേശീയതലത്തിൽ ഇന്ത്യാ ഗവൺമെന്റ് നടപ്പാക്കുന്ന നയത്തിൽനിന്നും വ്യത്യസ്തമായി സംസ്ഥാനത്തെ ദുർബ്ബല ജനവിഭാഗത്തിന് സംരക്ഷണം നൽകാനും അവർക്ക് ആവശ്യമായ സൗകര്യങ്ങൾ ഉറപ്പാക്കാനുമുള്ള പദ്ധതികൾ നടപ്പാക്കിക്കൊണ്ട് ഗവൺമെന്റ് മറ്റുമേഖലകളിൽനിന്നും സംസ്ഥാനങ്ങളിൽനിന്നും പിന്നാക്കാവസ്ഥയിൽ നിന്നുമൊക്കെ മാറി സഞ്ചരിക്കുന്നതുകൊണ്ട് ദേശീയതലത്തിൽ ഗവൺമെന്റ് നടപ്പിലാക്കുന്ന നയത്തിൽനിന്നും വ്യത്യസ്തമായൊരു നയമാണെന്നും, ബദൽ നയമാണെന്നും നമുക്ക് ചൂണ്ടിക്കാണിക്കാൻ കഴിയും. സംസ്ഥാനത്തിന്റെ അടിസ്ഥാനപരമായ പ്രശ്നങ്ങൾ പരിഹരിക്കാൻ സാമ്പത്തികമായ പരാധീനതകളും പരിമിതകളുമുണ്ട്. ഇവിടെ ചൂണ്ടിക്കാണിച്ചതുപോലെ സാമ്പത്തിക പരിമിതികൾക്കെത്ത് നിന്നുകൊണ്ട് അവശ്യംവേണ്ടുന്ന കാര്യങ്ങൾ നിർവ്വഹിക്കാൻ സർക്കാരിന് സാധിച്ചിട്ടുണ്ടെന്ന കാര്യം എല്ലാവർക്കും അറിയാവുന്നതാണ്. സാമ്പത്തിക രംഗത്തെ പരാധീനതകളെല്ലാം പരിഹരിച്ചുകൊണ്ട് മുന്നോട്ടുപോകാനാണ് ഗവൺമെന്റ് തീരുമാനിച്ചിരിക്കുന്നത്. അതിനുള്ള എല്ലാ ഏർപ്പാടുകളുമുണ്ടാകും. കേന്ദ്രഗവൺമെന്റിന്റെ നയങ്ങളിൽനിന്നും വ്യത്യസ്തമായ നയം നടപ്പാക്കി

മുന്നോട്ടുപോകുന്ന ഗവൺമെന്റിന് ജനങ്ങളുടെ പിന്തുണയും സഹായവും ഉണ്ടാകുമെന്ന പ്രതീക്ഷയുണ്ട്. പ്രത്യേകിച്ച് പറയുന്ന കാര്യങ്ങൾ എന്റെ സമയത്തിലുൾപ്പെടുത്തും എന്നുള്ളതുകൊണ്ട് മറ്റു കാര്യങ്ങളൊന്നും പറയാൻ ഉദ്ദേശിക്കുന്നില്ലെന്ന് പറഞ്ഞുകൊണ്ട് ഞാൻ എന്റെ വാക്കുകൾ ഉപസംഹരിക്കുന്നു.

ശ്രീ. എൻ. ഷംസുദ്ദീൻ: സർ, ഞാൻ ഈ നന്ദിപ്രമേയത്തെ എതിർക്കുന്നു. ഇവിടെ നന്ദിപ്രമേയം കേവലമൊരു ചടങ്ങായി മാറി. ഈ ഗവൺമെന്റിന് ഒരു പ്രതീക്ഷയും സ്വപ്നവുമില്ലെന്ന് ഇതിൽനിന്നും വ്യക്തമാണ്. കടത്തിൽ മുങ്ങി ജപ്തി ഭീഷണി നേരിടുന്ന തറവാട്ട് കാരണവരുടെ ആത്മഗദ്ഗദംപോലെയാണ് ഈ നന്ദിപ്രമേയം.

ശ്രീ. എ. സി. മൊയ്തീൻ നന്ദിപ്രമേയം അവതരിപ്പിച്ച് സംസാരിച്ചപ്പോൾ നിരവധി കാര്യങ്ങളിൽ കേരളം ഒന്നാമതാണെന്ന് പറഞ്ഞു. ഏറ്റവും കൂടുതൽ മഴ ലഭിക്കുന്ന സംസ്ഥാനങ്ങളിലൊന്നാണ് കേരളം. ശ്രീ. പിണറായി വിജയൻ ഭരിക്കുന്നതുകൊണ്ടല്ല കേരളത്തിൽ മഴ കൂടുതൽ ലഭിക്കുന്നത്. അത് അന്നും ഇന്നും അങ്ങനെ തന്നെയാണ്. ശ്രീ. പിണറായി വിജയൻ ഭരിക്കുന്നതുകൊണ്ടാണ് കേരളത്തിൽ കൂടുതൽ മഴ ലഭിക്കുന്നതെന്ന് നിങ്ങൾ

പറയാതിരുന്നത് നന്നായി. ഇതുപോലെ തരംതാഴ്ന്ന വിധത്തിലാണ് പല കാര്യങ്ങളും നിങ്ങൾ പറയുന്നത്. എല്ലാ കാര്യത്തിലും കേരളം ഒന്നാമതാണെന്ന് നെഞ്ചത്ത് കൈ വച്ചുകൊണ്ട് നിങ്ങൾക്ക് പറയാൻ സാധിക്കുമോ; ശ്രീ. കെ. ബി. ഗണേഷ് കുമാർ നിങ്ങളുടെ പാർട്ടി യോഗത്തിൽ എന്താണ് ഇവിടെ നടക്കുന്നതെന്ന് ചോദിച്ചപ്പോൾ; ഇവിടെ നടക്കുന്നതിൽ ആർക്കാണ് അഭിപ്രായമുള്ളതെന്ന് ചോദിച്ചപ്പോൾ നിങ്ങളെല്ലാവരും കയ്യടിച്ചു. നിങ്ങളെല്ലാം ഞങ്ങളുടെ പക്ഷത്താണെന്ന് അറിയാം. ഇടതുപക്ഷ പാർലമെന്ററി പാർട്ടി യോഗത്തിൽ ഇവിടെ തള്ളമാത്രമേ നടക്കുന്നുള്ളൂവെന്ന് ബഹുമാനപ്പെട്ട അംഗം കെ. ബി. ഗണേഷ് കുമാർ പറഞ്ഞപ്പോൾ നിങ്ങളെല്ലാവരും കയ്യടിച്ചു. നിങ്ങൾക്ക് കയ്യടിക്കാൻ ആഗ്രഹമുണ്ടെന്ന് എനിക്കറിയാം. പക്ഷെ ഇവിടെ എന്ത് ചെയ്യാൻ സാധിക്കും? ഈ നയപ്രഖ്യാപനവുമായി ബന്ധപ്പെട്ട് എന്തെല്ലാം പുകിലായിരുന്നു. പഴയൊരു ഡയലോഗാണ് എനിക്ക് ഓർമ്മ വരുന്നത്, മലപ്പുറം കത്തി, മെഷീൻ ഗൺ, ബോംബ് അവസാനം തിലകൻ ചേട്ടൻ പറഞ്ഞതുപോലെ 'പവനായി ശവമായി' അല്ലേ? ഗവർണ്ണർ ആർ.എസ്.എസ്.-ന്റെ ഏജൻ്റാണ്, രാജാവാകാൻ ശ്രമിക്കുകയാണ്,

ഗവർണ്ണറെ കൊണ്ടുവരാതെ, നയപ്രഖ്യാപനം നടത്താതെ ഡിസംബറിലെ സമ്മേളനം നീട്ടിക്കൊണ്ടുപോകുമെന്നൊക്കെ പറഞ്ഞല്ലോ; എല്ലാം തീർന്നല്ലോ; അവസാനം ആ വീരസ്യങ്ങളൊക്കെ അവസാനിച്ചു, നിങ്ങൾ തമ്മിൽ രാജിയായി. നിങ്ങൾ ബി.ജെ.പി.-യുമായി സന്ധിയാകും, കേരളത്തിലെ ഭരണം നിലനിർത്താൻ നിങ്ങൾ ആർക്കുമുന്നിലും കീഴടങ്ങും. നയപ്രഖ്യാപനത്തിൽ കേന്ദ്രത്തിനെതിരെ മുർച്ചയേറിയ ഒരു പ്രയോഗം പോലുമില്ല. ഇവിടെ ബി.ജെ.പി.-ക്ക് ബദലാണ് സി.പി.ഐ.(എം). നിങ്ങൾ തമ്മിൽ കാട്ടിക്കൂട്ടുന്നതെല്ലാം ഒത്തുകളിയാണ്. ബി.ജെ.പി.-ക്ക് ഒരു പ്രയാസം വരുമ്പോൾ സഹായത്തിന് നിങ്ങൾ വരും. അതുകൊണ്ടാണ് ലോകസഭാ തെരഞ്ഞെടുപ്പിന് കേവലം മാസങ്ങൾ മാത്രം ബാക്കിയുള്ളപ്പോൾ മൂന്നാം മുന്നണിയുടെ പേരുപറഞ്ഞ് ബഹുമാനപ്പെട്ട മുഖ്യമന്ത്രി തെലുങ്കാനയിലേയ്ക്ക് പോയത്. അവിടെ ഇപ്പോൾ മൂന്നാം മുന്നണിയുടെ പ്രസക്തിയെന്താണ്? ഇന്നത്തെ സാഹചര്യത്തിൽ ബി.ജെ.പി.-യും ബി.ജെ.പി. വിരുദ്ധരും ഒന്നിച്ച് പ്രവർത്തിച്ചാൽ മാത്രമേ നമ്മുടെ രാജ്യത്തെ രക്ഷപ്പെടുത്താൻ സാധിക്കുകയുള്ളൂ. എന്നാൽ നിങ്ങൾ കോൺഗ്രസ്സിനെ ദുർബലപ്പെടുത്താനാണ് മൂന്നാം മുന്നണിയെന്ന് പറയുന്നത്. അതിന്റെ

ഗുണഭോക്താക്കൾ ബി.ജെ.പി. ആണ്. ശ്രീ. കെ. ചന്ദ്രശേഖർ റാവുവിനും ശ്രീ. അരവിന്ദ് കെജ്‌രിവാളിനുമൊക്കെ കേന്ദ്രത്തിൽ ആർ ഭരണത്തിൽ വന്നാലും കുഴപ്പമില്ല, അവരുടെ സംസ്ഥാനം മര്യാദയ്ക്ക് നടന്നാൽ മതിയെന്നാണ്. എന്നാൽ ആ മാനസികാവസ്ഥയിലേയ്ക്ക് ശ്രീ. പിണറായി വിജയന് പോകാൻ സാധിക്കുമോ; ഇത് കമ്മ്യൂണിസമാണോ; ജോഡോ യാത്രയുടെ സമാപന സമ്മേളനത്തിൽ ശ്രീ. സീതാരാം യെച്ചൂരിക്ക് പങ്കെടുക്കണമെന്നുണ്ടായിരുന്നു. അതിന് നിങ്ങൾ സമ്മതിച്ചില്ല. കേരളത്തിലുള്ളവർ നിർബന്ധം പിടിച്ചതല്ലേ; കോൺഗ്രസ്സിന്റെ നയങ്ങളോടാണ് നിങ്ങൾക്ക് എതിർപ്പുള്ളതെങ്കിൽ അത് ത്രിപുരയിൽ സാധിക്കുമോ; ത്രിപുരയിൽ സംഖ്യമുണ്ടാക്കി ഒരുമിച്ചല്ലേ മത്സരിക്കുന്നത്; അത് ബംഗാളിൽ സാധിച്ചല്ലോ; എന്നാൽ ലോകസഭയുടെ കാര്യം വരുമ്പോൾ നിങ്ങൾ ബി.ജെ.പി.-യെ സഹായിക്കുകയാണ്. ഈ നയം കമ്മ്യൂണിസമാണോ; മാർക്സിസമാണോ? ഈ നയം പിണറായിസമാണെന്ന് ഞാൻ പറയും. ഇത് ഇവിടെ ബി.ജെ.പി.-യെ സഹായിക്കുന്നതിനുള്ള സമീപനമാണ്. എത്ര മോശപ്പെട്ട, അർത്ഥശൂന്യമായ കാര്യങ്ങളാണ് ഭരണപക്ഷത്തുനിന്നും പറഞ്ഞത്. ബഹുമാനപ്പെട്ട എ. കെ. ആന്റണിയുടെ

മകന്റെ പ്രസ്താവന പറഞ്ഞ് കോൺഗ്രസ്സിനെ ബി.ജെ.പി.-യുമായി കൂട്ടിക്കെട്ടുകയാണ്. ശ്രീ. അനിൽ ആന്റണിയെ കോൺഗ്രസ് ആ സമയത്ത് തള്ളിപ്പറഞ്ഞില്ലേ; നല്ല തേന്മാവിന്റെ ചുവട്ടിലും ചില പാഴ്ച്ചെടികളൊക്കെ വളരും. പുത്രന്മാരുടെ പ്രയോഗങ്ങൾക്ക്/വർത്തമാനങ്ങൾക്ക് പിതാവിന്റെ വിശുദ്ധിയെ നഷ്ടപ്പെടുത്താൻ നമുക്ക് സാധിക്കുമോ; അതിന്റെ പേരിൽ ശ്രീ. ആന്റണിയെയോ കോൺഗ്രസ്സിനെയോ കുറ്റപ്പെടുത്താൻ സാധിക്കുമോ; കോൺഗ്രസ്സും യൂത്ത് കോൺഗ്രസ്സും പ്രതിപക്ഷനേതാവുമാക്കെ നഖശിഖാന്തം എതിർക്കുകയും അയാൾ കോൺഗ്രസ്സിൽനിന്നും പുറത്തുപോകുകയും ചെയ്തു. അതിന്റെയൊക്കെ പേര് പറഞ്ഞ് കോൺഗ്രസ്സും ബി.ജെ.പി.-യും ഒരുപോലയാണെന്ന് നിങ്ങൾ പറയുന്നത് ആരെ സഹായിക്കുന്നതിനുവേണ്ടിയാണ്?

എന്റെ സ്നേഹിതൻ മുൻ റവന്യൂ വകുപ്പുമന്ത്രി ശ്രീ. ഇ. ചന്ദ്രശേഖരൻ പ്രസംഗിച്ച് തീരുന്നതുവരെ അദ്ദേഹത്തിന്റെ പ്രസംഗം ഞാൻ സാക്ഷരം കേട്ടു. കാരണം അദ്ദേഹം ഒരു വാക്ക് പറയുമോയെന്ന് ശ്രദ്ധിച്ചു. 'ഇതാണ് എറ്റവും വലിയ ബദൽ' എന്ന് അദ്ദേഹം പറഞ്ഞു. എന്ത് ബദൽ? ജോഡോ യാത്രയ്ക്ക് നിങ്ങൾ പോയപ്പോൾ അവരെ വിളിച്ചു. അതിനുപുറമേ നിങ്ങളോട് കാട്ടിയ

ഒരു ബദലുണ്ട്, നിങ്ങളെ ആക്രമിച്ച ബി.ജെ.പി.-ക്കാരെ രക്ഷിക്കാൻ പരസ്പര ധാരണയിൽ സി.പി.ഐ.(എം) കൂറുമാറിക്കൊടുത്തു, അതാണ് ഞാൻ പറഞ്ഞത്. സി.പി.ഐ.(എം.)-ബി.ജെ.പി. അന്തർധാര സംസ്ഥാനത്ത് വളരെ വ്യക്തമാണ്. ഞങ്ങൾ വലിയ ബദലാണെന്നും അതിലാണ് ഇന്ത്യയുടെ പ്രതീക്ഷയെന്നുമാണ് നിങ്ങൾ പറഞ്ഞുനടക്കുന്നത്. പാർലമെന്റിൽ ഞങ്ങളുടെ പാർട്ടിക്കും നിങ്ങളുടെ പാർട്ടിക്കും മൂന്ന് അംഗങ്ങൾ വീതമാണുള്ളത്. നമ്മൾ രണ്ടുകൂട്ടർക്കും ചേർന്ന് ബദലുണ്ടാക്കാൻ സാധിക്കുമോ? ഞങ്ങളും നിങ്ങളും വിചാരിച്ചാൽ ബദലുണ്ടാവില്ലെന്ന കാര്യം മനസ്സിലാക്കുക. ഇന്ത്യയിൽ മാസങ്ങൾ കഴിഞ്ഞാൽ ലോക്സഭ തെരഞ്ഞെടുപ്പ് നടക്കാൻ പോകുകയാണ്. നമുക്ക് ശ്രീ. നരേന്ദ്ര മോദിയെ തോൽപ്പിക്കണം. പക്ഷേ ശ്രീ. നരേന്ദ്ര മോദിയെ സഹായിക്കാനായി ഈ കള്ള ചൂത് നിങ്ങൾ വയ്ക്കരുതെന്ന് മാത്രമാണ് നിങ്ങളോട് ഞങ്ങൾക്ക് സൂചിപ്പിക്കാനുള്ളത്. നയപ്രഖ്യാപനത്തിലേക്ക് വരുമ്പോൾ, സംസ്ഥാനത്തിന്റെ ഇന്നത്തെ സാമ്പത്തികാവസ്ഥ എന്താണ്; ഈ നയപ്രഖ്യാപനത്തിൽ നിങ്ങൾക്ക് ഒരു സ്വപ്നപോലും പങ്കുവയ്ക്കാൻ കഴിയാതെപോയത് എന്തുകൊണ്ടാണ്; നമ്മുടെ ഖജനാവ് കാലിയാണ്;

പലിശ കൊടുത്ത് മുടിയുകയാണ്. നിങ്ങളുടെ സാമ്പത്തിക നയത്തിന്റെ എറ്റവും വലിയ പോരായ്മയാണിത്. കേരളത്തിന്റെ പൊതുകടം നാല് ലക്ഷത്തിലേക്ക് കുതിക്കുകയാണ്. അങ്ങനെ കുതിക്കുമ്പോഴും ഇവിടെ ധൂർത്തിന് യതൊരു കുറവുമില്ല. അത് നിർബാധം തുടരുകയാണ്. ഞങ്ങൾ ക്ലിഫ് ഹൗസിലെ തൊഴുത്തിനെക്കുറിച്ചും പഴയ ഭരണപരിഷ്കാര കമ്മീഷനെക്കുറിച്ചുമൊന്നും പറയുന്നില്ല. ശ്രീ. കെ. വി. തോമസിന് കോൺഗ്രസിൽനിന്ന് എല്ലാം കിട്ടിയതിനുശേഷം ഈ വയസ്സുകാലത്ത് നിങ്ങളുടെകൂടെ കൂടിയപ്പോൾ നിങ്ങൾ അദ്ദേഹത്തിന് ഒരു പദവി നൽകി. മുമ്പ് അദ്ദേഹത്തിന്റെ പൂർവ്വികനായി ലോക്സഭാ തെരഞ്ഞെടുപ്പിൽ ആറ്റിങ്ങൽ ലോക്സഭാ മണ്ഡലത്തിൽനിന്നും ശ്രീ. എ. സമ്പത്ത് തോറ്റപ്പോൾ അദ്ദേഹത്തെ നിങ്ങൾ ലെയ്സൺ ഓഫീസറായി നിയമിച്ചു. അതിനായി സംസ്ഥാനത്തിന്റെ ഖജനാവിൽനിന്ന് പോയത് ഏഴര കോടി രൂപയാണ്. ശ്രീ. എ. സമ്പത്ത് രണ്ടര കൊല്ലം അവിടെ ഇരുന്നതുകൊണ്ട് എന്ത് മെച്ചമാണ് കിട്ടിയത്; ഇനി ശ്രീ. കെ. വി. തോമസ് ഇരുന്നാൽ എന്താണ് കിട്ടാൻ പോകുന്നത്? അപ്പോൾ ആളുകൾക്കുവേണ്ടി പദവികൾ സൃഷ്ടിക്കുക, ധൂർത്ത് നിർബാധം തുടരുക, ഭരണപരിഷ്കാര കമ്മീഷന്റെ

കാര്യങ്ങളും തൊഴുത്ത് തൊട്ട് ശ്രീമതി ചിന്താ ജെറോമിന്റെ കാര്യങ്ങളുംവരെ പരയാനണ്ടെങ്കിലും സമയപരിമിതികൊണ്ട് ഞാൻ അതിലേയ്ക്ക് കടക്കുന്നില്ല.

ഇങ്ങനെയൊക്കെ കാലിയായ വജനാവാണെങ്കിലും നിങ്ങളുടെ അഹങ്കാരത്തിന് യാതൊരു കുറവുമില്ല. യൂത്ത് ലീഗിന്റെ പ്രവർത്തകർ എന്ത് തെറ്റാണ് ചെയ്തത്? ഇവിടെ നടക്കുന്ന ലഹരി കടത്തിനെക്കുറിച്ചും ക്രമസമാധാന തകർച്ചയെക്കുറിച്ചുമുള്ള ചില യാഥാർത്ഥ്യങ്ങൾ അവർ വിളിച്ചു പറഞ്ഞു. അതിന് നിങ്ങൾ അവരെ അറസ്റ്റ് ചെയ്തില്ലേ; ഫിറോസിനെ അറസ്റ്റ് ചെയ്തതിന് പ്രകടനം നടത്തിയവർക്കെതിരെ പോലും കേസെടുത്തില്ലേ? അക്രമവും സംഘട്ടനവും നടത്താത്ത പാർട്ടിയാണോ നിങ്ങളുടേത്; ബഹുമാനപ്പെട്ട സ്പീക്കറുടെ ചെയർ തകർത്തവരാണ് പ്രതിഷേധത്തിന്റെ പേരിൽ അപ്പുറത്തിരിക്കുന്നവർ. പ്രതിഷേധിക്കുന്നവരുടെ വായടപ്പിക്കാനാണ് നിങ്ങൾ ശ്രമിക്കുന്നത്. യൂത്ത് ലീഗിനെ അളക്കുന്നതിൽ നിങ്ങൾക്ക് തെറ്റി. അത് കുറച്ച് വീര്യം കൂടിയ കുട്ടികളാണ്. അവർ ചോദ്യങ്ങൾ ചോദിച്ചുകൊണ്ടേയിരിക്കുമെന്ന് ഞാൻ ചൂണ്ടിക്കാണിക്കുകയാണ്. ലഹരി കടത്തിനെതിരെ ബഹുമാനപ്പെട്ട മന്ത്രി അപ്പോൾത്തന്നെ നേരിട്ട് ഇടപ്പെട്ട് സംസാരിച്ചു. കുട്ടികളെ വെയിലത്ത്

നിർത്തി പ്രതിജ്ഞ ചൊല്ലിപ്പിച്ചാൽ ലഹരിയുപയോഗം അവസാനിപ്പിക്കാൻ കഴിയുമോ? ഇല്ല. അത് അവസാനിപ്പിക്കണമെങ്കിൽ നിങ്ങളുടെ പാർട്ടി തീരുമാനിക്കണം. കാരണം എല്ലായിടത്തും ലഹരി മാഫിയയുമായി ബന്ധമുള്ളത് നിങ്ങൾക്കാണ്. എറ്റവും അവസാനം ലഹരിക്കടുത്തുമായി ബന്ധപ്പെട്ട് ആരോപണവിധേയനായ ആലപ്പുഴയിലെ എ. ഷാനവാസ് പാർട്ടിയുടെ അടുത്തയാളാണ്. ചില ബഹുമാനപ്പെട്ട മന്ത്രിമാരാണ് അതിന് മദ്ധ്യസ്ഥം പറയാൻ നിൽക്കുന്നത്. വയനാട്ടിലെ ലഹരി മാഫിയയെ പിടിച്ചപ്പോൾ ആരെയാണ് കണ്ടത്? ലഹരിയുടെ പിന്നാമ്പുറങ്ങളിലൂടെ പോകുമ്പോൾ, ഈ തുടർഭരണത്തിൽ മതിമറന്ന് മാഫിയകൾക്ക് പിന്തുണ കൊടുക്കുന്ന സി.പി.ഐ.(എം.) നയമാണ് സംസ്ഥാനത്തെ ഇന്നുള്ള പ്രശ്നം. അല്ലാതെ അഞ്ചും ആറും വയസ്സുള്ള കുട്ടികളെക്കൊണ്ട് പ്രതിജ്ഞയെടുപ്പിച്ചിട്ട് ഒരു കാര്യവുമില്ല. അവരാരും ഇക്കാര്യത്തിൽ ഒരു തെറ്റും ചെയ്തിട്ടില്ല. അതുകൊണ്ടുതന്നെ എല്ലാ അർത്ഥത്തിലും കേരളത്തിനതകന്ന ഒരു കാര്യവും ഈ നയപ്രഖ്യാപനത്തിലൂടെ പറയാനോ പ്രതീക്ഷകൾ പങ്കുവയ്ക്കാനോ ഇവർക്ക് സാധിച്ചിട്ടില്ല. ഇന്ന് കേരളത്തിലുള്ളത് ഭരണ സ്തംഭനമാണ്. എല്ലാ രംഗവും മുരടിച്ച് നിൽക്കുകയാണ്. അവിടെ ഞങ്ങൾ ശ്രീ. കെ. ബി. ഗണേഷ്

കുമാരിനും നിങ്ങൾക്കുമൊപ്പമാണ്. കാരണം ശ്രീ. കെ. ബി. ഗണേഷ് കുമാർ പറഞ്ഞതിന് കയ്യടിച്ചവരാണ് നിങ്ങൾ. നമ്മളെല്ലാം ഒരേ മാനസികാവസ്ഥയിലുള്ളവരാണ്. കേരളത്തെ രക്ഷിക്കാനുതകുന്ന തരത്തിലുള്ള ഒരു നയപ്രഖ്യാപനം അവതരിപ്പിക്കാൻ സർക്കാരിന് സാധിച്ചിട്ടില്ലെന്ന് ഞാൻ ചൂണ്ടിക്കാണിക്കുകയാണ്.

മി. സ്പീക്കർ: പ്ലീസ് കൺക്ലൂഡ്.

ശ്രീ. എൻ. ഷംസുദ്ദീൻ: സർ, ഞാൻ വരുന്നത് മലയോര മണ്ഡലത്തിൽ നിന്നാണ്. ഇവിടെ ഇന്ന് രാവിലെ പറഞ്ഞ പ്രശ്നങ്ങൾ ഒന്നുകൂടി ആവർത്തിച്ച് പറയുകയാണ്. മണ്ണാർക്കാട്ടിലെ കോഴിക്കൂട്ടിൽ പുലി വരുന്ന കാലമാണ്. അതുകൊണ്ട് വനം വകുപ്പ് ജാഗ്രതയോടുകൂടി പ്രവർത്തിക്കണമെന്നാണ് അഭ്യർത്ഥിക്കാനുള്ളത്. നയപ്രഖ്യാപനത്തിന്റെ നന്ദി പ്രമേയത്തെ ഒരിക്കൽക്കൂടി എതിർത്തുകൊണ്ട് ഞാൻ നിർത്തുന്നു.

ശ്രീ. ജോബ് മൈക്കിൾ: സർ, ഞാൻ ഈ നന്ദിപ്രമേയത്തെ പിന്താങ്ങുകയാണ്. ബഹുമാന്യനായ കേരള ഗവർണ്ണർ 49 പേജുള്ള നയപ്രഖ്യാപനം ഇവിടെ അവതരിപ്പിച്ചു. ബഹുമാനപ്പെട്ട അംഗം ശ്രീ. തിരുവഞ്ചൂർ രാധാകൃഷ്ണൻ ഇപ്പോൾ സീറ്റിലില്ല, അദ്ദേഹം

നയപ്രഖ്യാപനത്തിന്റെ 105-ാം ഖണ്ഡിക ഒന്നു വായിച്ചുനോക്കുന്നത് നന്നായിരിക്കും. അതിൽ കേരള ഗവൺമെന്റ് ചെയ്ത കാര്യങ്ങളെപ്പറ്റി പറഞ്ഞിട്ടുണ്ട്. അദ്ദേഹം കേരളത്തിന്റെ ആഭ്യന്തര വകുപ്പുമന്ത്രിയായിരുന്ന കാലത്ത് കേരളത്തിൽ പോലീസും ക്രിമിനലുകളുമൊക്കെ ഉണ്ടായിരുന്നു. എന്നാൽ ഒരു പോലീസ് ഉദ്യോഗസ്ഥന്റെ പേരിൽപോലും നടപടിയെടുത്ത് ഒപ്പിട്ട ചരിത്രം അദ്ദേഹത്തിനില്ല. അദ്ദേഹം നല്ല മനുഷ്യനും എല്ലാവരെയും അഭിനന്ദിക്കുന്ന ആളാണ്. അദ്ദേഹം തീർച്ചയായും ഇപ്പോഴത്തെ ബഹുമാനപ്പെട്ട എക്സൈസ് വകുപ്പ് മന്ത്രിയെ അഭിനന്ദിക്കേണ്ടതായിരുന്നു. അദ്ദേഹം മന്ത്രിയായി ചുമതലയേറ്റെടുത്തതിന്റെ രണ്ടാമത്തെ ദിവസം തന്നെ ലഹരിക്കെതിരെ പോരാടാൻവേണ്ടി ബഹുമാനപ്പെട്ട മുഖ്യമന്ത്രിയുടെ സാന്നിധ്യത്തിൽ മീറ്റിംഗ് വിളിച്ചുകൂട്ടി വളരെ ശക്തമായ നടപടിയെടുത്തയാളാണ്. 'യോദ്ധാവ്' എന്ന പദ്ധതി അവതരിപ്പിച്ച ബഹുമാനപ്പെട്ട മുഖ്യമന്ത്രിയെ നമ്മൾ അഭിനന്ദിക്കണം. ലഹരി ഈ കാലഘട്ടത്തിൽ ഉണ്ടായതാണോ? കാലാകാലങ്ങളായി കേരളത്തിൽ ലഹരിയുടെ വിൽപനയും ഉപയോഗവും ഒരുപോലെ നടക്കുന്നുണ്ട്. പക്ഷേ അതിനെതിരെ ഒരു പദ്ധതി ആവിഷ്കരിച്ച് കുട്ടികളെയും പൊതുജനങ്ങളെയും

എല്ലാ പഞ്ചായത്തുകളെയും തദ്ദേശസ്വയംഭരണസ്ഥാപനങ്ങളെയും കേരളത്തിലെ പൊതുമേഖലയിൽ പ്രവർത്തിക്കുന്ന എല്ലാവരെയും ഒന്നിച്ചുചേർത്തുകൊണ്ട് നടപ്പിലാക്കാൻ ഈ ഗവൺമെന്റിന് മാത്രമേ സാധിച്ചിട്ടുള്ളൂവെന്ന് അഭിമാനപൂർവ്വം പറയുകയാണ്. ഈ സാഹചര്യത്തിൽ ശ്രീ. തിരുവഞ്ചൂർ രാധാകൃഷ്ണൻ ബഹുമാനപ്പെട്ട മുഖ്യമന്ത്രിയെയും അഭിനന്ദിക്കേണ്ടതായിരുന്നു. പക്ഷേ അതിന് അദ്ദേഹം തയ്യാറായില്ലെന്നുള്ളത് വിഷമത്തോടെ ഞാൻ പറയുകയാണ്. അതോടൊപ്പം ബഹുമാനപ്പെട്ട ശ്രീ. എൻ. ഷംസുദ്ദീൻ ഇവിടെ മനപ്പായസം കെട്ടി, അത് എന്താണ്? ഗവർണ്ണർ വരില്ല, അദ്ദേഹം പ്രസംഗിക്കില്ല ഇതെല്ലാം അലങ്കോലപ്പെടുപോകും എന്നുള്ളതായിരുന്നു അദ്ദേഹത്തിന്റെ സ്വപ്നം. പക്ഷേ ആ സ്വപ്നം പാളിപ്പോയി. അദ്ദേഹത്തിന്റെ വാക്കുകളിൽ ആ നിരാശയാണ് പ്രതിഫലിച്ചത്. അദ്ദേഹം ശ്രീ. എ. കെ. ആന്റണിയുടെ മകൻ ശ്രീ. അനിൽ ആന്റണിയെ 'പാഴ്ച്ചെടി' എന്നാണ് വിളിച്ചത്. പക്ഷേ ഞങ്ങൾ ഇന്നും ശ്രീ. എ. കെ. ആന്റണിയെ ബഹുമാനിക്കുകയും ആദരിക്കുകയും ചെയ്യുന്നവരാണ്. അദ്ദേഹം കേരളത്തിന്റെ മുൻ മുഖ്യമന്ത്രിയായിരുന്നു, കേന്ദ്രമന്ത്രിയായിരുന്നു, സംസ്ഥാനത്തിനും രാജ്യത്തിനും നല്ല സംഭാവനകൾ

ചെയ്യാതെ. അദ്ദേഹത്തിന്റെ മകനെ പാഴ്ച്ചെടിയെന്ന് വിളിച്ചപ്പോൾ നമുക്ക് ദുഃഖമാണ് തോന്നിയത്.

ബഡ്ജറ്റിനെപ്പറ്റി സംസാരിക്കുന്നവർ ഇവിടെ ഒത്തിരി കടമാണെന്ന് പറയുന്നുണ്ടല്ലോ; കെ. എം. മാണി അദ്ദേഹത്തിന്റെ ബഡ്ജറ്റ് മിച്ച ബഡ്ജറ്റാണെന്ന് പറഞ്ഞ് നിയമസഭയിൽ അവതരിപ്പിച്ചപ്പോൾ അത് മിച്ച ബഡ്ജറ്റല്ല, കമ്മിയാണെന്ന് പറഞ്ഞത് അന്ന് അദ്ദേഹത്തിന്റെകൂടെ മന്ത്രിയായിട്ടിരുന്നവരും മുഖ്യമന്ത്രിയായിരുന്നയാളുമാണ്. അവർ അന്ന് അദ്ദേഹത്തെ ക്രൂശിച്ചുകൊണ്ട് ഇത് കമ്മി ബഡ്ജറ്റാണ് മിച്ച ബഡ്ജറ്റല്ല, ധനകാര്യ വകുപ്പുമന്ത്രി പറഞ്ഞത് തെറ്റാണ് എന്നുപറഞ്ഞപ്പോൾ കെ. എം. മാണി സാർ കേന്ദ്ര സർക്കാരിന്റെ ലെറ്റർ സഭയുടെ മേശപ്പുറത്തുവെച്ച് അവരെ തിരുത്തിക്കൊണ്ട് മിച്ച ബഡ്ജറ്റാണെന്ന് പറഞ്ഞു. ഇവിടെ കടത്തിന്റെ കാര്യം പറയുകയുണ്ടായി, നിങ്ങൾ കിഫ്ബിക്കെതിരെ എന്തെല്ലാമാണ് പറഞ്ഞത്; കിഫ്ബി ആർക്ക് വേണ്ടിയാണ്? ഇന്ന് കേരളത്തിലെ 140 നിയോജകമണ്ഡലങ്ങളിലും കിഫ്ബിയുടെ പദ്ധതികൾ പൂർത്തീകരിച്ചുകൊണ്ടിരിക്കുന്നു. അതിന്റെ കണക്ക് ഇവിടെയുണ്ട്. ഒരോ വർഷവും കിഫ്ബി പദ്ധതിയിൽക്കൂടി നടപ്പാക്കിയ പദ്ധതികളും അതിന്റെ

തുകയുമെല്ലാം കറക്ടായിട്ടുണ്ട്. കിഫ്ബി പദ്ധതിയിൽക്കൂടി ഇന്ന്
 കേരളത്തിന്റെ 140 നിയോജകമണ്ഡലങ്ങളിലും നിരവധി പദ്ധതികൾ
 പൂർത്തീകരിക്കുമ്പോൾ, ഇരുപതിനായിരം കോടി രൂപ സ്ഥലമെടുക്കാൻ
 കിഫ്ബി കൊടുത്തുവെന്ന് പറയുമ്പോൾ അതിന്റെ പ്രാധാന്യം മനസ്സിലാകും.
 നിയമസഭയിൽ കിഫ്ബിക്കെതിരെ എത്രമാത്രം സമയമെടുത്ത് നിങ്ങൾ
 പ്രസംഗിച്ചു, എത്രയോ കാര്യങ്ങൾ പറഞ്ഞ് നിങ്ങൾ വാക്കുട്ട് നടത്തി.
 എന്നാൽ ഇന്ന് 140 എം.എൽ.എ.-മാരുടെ നിയോജകമണ്ഡലങ്ങളിലും
 കിഫ്ബിയുടെ പ്രവൃത്തികൾ നടക്കുമ്പോൾ കിഫ്ബിയെ കുറുപ്പെടുത്താൻ
 സാധിക്കുമോ? 73908 കോടി രൂപയുടെ അടങ്കൽ തുകയിൽ ഭൂമി എറ്റെടുക്കൽ
 ഉൾപ്പെടെയുള്ള 993 പദ്ധതികൾ നടപ്പാക്കി, 27620 കോടി രൂപ മൂല്യം
 വരുന്ന 593 പദ്ധതികൾ ടെണ്ടർ ചെയ്തു. 6201 കോടി രൂപ മൂല്യം വരുന്ന 120
 പദ്ധതികൾ കമ്മീഷൻ ചെയ്തു. എന്നിട്ടും നിങ്ങൾ കിഫ്ബിക്കെതിരെ
 പ്രസംഗിക്കുന്നത് എന്തിനാണ്? മെഡിസെപിനെപ്പറ്റി പറഞ്ഞു. നിങ്ങൾ
 മെഡിസെപിനെപ്പറ്റി എന്താണ് പറഞ്ഞത്? കേരളത്തിൽ മെഡിസെപ്
 വന്നാൽ അത് നടപ്പാക്കാൻ സമ്മതിക്കില്ലെന്നാണ് നിങ്ങൾ പറഞ്ഞത്.
 അതിനെതിരെ നിങ്ങൾ സമരം ചെയ്തു. ഈ ഗവൺമെന്റിന്റെ

ഇച്ചാശക്തികൊണ്ട് മെഡിസെപ് നടപ്പാക്കി. ധനകാര്യ വകുപ്പുമന്ത്രി ശ്രീ. കെ. എൻ. ബാലഗോപാലിനെ ഞാൻ അഭിനന്ദിക്കുകയാണ്. ഇന്ന് 30 ലക്ഷം അംഗങ്ങളുള്ള, കേരളത്തിലെ എല്ലാ ജനങ്ങളും അംഗീകരിക്കുന്ന ഒരു പദ്ധതിയായി അത് മാറിക്കഴിഞ്ഞു. കേന്ദ്രഗവൺമെന്റ് ജി.എസ്.ടി. വിഹിതം വെട്ടിക്കുറച്ചിട്ടും കേന്ദ്രം ചെയ്തത് ശരിയല്ലെന്ന് പറയാനുള്ള ആർജ്ജവം ഏതെങ്കിലും ഒരു പ്രതിപക്ഷാംഗം ഇവിടെ കാണിച്ചോ? ബി.ജെ.പി.ക്കുവേണ്ടി, അവരോടൊപ്പം നിന്ന് കേരളത്തിന്റെ സർക്കാരിനെ ദുർബലപ്പെടുത്താൻ നിങ്ങൾ ശ്രമിക്കുന്നെങ്കിൽ അത് നടക്കാൻ പോകുന്നില്ല. കേരള സർക്കാർ ജനങ്ങളുടെ സർക്കാരാണ്, ജനങ്ങളാണ് മാൻഡേറ്റ് കൊടുത്തിരിക്കുന്നത്. അതനുസരിച്ച് എല്ലാ രീതിയിലും ഇവിടത്തെ വികസനപ്രവർത്തനങ്ങൾ ജനങ്ങൾക്കുവേണ്ടി നടപ്പാക്കാൻ സർക്കാർ തയ്യാറാകും. അതുകൊണ്ടുതന്നെ 51 പേജുള്ള ഗവർണ്ണറുടെ നയപ്രഖ്യാപനത്തിൽ പറഞ്ഞ കാര്യങ്ങളെ വസ്തുതാപരമായി എതിർത്ത് സംസാരിക്കാൻ ഏതെങ്കിലുമൊരു പ്രതിപക്ഷാംഗം തയ്യാറായോ? കേരളത്തിന്റെ പല സ്വപ്നപദ്ധതികളും കഴിഞ്ഞ ആറ് വർഷംകൊണ്ട് പൂർത്തീകരിച്ചുകൊണ്ടിരിക്കുന്ന സർക്കാരാണ് നിലവിലുള്ളത്.

കേരളത്തിലെ റേഷൻ കടകളുടെ അവസ്ഥയെന്താണ്? ഇന്ന് കേരളത്തിലെ റേഷൻ കടകളിൽ നല്ല രീതിയിൽ അരി വിതരണം ചെയ്യുന്നുണ്ട്. കുറ്റമറ്റ രീതിയിൽ എല്ലാകാര്യങ്ങളും ചെയ്തുപോകുന്നു. ബി.പി.എൽ. കാർഡുകളുടെ എണ്ണം സംബന്ധിച്ച് ഞങ്ങൾക്കെല്ലാമറിയാം, കാരണം ഞങ്ങൾ ജനങ്ങളോടൊപ്പം നിൽക്കുന്നവരാണ്. അരി കിട്ടുന്നില്ലെന്ന് പ്രതിപക്ഷം പറയുന്നത്, നിങ്ങൾ റേഷൻ കടയിൽ പോകാത്തവരായതുകൊണ്ടാണ്. ഞങ്ങൾ റേഷൻ കടയിൽ പോകുന്നവരായതുകൊണ്ടാണ് കാര്യങ്ങൾ കൃത്യമായി പറയുന്നത്. ബി.പി.എൽ. കാർഡുകളുടെ എണ്ണം എത്രമാത്രം വർദ്ധിച്ചു. ബി.പി.എൽ. കാർഡുകളുടെ എണ്ണം വർദ്ധിപ്പിച്ചതോടൊപ്പം അനർഹമായി ബി.പി.എൽ. കാർഡുപയോഗിച്ചിരുന്നവരിൽനിന്നും അത് സറണ്ടർ ചെയ്യാനുള്ള നടപടിയും ഈ സർക്കാർ സ്വീകരിച്ചു. അത് അഭിനന്ദനാർഹമായ കാര്യമാണ്. ഇവിടെ മയക്കുമരുന്നിന്റെ കാര്യം പറഞ്ഞു. ബഹുമാനപ്പെട്ട മുഖ്യമന്ത്രി നേതൃത്വംകൊടുത്തുകൊണ്ട് വിദ്യാർത്ഥികളെ കോർത്തിണക്കി പല പദ്ധതികളും നടപ്പാക്കുന്നതിനെ അഭിനന്ദിക്കാനും പ്രോത്സാഹിപ്പിക്കാനുമുള്ള ധീരമായ നിലപാടാണ് പ്രതിപക്ഷം സ്വീകരിക്കേണ്ടത്. അതിനുപകരം നിങ്ങളിൽ രാഷ്ട്രീയം

കണ്ടെത്തുകയാണ്. മയക്കുമരുന്ന് ഉപയോഗിക്കുന്നതിൽ രാഷ്ട്രീയമുണ്ടോ? മയക്കുമരുന്ന് ഉപയോഗിക്കുന്നതിനെതിരെയുള്ള പ്രചരണവും അതിൽനിന്നും ആളുകളെ പിന്തിരിപ്പിക്കുകയുമാണ് വേണ്ടത്. അതിനുവേണ്ട മെച്ചപ്പെട്ട പ്രവർത്തനം കക്ഷിഭേദമന്യേ നടത്തണമെന്നാണ് ഈ അവസരത്തിൽ പറയാനുള്ളത്. അതോടൊപ്പം എല്ലാ വീടുകളിലും വെള്ളമെത്തിക്കാൻ ജലസേചന വകുപ്പ് നടപടികൾ സ്വീകരിക്കുന്നു. അവ സമയബന്ധിതമായി പൂർത്തിയാക്കാൻ ഒരുമിച്ച് മുന്നോട്ടുപോകണമെന്ന് പറഞ്ഞുകൊണ്ടും ഈ നന്ദിപ്രമേയത്തെ പിന്താങ്ങിക്കൊണ്ടും എന്റെ പ്രസംഗം അവസാനിക്കുന്നു.

ശ്രീ. മോൻസ് ജോസഫ്: സർ, ഞാൻ ഈ നന്ദിപ്രമേയത്തെ എതിർക്കുകയാണ്.

എൽ.ഡി.എഫ്. ഗവൺമെന്റിന്റെ ഏഴാമത്തെ നയപ്രഖ്യാപനമാണ് ബഹുമാന്യനായ ഗവർണ്ണറെക്കൊണ്ട് വായിപ്പിക്കുന്നത്. ഏഴ് പ്രാവശ്യവും നയപ്രഖ്യാപന വായന എന്ന നടപടിക്രമം പൂർത്തിയാക്കിയെന്നതല്ലാതെ ഇതുകൊണ്ട് കേരളത്തിന് എന്തുനേട്ടമാണുണ്ടായത്, കേരളത്തിനുവേണ്ടി എന്ത് പ്രഖ്യാപനമുണ്ടായി; കുറെ പ്രഖ്യാപനങ്ങൾ നടത്തി, ആ ചടങ്ങ് നിർവ്വഹിക്കുന്നുവെന്നതിനപ്പുറം ഇവിടെ കാര്യമായ

പുരോഗതിയൊന്നുമുണ്ടാകുന്നില്ല. വികസന മുരടിപ്പും വികസന സ്തംഭനവും കേരളത്തിൽ നിലനിൽക്കുന്നതുകൊണ്ടാണ് ശക്തമായ പ്രതിഷേധത്തോടുകൂടി ഈ നയപ്രഖ്യാപത്തെ ഞങ്ങൾ എതിർക്കുന്നത്. ഗവൺമെന്റ് കണ്ണൂരന് ഇക്കാര്യങ്ങൾ വിലയിരുത്തണമെന്നതാണ് എനിക്ക് സൂചിപ്പിക്കാനുള്ളത്. എനിക്കുമുമ്പ് പ്രസംഗിച്ച ശ്രീ. ജോബ് മൈക്കിൾ റേഷൻ കടകളിൽ പോകാറുണ്ടെന്ന് ഇവിടെ പറഞ്ഞു, റേഷൻ കടയിൽ പോകുന്നത് നല്ല കാര്യമാണ്. ഞങ്ങൾ റേഷൻകട നടത്തിക്കൊണ്ടിരുന്നവരാണ്. റേഷൻകട നടത്തിക്കൊണ്ടിരുന്നവരും റേഷൻകടക്കാരുടെ സമരത്തിൽ ഈയിടെ പങ്കെടുക്കേണ്ടിവന്നു. സെക്രട്ടേറിയറ്റ് പടിക്കൽ റേഷൻ കടക്കാർ സമരം നടത്തിയതെന്തിനാണെന്ന് ശ്രീ. ജോബ് മൈക്കിൾ അന്വേഷിക്കണം. കോവിഡ് കാലഘട്ടത്തിൽ അരി വിതരണം ചെയ്തത് നല്ലകാര്യമാണ്. അതിന്റെ പേരിൽ എൽ.ഡി.എഫ്. ഗവൺമെന്റ് വലിയ മേന്മ കൈവരിച്ചു. അതിന്റെ തുക കൊടുത്തിട്ടില്ല. അരി കൊടുത്തത് കേരളത്തിലെ റേഷൻകടക്കാരാണ്. അരി കൊടുത്തതിന്റെ കമ്മീഷൻ ലഭിക്കാത്തതിന്റെ പേരിൽ റേഷൻകടക്കാർ ആത്മഹത്യ ചെയ്യുമെന്ന് പറഞ്ഞിരിക്കുകയാണ്.

പാവപ്പെട്ട റേഷൻ കടക്കാരുടെ തുക കൊടുക്കാതെ വെറുതെ പ്രഖ്യാപനം നടത്തിയിട്ട് കാര്യമുണ്ടോ? ആ തുക നൽകാനുള്ള നടപടി സ്വീകരിക്കണം. അങ്ങ് പറഞ്ഞ രണ്ടാമത്തെ കാര്യം,

മി. ചെയർമാൻ: അങ്ങ് ചെയറിനെ നോക്കി സംസാരിക്കൂ...

ശ്രീ. മോൻസ് ജോസഫ്: സർ, എന്റെ തൊട്ടടുത്തിരിക്കുന്നതുകൊണ്ട്

അങ്ങോട്ട് നോക്കിപ്പോയതാണ്. ഞാൻ അങ്ങയെ നോക്കി സംസാരിക്കാം. ഒരു കാര്യം ശ്രീ. ജോബ് മൈക്കിൾ പറഞ്ഞപ്പോൾ സങ്കടം തോന്നി. ആദരണീയനായ കെ. എം. മാണിസാർ മിച്ച ബഡ്ജറ്റും കമ്മി ബഡ്ജറ്റും അവതരിപ്പിക്കുകയും അത് കേരളം ചർച്ച ചെയ്യുകയും ചെയ്തിട്ടുണ്ട്. മിച്ച ബഡ്ജറ്റിനെയും കമ്മി ബഡ്ജറ്റിനെയും അമ്മാനമാടുന്ന കെ. എം. മാണിസാറിന്റെ വൈദഗ്ദ്ധ്യവും രാഷ്ട്രീയതന്ത്രജ്ഞതയും കേരളം നന്നായി വിലയിരുത്തിയിട്ടുള്ളതാണ്. അതിനെ അഭിമാനത്തോടുകൂടി ഞങ്ങളെല്ലാം കണ്ടിട്ടുണ്ട്. അതിനുശേഷം എത്രയോ മിച്ച ബഡ്ജറ്റുകൾ കെ. എം. മാണിസാർ അവതരിപ്പിച്ചു. ഏതോ കാലഘട്ടത്തിൽ ബഡ്ജറ്റ് അവതരിപ്പിച്ചതിനെക്കുറിച്ചും അതിനെ വിമർശിച്ചതിനെക്കുറിച്ചുമൊക്കെ ഇവിടെ ബഹുമാനപ്പെട്ട അംഗം ചൂണ്ടിക്കാണിച്ചു. കെ. എം. മാണിസാറിന്റെ

പൊതുജീവിതത്തിൽ ഏറ്റവും കൂടുതൽ ഹൃദയവേദനയുണ്ടായ ദിവസമേതാണ്? ഈ നിയമസഭയിൽ ബഡ്ജറ്റ് അവതരിപ്പിക്കാൻ അനുവദിക്കില്ലെന്നുപറഞ്ഞ്, നിയമസഭയ്ക്കു കടക്കാൻ അനുവദിക്കാതെ, രാത്രി മുഴുവൻ നിയമസഭ സ്തംഭിപ്പിച്ച്, നിയമസഭ മുഴുവൻ അടിച്ചതുകർത്ത്, കെ. എം. മാണി ബാർകോഴ കേസിലെ അഴിമതിക്കാരനാണെന്ന് പറഞ്ഞ് അപമാനിച്ച എൽ.ഡി.എഫ്.-നുമുന്നിൽ ശ്രീ. ജോബ് മൈക്കിൾ ഒരു എം.എൽ.എ. സ്ഥാനത്തിന്റെ, മന്ത്രിസ്ഥാനത്തിന്റെ ആനുകൂല്യത്തിനുവേണ്ടി കെ. എം. മാണിയുടെ ആത്മാഭിമാനം പണയപ്പെടുത്തിയെങ്കിൽ, യു.ഡി.എഫ്. അതിന് തയ്യാറല്ലെന്ന് പറയാൻ ഞാൻ ആഗ്രഹിക്കുകയാണ്. ഞങ്ങൾ നെഞ്ചുവിരിച്ചുനിന്ന് കെ. എം. മാണിസാറിനെ നിയമസഭയ്ക്കു കടക്കാണ്ടുവന്ന്, യു.ഡി.എഫ്. ഒറ്റക്കെട്ടായി നിന്നുകൊണ്ടാണ് ഉമ്മൻ ചാണ്ടി ഗവൺമെന്റിനുവേണ്ടി അന്ന് ബഡ്ജറ്റ് അവതരിപ്പിച്ചത്. അക്കാര്യം ശ്രീ. ജോബ് മൈക്കിൾ ഓർക്കണം. നിങ്ങളുടെ പാർട്ടി മാണിസാറിന്റെ ആത്മാവിനോടുപോലും നീതി കാണിച്ചില്ല. മാണിസാറിന്റെ ആത്മാവ് ചാകാത്ത പുഴുവും..... ആദരണീയനായ വി. എസ്. അച്യുതാനന്ദനോട്

ആദരവുള്ളതുകൊണ്ട് ഞാനത് പറയുന്നില്ല. അദ്ദേഹം ഉപയോഗിച്ച വാക്കുണ്ട്.

ചീഫ് വിപ് (ഡോ. എൻ. ജയരാജ്): സർ, കെ. എം. മാണിസാറിന്റെ ആത്മാവിനോട് നീതി കാണിച്ചില്ലെന്ന് അങ്ങ് പറയരുത്. കെ. എം. മാണി സാറിന്റെ ആത്മാവിനോട് നീതി കാണിച്ചത് ഞാനും ശ്രീ. ജോബ് മൈക്കിളുമൊക്കെ കൂടെയാണ്. കാരണം അദ്ദേഹത്തിന്റെ മരണശേഷം, യഥാർത്ഥത്തിൽ കൂടെനിന്നു പലരും അദ്ദേഹത്തെ കൈവിട്ടപ്പോഴും ഞങ്ങളാണ് കൂടെനിന്നത്. ഇടതുപക്ഷത്തേയ്ക്ക് വന്നത് രാഷ്ട്രീയ തീരുമാനത്തിന്റെ ഭാഗമായിരുന്നു. ആ നിലപാടും എടുത്ത തീരുമാനവും ശരിയാണെന്ന് വിശ്വസിക്കുന്നവർതന്നെയാണ് ഞങ്ങൾ. അക്കാര്യത്തിൽ യാതൊരു സംശയവുമില്ല.

ശ്രീ. മോൻസ് ജോസഫ്: സർ, ഡോ. എൻ. ജയരാജിന്റെ കാര്യത്തിൽ യാതൊരു തർക്കവുമില്ല. കെ. എം. മാണിസാറിനൊപ്പം എന്നും കൂടെനിന്ന ആളാണദ്ദേഹം. ഞങ്ങളും അദ്ദേഹത്തിന്റെ മരണംവരെ കൂടെനിന്നു. പക്ഷേ അദ്ദേഹത്തിന്റെ മരണശേഷവും അദ്ദേഹം പറഞ്ഞ രാഷ്ട്രീയ നിലപാടിൽ ഞങ്ങൾ ഉറച്ചുനിൽക്കുന്നു. അദ്ദേഹത്തെ ബാർകോഴക്കാരനായി ചിത്രീകരിച്ച

എൽ.ഡി.എഫ്.-നൊപ്പം പോകാൻ തയ്യാറല്ലെന്ന് മരണംവരെ കെ. എം. മാണിസാർ പറഞ്ഞു. അദ്ദേഹം മരണംവരെ എടുത്ത നിലപാടിനൊപ്പം ഞങ്ങൾ ഉറച്ചുനിൽക്കുന്നു. അന്ന് ശ്രീ. ജോബ് മൈക്കിൾ സഭയിലില്ല. ശ്രീ. പി. ജെ. ജോസഫ് എൽ.ഡി.എഫ്.ൽ അന്ന് മന്ത്രിയായിരുന്നു. അദ്ദേഹം എൽ.ഡി.എഫ് മന്ത്രിസഭയിൽനിന്നും രാജിവെച്ച് ഇറങ്ങി വന്നതെന്തിനാണ്? കേരള കോൺഗ്രസ് ഒരുമിച്ച് മുന്നോട്ടുപോകണമെന്നും കേരളത്തിൽ യു.ഡി.എഫ്.നെ ശക്തിപ്പെടുത്തണമെന്നും ജനാധിപത്യചേരി ശക്തിപ്പെടണമെന്നും കെ. എം. മാണിസാർ പറഞ്ഞതിന്റെ അടിസ്ഥാനത്തിൽ മന്ത്രിസമാനം രാജിവെച്ച്, അധികാരം ഉപേക്ഷിച്ച് ശ്രീ. പി. ജെ. ജോസഫ് കേരള കോൺഗ്രസ്സിൽവന്നു. അങ്ങനെ കെ. എം. മാണിയും ശ്രീ. പി. ജെ. ജോസഫും ഒന്നായി. കേരള കോൺഗ്രസ് ഒന്നായാൽ എവിടെ നിൽക്കണമെന്ന് തീരുമാനിച്ചു. യു.ഡി.എഫ്.-ൽ നിൽക്കണമെന്ന് കെ. എം. മാണി സാർ പറഞ്ഞു, അതുതന്നെ അദ്ദേഹം മരണംവരെ പറഞ്ഞു. യു.ഡി.എഫ്.-ൽ തുടരണമെന്ന് പറഞ്ഞ കെ. എം. മാണിസാറിന്റെ നിലപാടിൽ അദ്ദേഹത്തിന്റെ ശിഷ്യന്മാരായ ഞങ്ങൾ ഇന്നും തുടർന്നുകൊണ്ടുപോകുന്നു. അധികാരത്തിനുവേണ്ടി നിങ്ങൾ കാലുമാറി,

എൽ.ഡി.എഫ്.ലേയ്ക്ക് പോയി. കെ. എം. മാണിസാർ മരണംവരെ അംഗീകരിക്കാത്ത കാര്യത്തിലേയ്ക്ക് നിങ്ങൾ കടന്നുപോയി.

ശ്രീ. ജോബ് മൈക്കിൾ പറയാത്ത ഒരു വിഷയം കൂടി ഞാൻ പറയാൻ ആഗ്രഹിക്കുകയാണ്. ശ്രീ. ജോബ് മൈക്കിൾ കേരള കോൺഗ്രസ്സിനെ പ്രതിനിധീകരിച്ചുകൊണ്ട് സംസാരിച്ചപ്പോൾ, ഡോ. എൻ. ജയരാജ്, നിങ്ങൾ പറയാത്ത, നിങ്ങൾ മറന്നുപോകുന്ന കേരളത്തിലെ കർഷകന്റെ കാര്യംകൂടി പറയാൻ ഞാൻ ആഗ്രഹിക്കുകയാണ്. കെ. എം. മാണി സാറും ശ്രീ. പി. ജെ. ജോസഫും നിയമസഭയിൽ എന്നും ഒരുപോലെ വാദിച്ച കാര്യം. കേരളത്തിന്റെ കൃഷിക്കാരന്റെ കാര്യം. ഇന്ന് കൃഷിക്കാരന്റെ അവസ്ഥയെന്താണ്; ഈ നയപ്രഖ്യാപനത്തിൽ കൃഷിക്കാരനുവേണ്ടി എന്ത് ചെയ്യാൻ കഴിഞ്ഞു? കർഷകനെ പൂർണ്ണമായി അവഗണിച്ചിരിക്കുന്നു. കാർഷികമേഖല തകർന്ന് തരിപ്പണമായി, റബ്ബറിന് 250 രൂപ കൊടുക്കുമെന്ന് എൽ.ഡി.എഫ്.-ന്റെ പ്രകടന പത്രികയിൽ പറഞ്ഞു. ഞങ്ങൾ 180 രൂപ കൊടുത്തു. യു.ഡി.എഫ്. ഗവൺമെന്റിന്റെ കാലത്ത് അന്നത്തെ മുഖ്യമന്ത്രി ശ്രീ. ഉമ്മൻ ചാണ്ടിയുടെ നേതൃത്വത്തിൽ കെ. എം. മാണിസാറും ശ്രീ. പി. ജെ. ജോസഫും ശ്രീ. പി. കെ. കുഞ്ഞാലിക്കുട്ടി

സാഹിബുമാടക്കം റബ്ബർ കർഷകർക്ക് പ്രതിസന്ധിയുണ്ടായപ്പോൾ ഇന്ത്യയുടെ ചരിത്രത്തിൽ ആദ്യമായി, കേരളത്തിൽ റബറിന് 180 രൂപ കൊടുത്തു. എൽ.ഡി.എഫ്. ഗവൺമെന്റ് വന്നപ്പോൾ ഇത് 250 രൂപ ആക്കുമെന്ന് പറഞ്ഞു. ഇപ്പോൾ ഏഴാമത്തെ വർഷത്തിലേയ്ക്ക് എൽ.ഡി.എഫ്. കടക്കുകയാണ്. 250 രൂപയാക്കുമെന്ന് പറഞ്ഞത് ഇതുവരെയും നടപ്പാക്കിയിട്ടില്ല. ഈ വർഷത്തെ ബഡ്ജറ്റ് വരാൻ പോകുകയാണ്, കൃഷിക്കാരനോട് നിങ്ങൾക്ക് ആത്മാർത്ഥതയുണ്ടെങ്കിൽ, എൽ.ഡി.എഫ്.-ന്റെ പ്രകടനപത്രികയിൽ റബ്ബർ കർഷകനവേണ്ടി 250 രൂപ കൊടുക്കുമെന്ന പ്രഖ്യാപനത്തിന് നടപടിയുണ്ടാക്കാൻ ഒറ്റക്കെട്ടായി നിൽക്കണം. ഞങ്ങളും അതിനൊപ്പം ആത്മാർത്ഥമായി നിൽക്കാം. കേന്ദ്രത്തെ എതിർക്കാത്തതിനെപ്പറ്റി ഇവിടെ പറഞ്ഞു. കേരളത്തിലെ യു.ഡി.എഫ്. കേന്ദ്രത്തെ ശക്തമായി എതിർക്കും. ഞങ്ങൾ കേന്ദ്രത്തെ എതിർക്കാൻ തയ്യാറാണ്. ഒരു കാര്യം കൂടി പറയാം. ആസിയാൻ കരാർ പോകട്ടെ, അടുത്ത കരാർ, ഇന്ത്യ-പസഫിക് കരാർ വരാൻ പോകുന്നു. വരുന്ന മാസം ഇന്ത്യ-പസഫിക് കരാർ ഒപ്പിടാൻ പോകുകയാണ്. കേരളത്തിൽ നമ്മൾ ഒറ്റക്കെട്ടായി നിൽക്കേണ്ട സാഹചര്യം വരികയാണ്. ഇന്ത്യ-പസഫിക്

കരാർകൂടി ഒപ്പിട്ടാൽ വരാൻ പോകുന്ന പ്രതിസന്ധികൾ; കാർഷിക മേഖല പൂർണ്ണമായി തകരും. ഇപ്പോൾ റബ്ബറും നെല്లും തകർന്നു. കാപ്പി, ഏലം, ജാതി തുടങ്ങിയ എല്ലാ കാർഷികമേഖലയും തകരാൻ പോകുകയാണ്. അതുപോലെ ക്ഷീരകാർഷിക മേഖല തകരുന്നൂ. ബഹുമാന്യനായ മന്ത്രി ശ്രീ. കെ. കൃഷ്ണകുട്ടിയുടെ പ്രതികരണം ഞാൻ ശ്രദ്ധിക്കുകയുണ്ടായി. അദ്ദേഹം പറഞ്ഞു, ഇന്ത്യ- പസഫിക് കരാർ ഒപ്പിട്ടാൽ നമ്മുടെ സംസ്ഥാനത്തേയ്ക്ക്, ഇന്ത്യയിലേയ്ക്ക് ആസൂലിയയിൽനിന്നും പാൽ ഇറക്കുമതി ചെയ്യാൻ പോകുകയാണ്. കേരളത്തിലെ ക്ഷീരകാർഷിക മേഖല തകരാൻ പോകുന്നു. കാർഷിക മേഖലയോടനുബന്ധമായ കാര്യങ്ങൾ മുഴുവൻ തകരാൻ പോകുന്നു. ബഹുമാന്യനായ കേരള കോൺഗ്രസ്സ് ചെയർമാൻ ശ്രീ. പി. ജെ. ജോസഫ് പത്രസമ്മേളനം നടത്തി ഈ പ്രതിസന്ധിയുടെ മുമ്പിൽ കേന്ദ്രത്തിന്റെ നയങ്ങൾക്കെതിരെ പ്രതികരിച്ചപ്പോൾ, ഒരു കാര്യം പറഞ്ഞു, ഇക്കാര്യങ്ങളിലൊക്കെ കേരള ഗവൺമെന്റിനോട് സഹകരിക്കാൻ ഞങ്ങൾ തയ്യാറാണ്. നമുക്ക് ഒറ്റക്കെട്ടായി നിന്നുകൊണ്ട് എതിർക്കാം. പക്ഷേ ഞാൻ ഒന്നുചോദിക്കട്ടെ, നമ്മൾ കേന്ദ്രത്തെ എതിർക്കുമ്പോൾ കേരളം ചെയ്യേണ്ട കാര്യം ചെയ്യേണ്ട; നെല്ല് സംഭരിച്ചിട്ട് കാശ്

കൊടുക്കാത്തതിനാൽ കോട്ടയത്ത് കളക്ടറേറ്റ് പടിക്കൽ സമരം നടന്നത് ശ്രീ. ജോബ് മൈക്കിൾ കണ്ടോ? നെല്ല് സംഭരിച്ചതിന് കാശ് ഇപ്പോഴും കൊടുക്കുന്നില്ല. ഇവിടെ നാളികേര കർഷകന്റെ അവസ്ഥയെന്താണ്? നാളികേരം കുറിക്കാകുമ്പോൾതന്നെ കുരങ്ങ് കയറി അത് നശിപ്പിക്കുകയാണെന്ന് ഇവിടെ പ്രതിപക്ഷനേതാവ് പറഞ്ഞു. നാളികേര കർഷകർ അനാഥമായി നിൽക്കുകയാണ്. ഇത്തരം പ്രശ്നങ്ങൾ പരിഹരിക്കണ്ടോ? ഇത്തരം കാര്യങ്ങളെക്കുറിച്ച് പറയാൻ നയപ്രഖ്യാപനത്തിൽ ചെറുവിരൽ അനക്കിയിട്ടില്ല.

ഇന്ന് രാവിലെ നമുക്ക് കവറിൽ കിട്ടിയതെന്താണ്; 'ശുദ്ധിപത്രം'. കേരള ഗവർണ്ണർ നിയമസഭയിൽ അവതരിപ്പിച്ച നയപ്രഖ്യാപന പ്രസംഗത്തിലെ ഒരു തിരുത്തിനുവേണ്ടി രാവിലെ ശുദ്ധിപത്രം ഇറക്കേണ്ട ഗതികേടുണ്ടായത് കേരളത്തിലെ ഇടതുപക്ഷ ഗവൺമെന്റിനല്ലേ? മന്ത്രിമാർക്ക് ചിലപ്പോൾ പിശക് പറ്റാം, നിയമസഭയിൽ ഉദ്യോഗസ്ഥർ കൊടുക്കുന്ന മറുപടിയിൽ ചിലപ്പോൾ പിശക് വരാം, അതിന്റെ ഭാഗമായി തിരുത്ത് വരാം, നിയമസഭാ രേഖകളിൽ തിരുത്തിന് അവകാശമുണ്ട്. പക്ഷേ, ഗവർണ്ണറുടെ നയപ്രഖ്യാപനത്തിൽ 2 കോടി രൂപ എന്നതിനുപകരം

22 കോടി രൂപയെന്ന് എഴുതിവെച്ചു. വായിച്ചപ്പോൾ 22 കോടി രൂപയെന്ന് വായിച്ചു, ഇപ്പോൾ തിരുത്തിയപ്പോൾ അത് 2 കോടി രൂപയായി. തിരുത്തൽ വേണ്ടിവന്ന നയപ്രഖ്യാപനം ഗവർണ്ണറൈക്കാണ് വായിപ്പിച്ചത് എത്രയോ അപമാനകരമായിപ്പോയി. ഭരണപരമായ ഇത്തരം കാര്യങ്ങൾ, വളരെ ഉത്തരവാദിത്വത്തോടെ നിർവ്വഹിക്കേണ്ട ഗവർണ്ണറുടെ നയപ്രഖ്യാപനം ഇത്ര അശ്രദ്ധയോടുകൂടി, നിരുത്തരവാദപരമായി എൽ.ഡി.എഫ്. ഗവൺമെന്റ് ഈ സഭയിൽ ചെയ്തവെന്ന് കാര്യം ചൂണ്ടിക്കാണിക്കാൻ ഞാൻ ആഗ്രഹിക്കുകയാണ്. ഇത്തരത്തിലുള്ള കാര്യങ്ങളിൽ സർക്കാരിന് സംഭവിക്കുന്ന വീഴ്ചകൾ ഭരണകക്ഷി എം.എൽ.എ.-മാർ പാർലമെന്ററി പാർട്ടി യോഗത്തിൽ പറയണം, ഇത്തരത്തിലുള്ള തെറ്റുകൾ തിരുത്തണം. അങ്ങനെ ഗവൺമെന്റിന് സംഭവിക്കുന്ന നിരവധിയായ വീഴ്ചകളുടെ മുമ്പിൽ തിരുത്തലുകൾക്കുവേണ്ടി നിലപാടെടുക്കുന്നതാണ് ഉചിതമെന്ന് പറയാനാഗ്രഹിക്കുന്നു.

മി. ചെയർമാൻ: പ്ലീസ് കൺക്ലൂഡ്.....

ശ്രീ. മോൻസ് ജോസഫ്: സർ, ഈ നയപ്രഖ്യാപനത്തിൽ ആകെ പറഞ്ഞിരിക്കുന്ന ഒരു വികസനം കെ-റയിൽ ആണ്. കേരള ജനത

ഒറ്റക്കെട്ടായി എതിർക്കുന്ന ഒരു പദ്ധതിയാണ് 'കെ-റെയിൽ'. റോഡ് നന്നാക്കാൻ കാശില്ല, റോഡ് മുഴുവൻ കഴിയായതിനെ ഹൈക്കോടതി വിമർശിച്ചുകൊണ്ടിരിക്കുകയാണ്. ലൈഫ് പദ്ധതിയിൽ വീട് കൊടുത്ത കാര്യം നിങ്ങൾ പറഞ്ഞു, ലൈഫ് പദ്ധതിയിൽ വീട് ലഭിക്കാതെ ടർപോളിന്റെ കീഴിൽ കിടക്കുകയാണ് പാവങ്ങൾ. അടുത്ത മഴ വരാൻ പോകുകയാണ്, അവർക്ക് വീടില്ല. മനുഷ്യന്റെ അടിസ്ഥാനാവശ്യങ്ങൾ നിർവ്വഹിക്കാൻ കഴിയാത്ത ഗവൺമെന്റ് 2 ലക്ഷം കോടി രൂപയിലധികം വരുന്ന കെ-റെയിൽ പദ്ധതി കേരളത്തിൽ നടപ്പാക്കുമെന്ന് പറയുന്നത് ജനങ്ങളോടുള്ള വെല്ലുവിളിയാണ്. ഇതൊരു കാരണവശാലും അംഗീകരിക്കുന്ന പ്രശ്നമില്ല. കേരളത്തിന്റെ അടിസ്ഥാന വികസനം നടത്താൻ സർക്കാർ ശ്രദ്ധ കാണിക്കാത്ത സാഹചര്യത്തിൽ ജനവിരുദ്ധമായ വികസനവുമായി മുമ്പോട്ട് പോകുന്ന ഈ നയപ്രഖ്യാപനത്തെ കേരളത്തിലെ യു.ഡി.എഫ്. ഒറ്റക്കെട്ടായി, ശക്തമായി എതിർക്കുന്നതായി ചൂണ്ടിക്കാണിച്ചുകൊണ്ട് ഞാൻ എന്റെ വാക്കുകൾ ചുരുക്കുന്നു.

ശ്രീ. രാമചന്ദ്രൻ കടന്നപ്പള്ളി: സർ, കേരളത്തിന്റെ സമഗ്രമായ

പുരോഗതിയുടെ കർമ്മസാക്ഷ്യമാണ്, രജതരേഖയാണ്,

സർവ്വതലസ്തർശിയായ ഈ നയപ്രഖ്യാപനം. ബഹുമാന്യനായ ഗവർണ്ണറുടെ പ്രസംഗത്തിന് ശ്രീ. എ. സി. മൊയ്തീൻ അവതരിപ്പിച്ച നന്ദിപ്രമേയത്തിന് ഞാൻ പൂർണ്ണ പിന്തുണ നൽകുകയാണ്.

നമ്മുടെ സംസ്ഥാനത്തിന്റെ വികസന പ്രവർത്തനങ്ങളിൽ ആഭ്യന്തരമായി സമാഹരിക്കേണ്ട വിഭവങ്ങൾ സമാഹരിക്കുന്ന കാര്യത്തിൽ വളരെയധികം പ്രായോഗികമായ, ശാസ്ത്രീയമായ നിലപാടുകൾ സ്വീകരിക്കുന്നതാണ് നമ്മുടെ ഗവൺമെന്റ്. പക്ഷേ അതിനെയെല്ലാം അട്ടിമറിക്കുന്ന കേന്ദ്രത്തിന്റെ നയത്തിനെതിരായി ഒറ്റക്കെട്ടായി എല്ലാവരും രംഗത്തിറങ്ങിയില്ലെങ്കിൽ വളരെ ഗുരുതരമായ പ്രത്യാഘാതങ്ങളുണ്ടാകും. അതുപോലെ കേരളത്തിന്റെ വികസനമുന്നേറ്റത്തിൽ കേന്ദ്രത്തിന്റെ നയങ്ങൾ വിലങ്ങുതടിയാകുന്നു. അർഹതപ്പെട്ട ജി.എസ്.ടി. വിഹിതം നൽകുന്നില്ല. ഇക്കഴിഞ്ഞ പ്രളയകാലത്ത് റേഷൻ നൽകാൻ അരി അനുവദിച്ചതിന്റെ കാശ് ഈയടുത്തകാലത്ത് കേന്ദ്രം തിരികെ ചോദിച്ചു. മനുഷ്യത്വരഹിതമായി, മാനുഷികമായ ഒരു മര്യാദയും കാണിക്കാതെയാണ് അത് തിരികെ ചോദിച്ചത്. പക്ഷേ കേരളത്തിന്റെ അഭിമാനം സംരക്ഷിക്കുന്ന സംസ്ഥാന മുഖ്യമന്ത്രി അത് തിരിച്ചടച്ചു. സൗകര്യങ്ങൾ ഉണ്ടായതുകൊണ്ടല്ല.

പ്രളയകാലത്ത് ജനങ്ങൾക്ക് നൽകിയ അരിയുടെ കാശാണ് തിരിച്ചു ചോദിച്ചത്. ഇതാണ് കേന്ദ്രത്തിന്റെ നയം എന്നുപറയുന്നത്. ആ നയം അതുപോലെ തുടരുകയാണ്. മുഖ്യമന്ത്രിയും മന്ത്രിമാരുമൊക്കെ പ്രളയകാലത്ത് വിദേശരാജ്യങ്ങളിൽ പോയിരുന്നു. അവിടെയുള്ള വിദേശ മലയാളികൾ മുൻകയ്യെടുത്തതിന്റെ ഫലമായി കേരളത്തിന് വിദേശ ധനസഹായ വാഗ്ദാനം ലഭിച്ചിരുന്നു. പക്ഷേ അത് സ്വീകരിക്കുന്നതിന് കേന്ദ്രം അനുമതി നൽകിയില്ല. ഈ നിലയിലുള്ള എല്ലാ നിഷേധങ്ങളുമുണ്ട്. ഭരണഘടനാപരമായ ലംഘനങ്ങളെക്കുറിച്ചൊന്നും ഈ പരിമിതമായ സമയത്ത് പറയുന്നില്ല. കേന്ദ്ര-സംസ്ഥാന ബന്ധങ്ങൾ, കേന്ദ്രവും സംസ്ഥാനവും തമ്മിൽ സ്വീകരിക്കേണ്ട ഭരണപരമായ ഔചിത്യബോധം എല്ലാം വിസ്മരിച്ചുകൊണ്ടുള്ള ഒരു നിലപാടാണ് കേന്ദ്രം സ്വീകരിച്ചുകൊണ്ടിരിക്കുന്നത്.

കേരളത്തിലെ ഗുരുതരമായ ഒരു വിഷയമാണ് അഭ്യസ്തവിദ്യരുടെ തൊഴിലില്ലായ്മ. അഭ്യസ്തവിദ്യരുടെ തൊഴിലില്ലായ്മയാണ് നമ്മെ ഏറ്റവും അലട്ടുന്ന പ്രശ്നം. 5 വർഷത്തിനുള്ളിൽ 20 ലക്ഷം തൊഴിലവസരങ്ങളുണ്ടാക്കാൻ, തൊഴിൽക്ഷമത വർദ്ധിപ്പിക്കാൻ

പരിപാടികളായി. 2022-ൽ കേരളത്തിന് ഇക്കാര്യത്തിൽ മൂന്നാം റാങ്കാണ് കേന്ദ്രഗവൺമെന്റ് നൽകിയിട്ടുള്ളത്. ഗവൺമെന്റ് സ്വീകരിക്കുന്ന പരിപാടികളെ പരിശോധിക്കേണ്ട ഏജൻസികൾ പറയുന്നത്, വിദ്യാഭ്യാസരംഗത്തും ആരോഗ്യ മേഖലയിലും ഇന്ത്യയിൽ ഒന്നാം സ്ഥാനം, അതുപോലെ ക്രമസമാധാനപരിപാലനത്തിനും പദ്ധതി പ്രവർത്തനം നടപ്പിലാക്കുന്ന കാര്യത്തിലുമെല്ലാം എത്ര എ-പ്ലസ് ആണ് ഈ ഗവൺമെന്റിന് കിട്ടിയിരിക്കുന്നത്. ഇതെല്ലാം ലഭിക്കുമ്പോഴും നമ്മെ സഹായിക്കേണ്ട കാര്യത്തിൽ കേന്ദ്രം ഒന്നും ചെയ്യുന്നില്ല. വിദ്യാഭ്യാസരംഗത്ത് ഇത്രയേറെ അതുകരമായ മാറ്റമുണ്ടാക്കാൻ കഴിഞ്ഞ ഒരു കാലഘട്ടമുണ്ടായിട്ടുണ്ടോ? വിദ്യാധനത്തിന് സാർവ്വത്രികതയും ജനാധിപത്യവും സ്വീകരിക്കുന്ന ഒരു ഗവൺമെന്റ്, ഏതാണ്ട് 119970 വിദ്യാർത്ഥികളാണ് പൊതുവിദ്യാലയങ്ങളിൽ കഴിഞ്ഞ തവണ പ്രവേശനം നേടിയത്. പൊതുവിദ്യാലയങ്ങൾ ഗുണനിലവാരമുള്ളതല്ലെന്ന് ഒരു ധാരണയുണ്ടായിരുന്നു. അത് മാറ്റിയെടുക്കാൻ കഴിഞ്ഞു. എല്ലാ വിദ്യാലയങ്ങളിലെയും സാങ്കേതിക ഭൗതികസൗകര്യം എന്നുപറയുന്നത് അടിസ്ഥാനപരമായിട്ടുള്ളതാണ്, വരുന്ന വിദ്യാർത്ഥികളുടെ

പുരോഗതിയാണ്. അത് അടിസ്ഥാനമാക്കിയാണ് സംസ്ഥാന ഗവൺമെന്റ് നയം സ്വീകരിച്ചിട്ടുള്ളത്. 2022-2023 മുതൽ സംരംഭങ്ങളുടെ വർഷമാണ്. ഒരു ലക്ഷം സംരംഭങ്ങൾ വ്യാവസായികരംഗത്ത് ഉണ്ടാക്കണമെന്നാണ്. വ്യവസായിക രംഗത്തെ പ്രവർത്തനങ്ങൾ വ്യവസായ സൗഹൃദ സംസ്ഥാനമാക്കി കേരളത്തെ മാറ്റിയിരിക്കുന്നു. പണ്ട് കാലത്തുണ്ടായിരുന്ന വിരുദ്ധമായ നിലപാടുകൾ ലോകത്തെവിടെയുമില്ല. കാരണം വ്യാവസായിക സമാധാന അന്തരീക്ഷമുണ്ട്, ഉത്തരവാദിത്തമുണ്ട്, പരിരക്ഷ കിട്ടും, ഭരണപരമായ സുസ്ഥിരതയുണ്ട്. ഇതെല്ലാം കണക്കിലെടുത്തുകൊണ്ടുള്ള സാഹചര്യം വരികയാണ്. അതുപോലെ പൗരത്വ ഭേദഗതി നിയമം, സംസ്ഥാന ഗവൺമെന്റിന്റെ നിലപാടുകളെല്ലാം കേന്ദ്രഗവൺമെന്റിന് അസഹ്യമാണ്. അതുകൊണ്ടാണ് കേരളത്തെ എല്ലാകാര്യങ്ങളിലും ഞെരുക്കാൻ കഴിയുന്നത്. പൗരത്വ ഭേദഗതി നിയമം കൊണ്ടുവന്നപ്പോൾ, മറ്റ് സംസ്ഥാനങ്ങളിലെ ഒരു മുഖ്യമന്ത്രിയും അതിനെ എതിർക്കാൻ ആത്മധൈര്യവും നട്ടെല്ലും കാണിച്ചില്ല. എന്നാൽ പൗരത്വ നിയമം എന്റെ സംസ്ഥാനത്ത് നടപ്പിലാക്കില്ലെന്ന് കേരളത്തിന്റെ മുഖ്യമന്ത്രി പ്രഖ്യാപിച്ചു. കേന്ദ്രത്തിന് അത് സ്വീകാര്യമായില്ല. നമ്മുടെ രാജ്യത്തിന്റെ പുരോഗതിയിൽ

ഏറ്റവും വലിയ സംഭാവന നൽകിയതാണ് ഒന്നാമത്തെ പ്രധാനമന്ത്രി ജവഹർലാൽ നെഹ്റുവിന്റെ പഞ്ചവത്സരപദ്ധതി (Planning Commission). അത് കേന്ദ്രം നിഷ്കരുണം വലിച്ചെറിഞ്ഞു. അതിനെതിരെ ശബ്ദിക്കേണ്ട പലരുമുണ്ടായിരുന്നു, എന്നാൽ നിശബ്ദത പാലിച്ചു. എല്ലാക്കാര്യങ്ങളും സംരക്ഷിച്ചുകൊണ്ടുതന്നെ എന്റെ സംസ്ഥാനത്ത് പദ്ധതി പ്രവർത്തനങ്ങളുമായി മുമ്പോട്ട് പോകുമെന്ന് പറയാൻ നട്ടെല്ലും ധൈര്യവും കാണിച്ചതും കേരളത്തിന്റെ മുഖ്യമന്ത്രിയാണ്. ഓരോ കാര്യങ്ങളിലും ഇങ്ങനെയുള്ള നിലപാടുകൾ സ്വീകരിക്കുന്നതുകൊണ്ട് കേന്ദ്രത്തിന്റെ കണ്ണിൽ കരട് തന്നെയാണ്. ദേശീയ ബദൽ സംവിധാനത്തിന് പ്രതീക്ഷയാണ്. സാമ്പത്തിക രംഗത്തായാലും രാഷ്ട്രീയരംഗത്തായാലും ഭരണപരമായ പ്രവർത്തനങ്ങളിലും കേന്ദ്രത്തെ ചോദ്യം ചെയ്യാനും ജനങ്ങളെ അണിനിരത്താനും ഒരു ദേശീയ ബദലുണ്ടായിരിക്കുന്നു. ആ ദേശീയ ലക്ഷ്യത്തിന്റെ സാക്ഷാത്കാരത്തിന്റെ പ്രവർത്തനങ്ങൾകൂടി നടക്കുന്നുണ്ടെന്നതുകൊണ്ട് ഏതവസരത്തിലും സംസ്ഥാനത്തെ ഏതെല്ലാം നിലയിൽ ഞെരുക്കാൻ കഴിയുമോ അതിന് ശ്രമിക്കുന്നുവെന്നുള്ളതാണ് പ്രധാനപ്പെട്ട കാര്യം. നമ്മുടെ സമസ്ത തലങ്ങളിലുമുള്ള ഒരുപാട് വിഷയങ്ങൾ

സാമ്പത്തിക സുരക്ഷ, സാമ്പത്തിക വളർച്ച, ദുർബലവിഭാഗങ്ങളെ സഹായിക്കുന്നത്.... ലൈഫ് പദ്ധതിയനുസരിച്ച് 3,22,922 വീടുകൾ, 4 ബഹുനിലകെട്ടിടങ്ങൾ എന്നിവ പൂർത്തീകരിച്ച് നൽകുകയുണ്ടായി. എന്നപറഞ്ഞാൽ അതുകൊണ്ട് എല്ലാമായി എന്നവകാശപ്പെടുകയല്ല, പറയുന്ന വാഗ്ദാനങ്ങൾ നടപ്പിലാക്കും ഈ ഗവൺമെന്റ് എന്നതിന്റെ സാക്ഷ്യമാണ് ഈ പാവപ്പെട്ടവർക്ക് നൽകിയത്. തൊഴിലില്ലായ്മയുടെ കാര്യം ഞാൻ പറഞ്ഞു, 2022-ൽ കേരളത്തിന് 3-ാം റാങ്കാണ് തൊഴിൽക്ഷമതയുടെ കാര്യത്തിൽ കേന്ദ്രം നൽകിയത്. അത് നിസ്സാരപ്പെട്ട കാര്യമാണോ? അങ്ങനെ നിരവധി ഭരണപരമായ കാര്യങ്ങളിൽ സംസ്ഥാന ഗവൺമെന്റ് സ്വീകരിക്കുന്ന പൊതുനയപരിപാടികളുണ്ട്. ഭരണപരമായ തീരുമാനങ്ങളെടുക്കുന്നതിൽ തദ്ദേശസ്വയംഭരണസ്ഥാപനങ്ങളുടെ പങ്കാളിത്തം പ്രയോജനപ്പെടുത്താനുള്ള നടപടികൾ ഭരണപരമായിത്തന്നെയുണ്ടായി. പ്രാദേശികതലം തൊട്ട് ഉപരിതലം വരെയുള്ള വികസനപ്രവർത്തനങ്ങൾക്ക് കർമ്മപദ്ധതികൾ ഒരുക്കുന്നതിനുവേണ്ടിയുള്ള നിരവധി പദ്ധതികളാണ്. ആ പദ്ധതികളിലെല്ലാം ഉടക്കൂടാക്കുന്നതിനുള്ള നിലപാടുകളും

സമീപനങ്ങളുമാണ് കേന്ദ്രം സ്വീകരിക്കുന്നത്. എല്ലാ രംഗത്തും, കാർഷികരംഗത്തും ഇതായിരുന്നു. കേരളത്തിലെ കാർഷിക വിഷയങ്ങൾ പറഞ്ഞു, കർഷകകേരളം, കാർഷിക സംസ്കാരം നമ്മുടെ സംസ്ഥാനത്തെ സമ്പദ്ഘടനയിൽ സുപ്രധാനമാണ്. ആ കാർഷിക നയത്തിന്റെ പേരിൽ, കേന്ദ്രഗവൺമെന്റ് പാസ്സാക്കിയ നിയമത്തിന്റെ പേരിൽ രാജ്യവ്യാപകമായി ഒരു വർഷക്കാലമാണ് കർഷകസമരം നടന്നത്. ആ നിയമം എന്റെ സംസ്ഥാനത്ത് നടപ്പിലാക്കില്ലെന്ന് പറയാനും ഒരു മുഖ്യമന്ത്രിയുണ്ടായി, അത് കേരളത്തിലെ മുഖ്യമന്ത്രിയാണ്. ഈ നിലപാടുകളെല്ലാം സ്വീകരിക്കുന്ന സംസ്ഥാന സർക്കാരിനെതിരെ അന്ധമായ രാഷ്ട്രീയവൈരാഗ്യത്തിന്റെ പേരിൽ നിലപാടുകൾ സ്വീകരിക്കുമ്പോൾ, അതിനെതിരെയുള്ള പ്രതിരോധത്തിന്റെ ശക്തിയും കരുത്തും സമാർജ്ജിക്കാനുള്ള ഒരു കാലഘട്ടമായി മാറ്റിക്കൊണ്ട് മുമ്പോട്ട് പോകുമ്പോൾ, സംസ്ഥാന സർക്കാരിനെ നിഷേധാത്മകമായ നിലപാടുകൊണ്ടുമാത്രം എതിർക്കുന്ന നിലപാടുകൾ മാറ്റി ക്രിയാത്മകമായ ചില സമീപനങ്ങൾ സ്വീകരിക്കുന്നത് ഈ സംസ്ഥാനത്തിന് ഗുണകരമായിരിക്കുമെന്ന് മാത്രം ഇവിടെ സൂചിപ്പിച്ചുകൊണ്ട് ഗവർണ്ണറുടെ പ്രസംഗത്തിന് ശ്രീ. എ. സി. മൊയ്തീൻ

അവതരിപ്പിച്ച നന്ദിപ്രമേയത്തിന് പൂർണ്ണപിന്തുണ നൽകിക്കൊണ്ട് എന്റെ വാക്കുകൾ ഉപസംഹരിക്കുന്നു. നമസ്കാരം.

ശ്രീ. വി. കെ. പ്രശാന്ത്: സർ, ഞാൻ ഈ നന്ദിപ്രമേയത്തെ പിന്തുണയ്ക്കുകയാണ്. ആധുനിക വികസിത കേരളത്തിന്റെ പ്രയാണത്തിൽ നാഴികക്കല്ലാകുന്ന ഒരു നയ പ്രഖ്യാപനമാണ് ഇവിടെ നടത്തപ്പെടുകയുണ്ടായത്. സ്വാഭാവികമായും പ്രതിപക്ഷത്തിനും മറ്റും പല ആളുകൾക്കും മോഹഭംഗമുണ്ടാകും. കേന്ദ്ര വിരുദ്ധ പരാമർശങ്ങളടക്കം ഗവർണ്ണർ വായിക്കില്ലെന്നാണ് അവരൊക്കെ വിചാരിച്ചിരുന്നത്. അത് വായിക്കരുതെന്നാണ് അവരുടെ മനസ്സിലിരിപ്പ്. അത് ഗവർണ്ണർ ചെയ്യുമെന്നാണ് അവർ വിചാരിച്ചത്. പക്ഷേ കൃത്യമായി, നയപ്രഖ്യാപന പ്രസംഗത്തിൽ തയ്യാറാക്കിയ സർക്കാരിന്റെ മുഴുവൻ കാര്യങ്ങളും അവിടെ അവതരിപ്പിക്കപ്പെടുകയുണ്ടായി. ഇതര സംസ്ഥാനങ്ങളിൽ ഫെഡറലിസത്തെയാകെ തകർത്തുകൊണ്ട് സംസ്ഥാനങ്ങളെ ശ്യാസം മുട്ടിക്കുന്ന നിലപാട് കേന്ദ്രത്തിലെ ബി.ജെ.പി. ഗവൺമെന്റ് പല രൂപത്തിൽ കൈക്കൊള്ളുകയാണെന്ന് നമുക്കെല്ലാവർക്കുമറിയാം.

നയപ്രഖ്യാപനം കഴിഞ്ഞപ്പോൾ മാതൃഭൂമിയടക്കമുള്ള പത്രങ്ങൾ

എഡിറ്റോറിയൽ എഴുതി. ഇത് സംസ്ഥാന ഗവൺമെന്റിന്റെ കഴിവ് തന്നെയാണെന്നും ചില കാര്യങ്ങളിൽ എതിർത്തുനിന്ന ഗവൺമെന്റുകൊണ്ട് കേന്ദ്ര വിമർശനങ്ങളടക്കം പറയിപ്പിക്കാൻ കഴിഞ്ഞത് സംസ്ഥാന സർക്കാരിന്റെ ഒരു നേട്ടമായി അവർ എഡിറ്റോറിയലിൽ രേഖപ്പെടുത്തുകയുണ്ടായി. ബദൽ നയങ്ങളുമായി മുന്നോട്ടുപോകുന്ന കേരളത്തിലെ ഇടതുപക്ഷ ഗവൺമെന്റിനെയും നയങ്ങളെയും വിമർശിക്കാനാണ് ഭാരത് ജോഡോ യാത്രയിലടക്കം ശ്രീ. രാഹുൽ ഗാന്ധി അന്ന് സമയം കണ്ടെത്തിയത്. ഇപ്പോൾ ഞങ്ങൾ അങ്ങോട്ട് ചെല്ലാത്തതിന്റെ പരാതി ഇവിടെ ഉന്നയിക്കുകയാണ്. ഇന്ത്യയ്ക്കുവേണ്ടി ബി.ജെ.പി.-ക്കെതിരായിട്ടുള്ള പ്രതിപക്ഷ ഐക്യനിര കെട്ടിപ്പടുക്കണമെങ്കിൽ സ്വാഭാവികമായും ഇടതുപക്ഷത്തെയടക്കം സഹകരിച്ചുകൊണ്ടുപോകേണ്ട ഉത്തരവാദിത്വം കോൺഗ്രസിനില്ലേ? ആ ഉത്തരവാദിത്വം നിർവഹിക്കാതെ സംസ്ഥാനങ്ങളുടെ പ്രതിപക്ഷകക്ഷികളെത്തന്നെ പലതട്ടുകളിൽ നിർത്തി ഭിന്നിപ്പിക്കുന്ന നയസമീപനമാണ് കോൺഗ്രസ് ഇതുവരെയും സ്വീകരിച്ചുവരുന്നത്. കോൺഗ്രസിനകത്തുതന്നെ ഇതിനെ സംബന്ധിച്ച് വലിയ

പ്രതിസന്ധിയാണ്. കോൺഗ്രസ്സിന്റെ പല നേതാക്കളും ഇന്ന് ബി.ജെ.പി.-യിലേക്ക് കണ്ണും നട്ട് ഇരിക്കുന്ന കാഴ്ച നമ്മൾ കണ്ടുകൊണ്ട് ഇരിക്കുകയല്ലേ? സ്വാഭാവികമായിട്ടും ബി.ജെ.പി.-ക്കെതിരായിട്ടുള്ള വലിയ പോരാട്ടം തീർക്കുന്ന കാര്യത്തിൽ കോൺഗ്രസ്സിന് വീഴ്ചയുണ്ടെന്നത് അവർ സമ്മതിക്കേണ്ട കാര്യമാണ്. കേന്ദ്ര ഗവൺമെന്റ് കേരളത്തെ തഴയുന്ന കാര്യം ഇവിടെ ചർച്ച ചെയ്യാതാണ്. കേന്ദ്ര ഗവൺമെന്റ് സംസ്ഥാനങ്ങളെ ശ്യാസം മുട്ടിക്കുന്നു. കേരളത്തെ പ്രത്യേകിച്ച് ശ്യാസം മുട്ടിക്കുന്നു. എന്നാൽ ഇന്ത്യയിൽ കോൺഗ്രസ് ഭരിക്കുന്ന സംസ്ഥാനങ്ങളുണ്ടല്ലോ. ആ സംസ്ഥാനങ്ങളുടെ സ്ഥിതി എന്താണ്? അവിടെയും ഈ കേന്ദ്ര നയങ്ങൾ അവരെ ദോഷകരമായി ബാധിക്കുകയല്ലേ; അപ്പോൾ ഒറ്റക്കെട്ടായി സമരം നയിക്കേണ്ട ഒരു സന്ദർഭത്തിൽ കോൺഗ്രസ്സ് പ്രതിപക്ഷ കക്ഷികളെ ഭിന്നിപ്പിക്കുന്ന നിലപാടാണ് എടുക്കുന്നതെന്നുള്ള കാര്യം അവർ തിരുത്താൻ വേണ്ടി തയ്യാറാവണം എന്നുള്ളതാണ് എനിക്ക് സൂചിപ്പിക്കാനുള്ളത്.

ബി.ബി.സി.-യുടെ ഡോക്യുമെന്ററി പ്രദർശിപ്പിച്ചാൽ കേരളത്തിൽ ക്രമസമാധാനം ആകെ തകർന്നുപോകുമെന്നാണ് ബി.ജെ.പി.-യുടെ അധ്യക്ഷൻ അദ്ദേഹത്തിന്റെ പ്രസ്താവനയിൽ ചൂണ്ടിക്കാണിച്ചത്.

കേരളത്തിന്റെ ക്രമസമാധാനം തകർന്നാൽ അതിന്റെ ഉത്തരവാദിത്വം ഞങ്ങൾക്കല്ല, കേരളത്തിലെ സർക്കാരിനായിരിക്കുമെന്നാണ് അദ്ദേഹം പറഞ്ഞത്. ഡി.വൈ.എഫ്.ഐ.-യും എസ്.എഫ്.ഐ.-യും കേരളത്തിലെ എല്ലാ പ്രദേശങ്ങളിലും അത് പ്രദർശിപ്പിച്ചല്ലോ; യൂത്ത് കോൺഗ്രസും പ്രദർശിപ്പിച്ചു. എവിടെയെങ്കിലും ക്രമസമാധാനം തകർന്നോ; കേരളത്തിലെ പോലീസ് വളരെ കൃത്യമായി ഇടപെട്ട് ക്രമസമാധാനം തകർക്കാൻ ആരെങ്കിലും വന്നാൽ അവരെ നിയമത്തിന് മുമ്പിൽ കൊണ്ടുവരാൻ ആവശ്യമായ കാര്യങ്ങൾ ചെയ്തപ്പോൾ, ബി.ജെ.പി.-ക്കാർ പത്തി മടക്കി. ഇന്ത്യയിലെ മറ്റ് സംസ്ഥാനങ്ങളിൽ ഇത് നടന്നോ; കോൺഗ്രസ്സിന് ശക്തിയുള്ള സ്ഥലങ്ങളിൽ അത് നടന്നോ; ശ്രീ. രാഹുൽഗാന്ധിയുടെ ജോഡോ യാത്രയിലടക്കം ഇത് പ്രദർശിപ്പിക്കാൻ അവർ തയ്യാറായോ? ഇവിടെയാണ് ആ ഇരട്ടത്താപ്പ് നാം കാണുന്നത്. ഇവിടെ ഇടതുപക്ഷ പാർട്ടികളും യുവജനപ്രസ്ഥാനങ്ങളും കൃത്യമായി ആ ഡോക്യുമെന്ററി ജനങ്ങളുടെ മുമ്പിൽ പ്രദർശിപ്പിച്ചുകൊണ്ട് ആ വംശഹത്യയുടെ കാലത്തെ ചെയ്തികളെ സംബന്ധിച്ച് ജനങ്ങളെ ഓർമ്മിപ്പിക്കാൻവേണ്ടി തയ്യാറായി. അത് ഞങ്ങളുടെ ചരിത്രപരമായ ഒരു നിലപാടാണെന്നുകൂടി

കാണേണ്ടതായിട്ടുണ്ട്. ബഹുമാനപ്പെട്ട തിരുവഞ്ചൂർ രാധാകൃഷ്ണൻ അദ്ദേഹം പരിണിതപ്രജ്ഞനാണ്. നികുതി വളർച്ച 2% മാത്രമാണെന്ന് അദ്ദേഹം പറയുകയുണ്ടായി. അതിനദ്ദേഹം ആധാരമാക്കിയത് ഗുലാത്തി ഇൻസ്റ്റിറ്റ്യൂട്ട് ഓഫ് ഫിനാൻസ് ആൻഡ് ടാക്സേഷന്റെ പുസ്തകത്തെയാണ്. എവിടെയാണ് അത് പറഞ്ഞിരിക്കുന്നത്? കഴിഞ്ഞ ഗവൺമെന്റിന്റെ കാലത്തെ സംസ്ഥാനത്തെ സാമ്പത്തികരംഗം കുത്തഴിഞ്ഞുവെന്ന് ഗുലാത്തി ഇൻസ്റ്റിറ്റ്യൂട്ടിന്റെ റിപ്പോർട്ടിൽ പറഞ്ഞിരിക്കുന്നുവെന്നാണ് അദ്ദേഹം പറഞ്ഞത്. എവിടെയാണ് പറഞ്ഞിട്ടുള്ളത്? അദ്ദേഹം ആ രേഖ/പുസ്തകം മേശപ്പുറത്ത് വയ്ക്കാൻ തയ്യാറാകുമോ? നിയമസഭയിൽ വസ്തുതാവിരുദ്ധമായ പരാമർശം അദ്ദേഹം നടത്തിയെന്ന കാര്യം ഞാൻ ഈയവസരത്തിൽ സൂചിപ്പിക്കാൻവേണ്ടി ആഗ്രഹിക്കുകയാണ്.

അതുപോലെതന്നെ എൽ.എസ്.ജി.ഡി.-കളുടെ പദ്ധതി ചെലവിന്റെ കാര്യത്തിൽ എത്രയോ വലിയ പുരോഗതി ഈ നാട്ടിലുണ്ടായി. സംസ്ഥാന സർക്കാരിന്റെ ബഡ്ജറ്റ് വിഹിതത്തിന്റെ പകുതിയോളം തുക കൃത്യമായി ചെലവഴിക്കുന്ന കാര്യത്തിൽ സംസ്ഥാനത്തെ തദ്ദേശസ്വയംഭരണ സ്ഥാപനങ്ങൾ ഏറ്റവും മികച്ച നിലയിൽ മുന്നോട്ടുപോകുകയാണ്.

ബഹുമാനപ്പെട്ട മണ്ണാർക്കാട് അംഗം ശ്രീ. എൻ. ഷംസുദ്ദീൻ പറഞ്ഞത്. മഴ ലഭിക്കുന്നതിൽ ആസ്സാം നമ്പർ വണ്ണാണ്. അതുപോലെയാണ് കേരളത്തിലെ നമ്പർ വൺ സ്ഥാനങ്ങളെന്നാണ്. അങ്ങനെയങ്ങോ; അദ്ദേഹത്തിന്റെ പാർട്ടി കേരളത്തിലെ വിദ്യാഭ്യാസ വകുപ്പ് കൈകാര്യം ചെയ്തിരുന്ന സമയത്തെ കാര്യം നമുക്കെല്ലാമറിയാമല്ലോ; സ്കൂളുകൾ ലാഭകരമല്ലെന്ന് സിദ്ധാന്തം അവതരിപ്പിച്ചത് ആരാണ്; 2500 സ്കൂളുകൾ ലാഭകരമല്ലെന്ന് പറഞ്ഞ് അടച്ചുപൂട്ടാനിരുന്ന കാലം ശ്രീ. എൻ. ഷംസുദ്ദീന് ഓർമ്മയുണ്ടോ? ആ പള്ളിക്കൂടങ്ങളിലേയ്ക്ക് ഇന്ന് സ്വകാര്യ സ്കൂളുകളിലെയാടക്കം വിദ്യാർത്ഥികൾ മടങ്ങിവരുന്ന കാഴ്ച നമ്മൾ കാണുകയല്ലേ? പത്ത് ലക്ഷം കുട്ടികൾ സർക്കാർ പള്ളിക്കൂടങ്ങളിലേക്ക് പുതുതായി വരുന്നത് ശ്രീ. എൻ. ഷംസുദ്ദീന്റെ കാലത്ത് നടക്കുമോ? യു.ഡി.എഫ്.-ന്റെ കാലത്ത് നടന്നിട്ടുണ്ടോ? യു.ഡി.എഫ്.-ന്റെ കാലത്ത് പൂട്ടാൻ വച്ചിരുന്ന വ്യവസായ സ്ഥാപനങ്ങളിൽ 23 എണ്ണം ലാഭത്തിലേയ്ക്ക് വന്നിരിക്കുകയാണ്. കേരളം വ്യവസായങ്ങളുടെ ശവപറമ്പാണെന്ന് പറഞ്ഞ പല ആളുകളും മാറ്റി പറയുകയല്ലേ; ഇത് യു.ഡി.എഫ്.-ന്റെ കാലത്ത് നടക്കുമോ; യു.ഡി.എഫ്.-ന്റെ കാലത്തുള്ള നമ്പർ വൺ ആണോ, എൽ.ഡി.എഫ്.-ന്റെ കാലത്തെ നമ്പർ

വൺ; ശ്രീ. എൻ. ഷംസുദ്ദീൻ അത് മനസ്സിലാക്കണമെന്നാണ് എനിക്ക് സൂചിപ്പിക്കാനുള്ളത്.

ഇവിടെ കിഫ്ബിയെക്കുറിച്ച് സൂചിപ്പിക്കുകയുണ്ടായി.

ഞങ്ങളുടെയെല്ലാം നിയോജകമണ്ഡലത്തിൽ കിഫ്ബി വഴിയുള്ള വികസന പ്രവർത്തനങ്ങളെയാണ് ഏറ്റവും വലിയ വികസന പ്രവർത്തനമായി ഞങ്ങളെല്ലാം ചൂണ്ടിക്കാണിക്കുന്നത്. അത് എന്റെ മണ്ഡലത്തിൽ മാത്രമല്ല, കേരളത്തിലെ മുഴുവൻ എം.എൽ.എ.-മാരുടെയും മണ്ഡലത്തിൽ വൻകിട വികസനപ്രവർത്തനങ്ങൾ ഏറ്റെടുത്തിരിക്കുന്നത് കിഫ്ബി വഴിയാണ്. അതിൽ ഏറ്റവും ആദ്യം നടപ്പാക്കാൻ കഴിയുന്ന പദ്ധതികളെല്ലാം നടന്നു. സ്കൂളുകളുടെ നിർമ്മാണം പൂർത്തീകരിച്ചില്ലേ; ആശുപത്രികളുടെ നിർമ്മാണം നടന്നില്ലേ; അതുപോലെ ഭൂമി കൈവശമുള്ള സ്ഥലങ്ങളിലെല്ലാം നിർമ്മാണ വികസന പ്രവർത്തനങ്ങൾ നടന്നുവരികയല്ലേ; ഭൂമി ഏറ്റെടുക്കുന്ന പദ്ധതികളിലാണ് ചില കാലവിളംബമുണ്ടായിട്ടുള്ളത്. സ്വാഭാവികമായും ലാൻഡ് അക്വിസിഷൻ ആക്ട് അനുസരിച്ചുള്ള നടപടിക്രമങ്ങൾ പൂർത്തീകരിച്ചാൽ മാത്രമേ ഭൂമി കൈവശത്തിലേക്ക് വരാൻ കഴിയൂവെന്ന് നമുക്കറിയാം. ആ നടപടികൾ നടന്നുവരികയല്ലേ; അതിനാവശ്യമായ

ഭരണാനുമതി ഉൾപ്പെടെയുള്ള കാര്യങ്ങൾ വാങ്ങിയശേഷമാണ് ആ കാര്യങ്ങളുമായി കിഫ്ബി മുന്നോട്ട് പോകുന്നതെന്നുകൂടി നമ്മൾ കാണണം. അത് സംസ്ഥാനത്തിന്റെ കടമെടുപ്പ് പരിധിയിലേക്ക് ചേർത്ത്, സംസ്ഥാനത്തെ ശ്യാസം മുട്ടിക്കാനുള്ള ശ്രമത്തിനെതിരായാണ് നമ്മൾ സംസാരിക്കേണ്ടത്. നമ്മുടെയെല്ലാം കാലത്ത് ഇത്തരം വികസന പ്രവർത്തനങ്ങൾ നടപ്പാക്കാൻ കഴിയുന്നുവെന്ന് പറയുന്നത് ഏറ്റവും പ്രധാനപ്പെട്ട കാര്യമാണ്. അതിന് സഹായകരമായത് കിഫ്ബിയുടെ ഫണ്ടിംഗാണ് എന്നുള്ളത് നമ്മൾ മറന്നുപോകരുതെന്ന് കാണണം. കേന്ദ്രസർക്കാർ നടപ്പാക്കുന്ന പല സമീപനങ്ങളും സംസ്ഥാനങ്ങളെ മുച്ചുടും മുടിച്ചുകൊണ്ടിരിക്കുകയാണ്. ജി.എസ്.ടി. നടപ്പാക്കിയതോടെ നികുതി വരുമാനം, നികുതി പിരച്ചെടുക്കുന്ന കാര്യത്തിൽ വീഴ്ച വന്നുവെന്ന് നേരത്തെ ശ്രീ. തിരുവഞ്ചൂർ രാധാകൃഷ്ണൻ ഇവിടെ പറഞ്ഞു. ജി.എസ്.ടി. വന്നതോടെ അതിന്റെ പല മാർഗ്ഗങ്ങളും അടഞ്ഞിരിക്കുകയല്ലേ? നിയന്ത്രണങ്ങളും പരിമിതികളും വന്നു. അതിന്റെ ഭാഗമായി ചില പ്രശ്നങ്ങൾ നമുക്കുണ്ടായിട്ടുണ്ട്. ജി.എസ്.ടി. നഷ്ടപരിഹാരത്തെ സംബന്ധിച്ച് എന്തുകൊണ്ടാണ് നിങ്ങൾ പറയാത്തത്? നേരത്തെ സംസ്ഥാനങ്ങൾ വാറ്റ് നികുതി

ഏർപ്പെടുത്തിയിരുന്നപ്പോൾ ഉണ്ടായിരുന്ന നഷ്ടപരിഹാരം കണക്കാക്കി സംസ്ഥാനങ്ങൾക്ക് നഷ്ടപരിഹാരം നൽകുമെന്ന് പറഞ്ഞല്ലോ; ആ നഷ്ടപരിഹാരം നൽകാത്തതിനെ സംബന്ധിച്ച് നിങ്ങൾക്ക് എന്താണ് അഭിപ്രായം; സെസ്സും സർചാർജ്ജും അടക്കമുള്ള കാര്യങ്ങൾ സംസ്ഥാനങ്ങൾക്ക് പങ്ക് വയ്ക്കുന്നില്ല. ഇന്നിപ്പോൾ പെട്രോളിന്റെ ഇന്ധന നികുതി വലിയ രീതിയിൽ കൂട്ടുകയാണ്. കൂട്ടുന്നതെല്ലാം സെസ്സും സർചാർജ്ജിനത്തിലുമാണ്. എന്നുപറഞ്ഞാൽ ആ കൂട്ടിയ നികുതിയുടെ ശതമാനം സംസ്ഥാനങ്ങളുമായി പങ്കുവയ്ക്കേണ്ടാത്ത വിഹിതമായിട്ടാണ് നിൽക്കുന്നത്. അത് മുഴുവൻ കേന്ദ്ര ഗവൺമെന്റിന്റെ ഭാഗമായി വരികയാണ്. പതിനാലാം ധനകാര്യ കമ്മീഷന്റെ കാലയളവിൽ ഡിവിസിബിൾ പൂളിൽനിന്നും 2.5 ശതമാനം തുകയാണ് കേരളത്തിന് ലഭിച്ചത്. പതിനഞ്ചാം ധനകാര്യ കമ്മീഷൻ എത്തിയപ്പോൾ അത് 1.95 ശതമാനമായി മാറി. എന്താണ് നിങ്ങളുടെ അഭിപ്രായം; കേരളത്തിന് ന്യായമായി കിട്ടേണ്ട വിഹിതമല്ലേ; കേരളം നേടിയിട്ടുള്ള നേട്ടങ്ങളെ വെച്ചുകൊണ്ട് ഇന്നയിന്ന കാര്യങ്ങളിൽ കേരളം നമ്പർ വൺ ആണ്. എന്നാൽ അവിടെയെല്ലാം ധനകാര്യ കമ്മീഷന്റെ ഷെയർ പടിപടിയായി കുറച്ചുകൊണ്ടിരിക്കുന്ന ഒരു

കാഴ്ച നമ്മൾ കണ്ടുകൊണ്ടിരിക്കുകയാണ്. ഓഖിയും നിപയും പ്രളയവും കോവിഡുമടക്കമുള്ള പല സന്ദർഭങ്ങളും കേരളത്തിലുണ്ടായല്ലോ; അതിനെക്കുറിച്ചും അതിജീവിച്ചിട്ടാണ് ഈ കൊച്ചു കേരളം മുന്നോട്ടുപോയതെന്ന് നമ്മൾ കാണണം. എന്നുമാത്രമല്ല, ഈ സാമ്പത്തിക പ്രയാസത്തിനിടയിലും റിസർവ് ബാങ്കിന്റെ റിപ്പോർട്ടിൽ കേരളം 17 ശതമാനം വളർച്ച നേടിയിരിക്കുകയാണ്. ഇന്ത്യയിലെ മറ്റേതെങ്കിലും സംസ്ഥാനം അങ്ങനെ നേടിയോ; കടക്കണിയിലാണ്, മാന്യത്തിലാണ് എന്നുപറയുന്ന സന്ദർഭത്തിലും കേരളം ഇത്രയും നല്ല നിലയുള്ള സാമ്പത്തിക വളർച്ച നേടിയിരിക്കുകയാണ്. നീതി ആയോഗിന്റെ കണക്കുകളെല്ലാം ബഹുമാനപ്പെട്ട പല നേതാക്കളും സൂചിപ്പിക്കുകയുണ്ടായി. പതിമൂന്നോളം സ്ഥാനങ്ങളിൽ കേരളം നമ്പർ വൺ അല്ലേ? അത് നിലനിർത്തിക്കൊണ്ട് പോകുക, മെച്ചപ്പെടുത്തുകയെന്ന നിലയിലേയ്ക്ക് കാര്യങ്ങൾ മുന്നോട്ട് കൊണ്ടുപോകുകയാണ്. ഭവനനിർമ്മാണം, അടിസ്ഥാന സൗകര്യവികസനം, ആരോഗ്യ സേവനം, സ്കൂൾ വിദ്യാഭ്യാസത്തിന്റെ നവീകരണം എന്നിവയിൽ കേരളം ഇന്ന് ലോകത്തിന്തന്നെ മാതൃകയായിട്ടുള്ള നിലയിൽ മുന്നോട്ട് പോകുകയാണ്. സ്വകാര്യ സ്കൂളുകളിൽനിന്നും പത്ത് ലക്ഷത്തിലധികം

കുട്ടികൾ ഇന്ന് സർക്കാർ സ്കൂളുകളിലേയ്ക്ക് മടങ്ങിവന്നിരിക്കുന്ന ഇന്ത്യയിലെ ഏകസംസ്ഥാനമായി നമ്മുടെ കൊച്ചുകേരളം മാറിയിരിക്കുകയാണ്. ഇതര സംസ്ഥാനങ്ങളിൽനിന്നും വ്യത്യസ്തമായി ജനങ്ങൾക്ക് ആശ്വാസകരമായ നടപടികൾ സ്വീകരിച്ച് മുന്നോട്ടുപോകുന്ന സംസ്ഥാനം കൂടിയാണ് കേരളം. ഇന്ത്യയിലെ ഏത് സംസ്ഥാനത്താണ് 1600/- രൂപ പെൻഷൻ കിട്ടുന്നത്. ഇത്രയുമധികം തുക പാവപ്പെട്ട ജനങ്ങൾക്ക് ആശ്വാസകരമായ നിലയിൽ വിനിയോഗിക്കുന്ന കാര്യത്തിൽ നമ്മുടെ ഗവൺമെന്റ് വളരെ മാതൃകാപരമായി മുന്നോട്ട് വന്നിട്ടുണ്ട്. അത് കുടിശ്ശിക ഇല്ലാതെ കൊടുക്കുന്ന കാര്യത്തിൽ കേരളം മാതൃകയാണ്. യു.ഡി.എഫ്.-ന്റെ കാലത്ത് എന്താണ് പ്രത്യേകത? എത്രയോ മാസത്തെ കുടിശ്ശിക ക്ഷേമ പെൻഷനുകൾ ബാക്കിവെച്ചിട്ടാണ് നിങ്ങൾ ഭരണകൂടം വിട്ടൊഴിഞ്ഞത്. അത് ശ്രീ. എൻ. ഷംസുദ്ദീൻ മനസ്സിലാക്കേണ്ട കാര്യമാണ്. ശിശു മരണ നിരക്കിന്റെയും മാതൃമരണ നിരക്കിന്റെയും കണക്കുകൾ നേരത്തെ ഇവിടെ സൂചിപ്പിക്കുകയുണ്ടായി. അതെല്ലാം യൂറോപ്യൻ സ്റ്റാൻഡേഡിന് സമമായി മുന്നോട്ടുകൊണ്ടുപോകാൻ നമ്മുടെ ഈ കൊച്ചു നാടിന് കഴിയുന്നുവെന്നത് നമ്മുടെയെല്ലാവരുടെയും കൂട്ടായ പരിശ്രമത്തിന്റെ ഭാഗമായി കാണാൻ

വേണ്ടി കഴിയണം. വികസന ലക്ഷ്യത്തിലെത്തിയതിൽ തുടർച്ചയായി
 മൂന്നാമത്തെ അംഗീകാരമാണ് കേരളത്തിന് ലഭിച്ചതെന്നുള്ളത് നമുക്കെല്ലാം
 അഭിമാനം നൽകുന്ന കാര്യമാണ്. ദാരിദ്ര്യരേഖയുമായി ബന്ധപ്പെട്ട
 കണക്കുകൾ ഇപ്പോൾ പുറത്തുവന്നിട്ടുണ്ട്. അതുപ്രകാരം 0.77 ശതമാനം
 കുടുംബങ്ങൾ മാത്രമാണ് കേരളത്തിൽ അതിദാരിദ്ര്യം അനുഭവിക്കുന്നവരായി
 ഇപ്പോഴുള്ളത്. അവരേയുംകൂടി കൈപിടിച്ച് ഉയർത്തിക്കൊണ്ടുവരാനുള്ള
 നടപടികൾ ഗവൺമെന്റ് സ്വീകരിക്കുകയാണ്. അങ്ങനെ വരുമ്പോൾ
 ദാരിദ്ര്യമില്ലാത്ത നാടായി ഈ കൊച്ചുകേരളം മാറുന്ന ഏറ്റവും സുന്ദരമായൊരു
 മുഹൂർത്തത്തിലേയ്ക്ക് പോകുന്നുവെന്നുള്ളതാണ് ഏറ്റവും വലിയ പ്രത്യേകത.
 കേരളത്തിലെ 900 സേവനങ്ങൾ ഇതിനോടകം ഡിജിറ്റലായി
 മാറിക്കഴിഞ്ഞു. സർക്കാർ ഐ.ടി. പാർക്കുകളിൽ 258 ഐ.ടി. കമ്പനികൾ
 ആരംഭിക്കുകയും അതുവഴി 2,993 കോടി രൂപയുടെ വരുമാനവളർച്ച
 ഉണ്ടായിരിക്കുകയുമാണ്. വ്യവസായ സൗഹൃദ റാങ്കിംഗിൽ കേരളം
 മുന്നോട്ടുപോകുകയാണ്. പട്ടയം മിഷൻ നടപ്പാക്കുമെന്ന്
 നയപ്രഖ്യാപനത്തിൽ പറയുകയുണ്ടായി. സംസ്ഥാനത്ത് പാവപ്പെട്ട
 ലക്ഷക്കണക്കിന് പട്ടയം കാത്തിരിക്കുന്നവർക്ക് അത് പ്രയോജനകരമായി

മാറ്റം. ചരിത്രപരമായ നിരവധി നേട്ടങ്ങൾ കൈവരിച്ച ഒരു സംസ്ഥാനംകൂടിയാണ് കേരളം. ഒന്നാം പിണറായി വിജയൻ ഗവൺമെന്റ് കൈവരിച്ച നേട്ടങ്ങളുടെ കൂടി ഭാഗമായിട്ടല്ലേ ജനങ്ങൾ രണ്ടാമുഴം കൊടുത്തത്. അത് കേരളത്തിന്റെ ചരിത്രത്തിൽ ഇടംപിടിക്കുന്ന തലത്തിലേയ്ക്ക് കൊണ്ടുവരാൻ ഈ ഗവൺമെന്റിന്റെ നയങ്ങൾ മുഖാന്തരം സാധിക്കും. ആ വികസന കാഴ്ചപ്പാടാണ് ബഹുമാനപ്പെട്ട ഗവർണ്ണറുടെ നയപ്രഖ്യാപനത്തിലൂടെ വരച്ചുകാണിച്ചിട്ടുള്ളത്. തീർച്ചയായും ഇത് കേരളത്തിന്റെ ഭാവി വികസനത്തിനുള്ള വലിയൊരു നാഴികക്കല്ലായി മാറ്റുമെന്നുകൂടി പറഞ്ഞുകൊണ്ട് ഈ നയപ്രഖ്യാപനത്തെ പിന്തുണച്ചുകൊണ്ട് എന്റെ വാക്കുകൾ ചുരുക്കുന്നു.

ശ്രീമതി ശാന്തകുമാരി കെ.: സർ, ബഹുമാനപ്പെട്ട ഗവർണ്ണർ അവതരിപ്പിച്ച നയപ്രഖ്യാപനത്തേയും നന്ദിപ്രമേയത്തേയും ഞാൻ പിന്തുണയ്ക്കുന്നു. കടുത്ത പ്രതിസന്ധികൾക്കിടയിലും പ്രതീക്ഷയുടെ പച്ചത്തുരുത്തായി ഈ കൊച്ചു കേരളം മാറിയിരിക്കുന്നു. പുരോഗതിയുടെ പടവുകൾ ചവിട്ടി മുന്നോൻ കരുത്തോടെ നയിക്കുന്ന കേരളത്തിന്റെ മുഖ്യമന്ത്രി ശ്രീ. പിണറായി വിജയൻ, മലയാളികളുടെ അഭിമാനത്തിന്റെ

നിറകൂടമായി നിറഞ്ഞുനിൽക്കുകയാണ്. കഴിഞ്ഞ ആറു വർഷങ്ങൾക്കിടയിൽ, കേരളത്തെ എണ്ണമറ്റ നേട്ടങ്ങളുടെ പട്ടികയിലേയ്ക്ക് ഉയർത്തിക്കൊണ്ടുവരാൻ അതിന്തുതന്നമായ ആശയങ്ങൾ മുന്നോട്ടുവച്ചതിന്റെ ഭാഗമായി നിരവധി ദേശീയ/അന്തർദേശീയ പുരസ്കാരങ്ങൾ നമ്മളെത്തേടിയെത്തി. കോവിഡ് മഹാമാരിയുടെ കെട്ടുകാലത്തിലും പുരസ്കാരങ്ങളുടെ അഭിമാന നിമിഷത്തിലേയ്ക്ക് വഴിയൊരുക്കി. ആരോഗ്യ-വനിതാ-ശിശുവികസന രംഗത്തെ കരുതലിന് കഴിഞ്ഞ ഒന്നുവർഷംകൊണ്ടുമാത്രം പതിനൊന്ന് പുരസ്കാരങ്ങൾ കേരളത്തെ തേടിയെത്തി. ലോകം കണ്ട കേരളം, ഇനി ലോകം കാണേണ്ടതും ഈ കേരളത്തെയാണ്. സഞ്ചരിച്ചിരിക്കേണ്ട 50 വിശേഷപ്പെട്ട സ്ഥലങ്ങളിൽ ഈ കൊച്ചു കേരളവും ഉൾപ്പെട്ടിരിക്കുന്നുവെന്നത് ഏറ്റവും അഭിമാനകരമായ നിമിഷമാണ്. റീ സർവ്വേ ഡിജിറ്റൽ വിപ്ലവം സൃഷ്ടിച്ച് നവ കേരള കുതിപ്പിന് മലയാളികളുടെ അഭിമാനമായ വസ്തുരേഖകൾ സുതാര്യമാക്കി, എല്ലാവർക്കും ഭൂമി, എല്ലാ ഭൂമിക്കും രേഖ എന്ന ആശയം യാഥാർത്ഥ്യമാക്കി. 'ഒരു വർഷം ഒരു ലക്ഷം സംരംഭങ്ങൾ' എന്ന പദ്ധതി സൃഷ്ടിക്കാൻ ലക്ഷ്യമിട്ട സംരംഭക വർഷം ഒന്നു ലക്ഷം സംരംഭകരേയും 2.63 ലക്ഷം തൊഴിലും

സൃഷ്ടിച്ചതിലൂടെ ദേശീയ പുരസ്കാരത്തിന്റെ നിറവിലേക്ക് വീണ്ടും കേരളം എത്തിയിരിക്കുകയാണ്. ഐ.ടി. വ്യവസായങ്ങൾക്ക് പുതിയ ഇടം തയ്യാറായിവരികയാണ്. സമ്പദ്ഘടനയുടെ നട്ടെല്ലായ കാർഷിക മേഖലയെ സംരക്ഷിക്കാൻ 1,380 കോടി രൂപ മാറ്റിവയ്ക്കാൻ സാധിച്ചു. ശ്രീ. മോൻസ് ജോസഫ് സംസാരിച്ച സമയത്ത് സൂചിപ്പിച്ചത്, കേരള സംസ്ഥാനത്തിനകത്തുള്ള കാർഷിക മേഖല വല്ലാതെ മോശമായി വന്നുകൊണ്ടിരിക്കുന്നുവെന്നും റബ്ബറിന്റെ വില കുറഞ്ഞിരിക്കുന്നു എന്നുമാണ്, ആരാണ് ഇതിന് കാരണക്കാർ? 1991-ലെ നരസിംഹറാവു ഗവൺമെന്റ് അനുവർത്തിച്ചുവന്ന ആഗോള വൽക്കരണത്തിന്റെയും സ്വകാര്യവൽക്കരണത്തിന്റെയും ഭാഗമായി രാജ്യത്തെ സമ്പദ്ഘടനയെ നിയന്ത്രിക്കുന്ന മാർക്കറ്റുകൾ തുറന്നുകൊടുത്തത് കോർപ്പറേറ്റുകൾക്കും മുതലാളിമാർക്കുമാണ്. ഇത് കേരള സംസ്ഥാനത്തും ഇന്ത്യരാജ്യത്തും കർഷകർക്കും സാധാരണക്കാർക്കും അവരുടെ ഉൽപ്പന്നങ്ങൾക്ക് മതിയായ വില കിട്ടുന്ന അവസ്ഥയിലേയ്ക്കല്ല എത്തിച്ചത്. അതിന്റെ യഥാർത്ഥ്യം മറച്ചുവെച്ചുകൊണ്ട് നിങ്ങളുടെ ബഹുമാനപ്പെട്ട എം.പി.മാർ എന്ത് അഭിപ്രായമാണ് പാർലമെന്റിൽ രേഖപ്പെടുത്തുന്നത്? അത് മാത്രമല്ല, ഇന്ത്യ

രാജ്യത്ത് ബി.ജെ.പി. ഗവൺമെന്റ് കർഷക ദ്രോഹനയം കൊണ്ടുവരികയും അതിന്റെ ഭാഗമായി മൂന്ന് സുപ്രധാനമായ നിയമങ്ങൾ പാസ്സാക്കുകയും ചെയ്തു. എന്ത് നടപടിയാണ് കോൺഗ്രസ്സിന്റെയും യു.ഡി.എഫ്.-ന്റെയും എം.പി.മാർ അതുമായി ബന്ധപ്പെട്ട് സ്വീകരിച്ചത്? ഇന്ത്യാ രാജ്യത്തിലെ ബഹുഭൂരിപക്ഷം വരുന്ന കർഷകർ അതിശക്തമായി സമരം നടത്തി, ഇന്ത്യൻ പാർലമെന്റിൽ വളരെ അപൂർവ്വമായി മാത്രം സംഭവിച്ചിരുന്ന നിയമത്തെ repeal ചെയ്യുന്ന അവസ്ഥയിലേയ്ക്ക് വന്നില്ലേ; ആയിരക്കണക്കിന് വരുന്ന കർഷകർ ജീവനൊടുക്കിയില്ലേ? ഈ ഘട്ടങ്ങളിലൊന്നും പാർലമെന്റിനകത്ത് പ്രതികരിക്കാതെ...., ഈ നിയമസഭയിൽ കോൺഗ്രസ്സുകാർ പറയുന്നതുകേട്ടാൽ തോന്നും പിണറായി വിജയൻ ഗവൺമെന്റ് കൊണ്ടുവന്ന ബോധപൂർവ്വമായ തീരുമാനമാണ് ഇന്ന് കാർഷിക മേഖല നേരിടുന്ന പ്രശ്നം എന്നാണ്. ഇന്ത്യാ രാജ്യത്ത് കാർഷിക മേഖലയിൽ ഏറ്റവും കൂടുതൽ താങ്ങുവില പ്രഖ്യാപിച്ച സംസ്ഥാനം കേരളമാണെന്ന യാഥാർത്ഥ്യം മൂടിവെച്ചുകൊണ്ടാണ് പ്രതിപക്ഷാംഗങ്ങൾ ഇവിടെ സംസാരിക്കുന്നതെന്ന് കൂട്ടത്തിൽ സൂചിപ്പിക്കാൻ ആഗ്രഹിക്കുകയാണ്. ഐ.ഐ.ടി. അടക്കം ദേശീയ പ്രാധാന്യമുള്ള വിദ്യാലയങ്ങൾ, പട്ടികജാതി/പട്ടികവർഗ്ഗ

മേഖലകളിൽ പഠിക്കുന്ന മുഴുവൻ കുട്ടികൾക്കും പ്രത്യേക സ്കോളർഷിപ്പ് സംവിധാനം എന്നിവ ഇതിനോടകം ഏർപ്പെടുത്തിക്കഴിഞ്ഞു. മൂന്നര ലക്ഷം വീടുകൾ നിർമ്മിച്ചു. ഒരു വർഷത്തിൽ മാത്രം ഒരു ലക്ഷത്തി ആറായിരം ഭവനങ്ങൾ വീടില്ലാത്തവർക്ക് സ്വന്തമായി. മത്സ്യത്തൊഴിലാളികൾക്ക് 'പുനർഗേഹം' എന്ന പദ്ധതിയിലൂടെ നാലായിരത്തി അഞ്ഞൂറ് പേർക്ക് ഭവന സമൃദ്ധ്യം നിർമ്മിച്ചു. ഉന്നത വിദ്യാഭ്യാസ സ്ഥാപനങ്ങളുള്ള മികച്ച പത്തു സംസ്ഥാനങ്ങളുടെ കൂട്ടത്തിൽ കേരളവും ഉൾപ്പെട്ടിരിക്കുന്നു. ഡിജിറ്റൽ യൂണിവേഴ്സിറ്റികളിലൂടെ സാങ്കേതിക പഠനത്തിന് കളമൊരുക്കുന്നു. വൈജ്ഞാനിക സമ്പദ് വ്യവസ്ഥയ്ക്ക് കരുത്ത് പകർന്നുകൊണ്ടിരിക്കുകയാണ്. പൊതുവിതരണ സമ്പ്രദായം സുതാര്യമാക്കി, ഡിജിറ്റൽ സപ്ലൈകോ വഴി പുതിയ ഔട്ട്ലെറ്റുകൾ ആരംഭിച്ചു. വിദേശ വിപണികളിലേയ്ക്ക് നമ്മൾ കടന്നുചെല്ലുകയാണ്. നമ്മുടെ നാടൻ ഉൽപ്പന്നങ്ങളായ കറിപൗഡറും കാപ്പിപ്പൊടിയും മസാലപ്പൊടിയും ഗൾഫ് രാജ്യങ്ങളിൽ പ്രിയമാണ്. അഭ്യസ്തവിദ്യരായ ചെറുപ്പക്കാരുടെ ആശ്രയമായി കേരളത്തിന്റെ ഐ.ടി. മേഖല മാറിക്കഴിഞ്ഞിരിക്കുകയാണ്. അതിന്റെ ഭാഗമായി ഐ.ടി.ഐ.-കളിൽ നിരവധി തൊഴിൽ മേഖലകൾ സജീവമായി മാറുകയാണ്. പേരുകേട്ട

കേരളത്തിന്റെ സുഗന്ധവ്യാപാര സംവിധാനങ്ങളെ പുതിയ സംസ്കരണ രീതിയിലേയ്ക്ക് ആകർഷിച്ച് ആഗോള ഹബ്ബാക്കി മാറ്റുന്നതിനുള്ള ശ്രമം വിജയകരമായി പൂർത്തീകരിച്ചിരിക്കുകയാണ്. ആശുപത്രി മേഖലയുമായി ബന്ധപ്പെട്ട് അവയവമാറ്റം ചെയ്തവർക്ക് ഏറ്റവും കുറഞ്ഞ നിരക്കിൽ മരുന്ന് വിതരണം ചെയ്യുന്ന 'കേരളാ മരുന്ന്' പദ്ധതി യാഥാർത്ഥ്യമായിരിക്കുകയാണ്. ഓൺലൈൻ ടാക്സി സംവിധാനമായ 'കേരള സവാരി' കേരളത്തിന്റെ മാത്രം അടിമാനകരമായ നേട്ടമാണ്. പ്രതിസന്ധികൾക്കിടയിലും കേരളത്തിന്റെ മൂലധനനിക്ഷേപം വൻകുതിപ്പിലേയ്ക്ക് മാറിക്കൊണ്ടിരിക്കുകയാണ്. 2019-20-ൽ മാത്രം 9,667 കോടി രൂപയുടെ മൂലധനനിക്ഷേപവും 2020-2021-ൽ പതിനയ്യായിരം കോടി രൂപയുടെ മൂലധനനിക്ഷേപവും കേരളത്തിന്റെ വിവിധ മേഖലകളിൽ നടത്താൻ കഴിഞ്ഞു. 2021-22-ൽ പതിനാലായിരത്തി അഞ്ഞൂറ് കോടി രൂപയുടെ മൂലധനനിക്ഷേപം നടത്താൻ കഴിഞ്ഞു. ഇന്ത്യയിലാദ്യമായി, ആറ് വർഷംകൊണ്ട് രണ്ടുലക്ഷം പേർക്ക് പി.എസ്.സി. വഴി നിയമനം നൽകിയ സംസ്ഥാനം ഈ കൊച്ചു കേരളമാണ്. സ്റ്റാർട്ടപ്പ് ബിസിനസ് സംവിധാനത്തിന്റെ ഭാഗമായി സൗഹൃദ അന്തരീക്ഷത്തിലൂടെ 2022-ൽ 1,274 കോടി രൂപയുടെ വളർച്ച

ടെക്നോപാർക്കിലൂടെ ഉണ്ടാക്കിയെന്ന അഭിമാന നേട്ടം കേരളത്തിന് മാത്രം സ്വന്തം. 25 പൊതുമേഖലാസ്ഥാപനങ്ങൾ ലാഭത്തിലായി, അവയുടെ വാർഷിക വിറ്റുവരവ് 3892.13 കോടി രൂപ. നമ്മുടെ നാട്ടിലെ തൊഴിലുറപ്പ് മേഖലയുമായി ബന്ധപ്പെട്ട് പ്രവർത്തിക്കുന്ന ആയിരക്കണക്കിന് വരുന്ന സഹോദരിമാർക്കും അമ്മമാർക്കും തൊഴിലുറപ്പ് മേഖലയെ സംരക്ഷിക്കാൻ കേന്ദ്ര ഗവൺമെന്റ് 42,214 കോടി രൂപ കൂലിയിനത്തിൽ തരാൻ ഇപ്പോഴും ബാക്കി നിൽക്കുമ്പോഴാണ്, ഇന്ത്യാ രാജ്യത്തിന് അഭിമാനകരമായി ഈ സംസ്ഥാനം ഗ്രാമീണ തൊഴിലുറപ്പ് മേഖലയിൽ ക്ഷേമനിധി ബോർഡ് രൂപീകരിച്ച് ഇരുപത്തിയഞ്ചു ലക്ഷം വരുന്ന തൊഴിലാളികൾക്ക് ആശ്രയമായി മാറ്റുന്നത്. അൻപത്തിയെട്ട് ലക്ഷത്തോളം പേർക്ക് സാമൂഹ്യ ക്ഷേമപെൻഷൻ നൽകുന്നു. ആ തുക കേരളത്തിലെ സാധാരണക്കാരായ അമ്മമാരുടെയും അച്ഛൻമാരുടെയും കൈകളിൽ എത്തുന്നു. ഇതെല്ലാം നമ്മുടെ ഈ കൊച്ചു കേരളം കഴിഞ്ഞ ആറു വർഷംകൊണ്ട് നേടിയെടുത്ത നേട്ടങ്ങൾ മാത്രമാണ്. ഇതിൽ പ്രതിപക്ഷത്തിന്റെ പങ്കും സമീപനവുമെന്താണ്? കേന്ദ്രം കേരളത്തോട് കാണിക്കുന്ന അവഗണന നമുക്കറിയാവുന്നതാണ്. അടുത്ത കാലഘട്ടങ്ങളിൽ വലിയ രൂപത്തിലുള്ള സാമ്പത്തിക പ്രതിസന്ധികളിലേയ്ക്ക്

കേരളത്തെ തള്ളിവിട്ടുകൊണ്ട്, ഞെരുക്കിയമർത്തിക്കൊണ്ടിരിക്കുന്ന ഈ പ്രത്യേക സാഹചര്യത്തിൽ കോൺഗ്രസ്സും ബി.ജെ.പി.യും ഒരേ നയം സ്വീകരിച്ച്, മുന്നോട്ടുപോകുന്ന കാഴ്ചയാണ് നാം കാണുന്നത്. നമുക്ക് അർഹതപ്പെട്ട കേന്ദ്ര വിഹിതം ലഭിക്കുന്നില്ല, ജി.എസ്.ടി.-യിൽ വെട്ടിക്കുറവ് വരുത്തുന്നു. ഇപ്പോഴും കടമെടുക്കാനുള്ള നമ്മുടെ ഭരണഘടനാപരമായ അവകാശംപോലും നിഷേധിക്കപ്പെടുന്ന സാഹചര്യത്തിലേയ്ക്ക് മാറിയിരിക്കുകയാണ്. കിഫ്ബി-യെ തുരങ്കം വയ്ക്കാൻ ശ്രമിക്കുന്നു. അപ്പുറത്ത് കിഫ്ബിയുടെ ഏറ്റവും നല്ല ഗുണങ്ങൾ അനുഭവിക്കുകയും ഇപ്പുറത്തുവന്ന് സർക്കാരിനെ വിമർശിക്കുകയും ചെയ്യുന്ന നിലപാടല്ലേ ബി.ജെ.പി.യും കോൺഗ്രസ്സും ഇപ്പോൾ സ്വീകരിക്കുന്നത്. നമ്മുടെ നാട്ടിൽ പശ്ചാത്തല സൗകര്യ വികസനങ്ങൾ നടപ്പിലാക്കിയതിന്റെ ഭാഗമായി പ്രദേശങ്ങളുടെ മുഖം മാറിയ അനുഭവം ആത്മാഭിമാനത്തിന്റേതുകൂടിയാണ്. കേന്ദ്ര ഗവൺമെന്റേടുക്കുന്ന വായ്പകൾക്ക് പരിധിയില്ല. പക്ഷെ, കേന്ദ്രത്തിൽനിന്ന് പാടില്ല. ഇരട്ടനീതി നടപ്പാക്കുകയാണ്. കഴിഞ്ഞ 10 വർഷത്തിനുള്ളിൽമാത്രം സംസ്ഥാനങ്ങളുടെ റവന്യൂ കമ്മി ഇല്ലാതാക്കിയപ്പോൾ കേന്ദ്രത്തിന് ഇപ്പോഴും

റവന്യൂ കമ്മി 2.5-ഉം 3.5-ഉം ആയി വർദ്ധിച്ചുവരികയാണ്. സംസ്ഥാനങ്ങളുടെ കടബാധ്യത കുറഞ്ഞുവരുമ്പോൾ കേന്ദ്രം 50 ശതമാനത്തിൽ നിൽക്കുകയാണ്. രാജ്യത്തിന്റെ ദാരിദ്ര്യം വർദ്ധിച്ചുവരുന്നു. ഇന്ത്യയിലെ പാവപ്പെട്ടവരുടെയും ദരിദ്രരുടെയും കണക്ക് പരിശോധിച്ചാൽ ഇന്ത്യ 111-ൽ 101-ാം സ്ഥാനത്തേക്ക് മാറുകയാണ്. രാജ്യം അതിരൂക്ഷമായ രൂപത്തിൽ..., കേന്ദ്രം കേരളത്തോട് കാണിക്കുന്ന പ്രതിസന്ധി നമ്മൾ ബോധ്യപ്പെടേണ്ടതാണ്. അതിന് പ്രധാന കാരണം, കേരളമെടുക്കുന്ന ജനക്ഷേമകരമായ നയങ്ങൾ ഈ കേരളത്തിൽ നടപ്പിലാക്കേണ്ടത് ആഗ്രഹിക്കുന്നതുകൊണ്ടാണ്. ഇന്ത്യയിലെ പൊതുമേഖലാ സ്ഥാപനങ്ങളെല്ലാം വിറ്റുതുലയ്ക്കുന്നു. ഇന്നലെയും മിനിത്തൊന്നുമായി പത്രങ്ങളിൽവന്ന വാർത്തയെന്താണ്?' ഈ രാജ്യത്തെ കുത്തക കോർപ്പറേറ്റും ശതകോടിശ്വരനും ബി.ജെ.പി.-യുടെ സന്തത സഹചാരിയുമായ ശ്രീ. ഗൗതം അദാനിയുടെ വരുമാനത്തിൽ ഇടിവ് സംഭവിച്ചു' എന്നാണ്. വലിയ വാർത്തയാണ്. എങ്ങനെയാണ് ആ വാർത്തയ്ക്ക് പ്രാധാന്യമുണ്ടാകുന്നത്; നമ്മുടെ രാജ്യത്തെ പാവപ്പെട്ട മനുഷ്യരുടെ നികുതിപ്പണം ഊറ്റിക്കുടിച്ചുകൊണ്ട് പൊതുമേഖലാ സ്ഥാപനങ്ങളിൽനിന്ന് വായ്പ

എടുത്തിരിക്കുകയാണ്. അതിന്റെ ഭാഗമായി എസ്.ബി.ഐ.-യിൽനിന്നും എൽ.ഐ.സി.-യിൽനിന്നും 81,247 കോടി രൂപയിലധികം രൂപ വായ്പയെടുത്തിരിക്കുകയാണ്. ഓഹരി കമ്പോളങ്ങളിൽ അതിന്റെ ഒഴുക്കിൽപ്പെട്ട് ഒലിച്ചുപോകുമ്പോൾ ഇടനെഞ്ച് തകരുന്നത് കേരളത്തിലെയും പാവപ്പെട്ടവരുടെയും മനസ്സിലാണ്, ഈ നാട്ടിലെ മനുഷ്യരുടെ ജീവിതമാണ്. നമ്മൾ നൽകുന്ന നികുതിപ്പണം ഇവർ ഊറ്റിയെടുക്കുകയാണ്. മറ്റൊരു കാര്യം, യു.എസ്.-ലെ പ്രധാനപ്പെട്ട രഹസ്യാനുഗ്രഹണ ഏജൻസിയായ ഹിൻഡൻബർഗ്ഗ് വഴി പുറത്തുവന്ന കണക്കുകൾ. അതും ഓഹരിക്കാരെ സംരക്ഷിക്കുന്നതിന്, പെരുപ്പിച്ച് കാണിച്ച് നഷ്ടമുണ്ടാക്കി എന്നുള്ളതാണ്. ആ രീതിയിലുള്ള വാർത്തകൾ വരുമ്പോൾ ഇതിനെ സംബന്ധിച്ച് ഒരു അഭിപ്രായം പറയാൻപോലും കോൺഗ്രസ്സും ബി.ജെ.പി.-യും തയ്യാറാകുന്നില്ലെന്നതും രൂക്ഷമായ വിമർശനത്തിന് ഇടയാക്കിക്കൊണ്ടിരിക്കുകയാണ്.

ഉന്നത വിദ്യാഭ്യാസ രംഗമാകെ കൈപ്പിടിയിലാക്കിക്കൊണ്ട് നമ്മുടെ രാജ്യത്തിന്റെ ചരിത്രങ്ങളെയും സ്വാതന്ത്ര്യ സമര പോരാട്ടങ്ങളെയും അതിന്റെ സുവർണ്ണ അദ്ധ്യായങ്ങളെയും മറച്ചുപിടിച്ച് വർഗ്ഗീയ രാഷ്ട്രീയ ചരിത്രം

മതനിരപേക്ഷ ഇന്ത്യയ്ക്ക് പകരം ചേർക്കാൻ ശ്രമം നടത്തിക്കൊണ്ടിരിക്കുന്നു. ദളിതരും സ്ത്രീകളും കുട്ടികളും സമാനതകളില്ലാത്ത അരക്ഷിതാവസ്ഥയിലാണ്. പാർട്ടിവിട്ട് കൂറുമാറിയാൽ 20 കോടി രൂപ. അല്ലെങ്കിൽ രാജ്യദ്രോഹ കുറ്റം. ഏതുവേണം; രാജ്യ തലസ്ഥാനത്ത് ഇപ്പോൾ ഓഹറാണ് നടക്കുന്നത്. വർഗ്ഗീയ വിഷം ചീറ്റിക്കൊണ്ട് അമിതാധികാര ഏകാധിപത്യ ഭരണത്തിലൂടെ കേരളത്തിനെ കേന്ദ്ര സർക്കാർ വൈരാഗ്യ ബുദ്ധിയോടെ തകർക്കാൻ ശ്രമിക്കുന്നു. ഇന്ത്യയുടെ പരമാധികാര മതനിരപേക്ഷ ജനാധിപത്യം തകർക്കുന്നു. ഹിന്ദു രാഷ്ട്രവാദം മുന്നോട്ടുവെച്ച് ഹിന്ദിയും ഹിന്ദുസ്ഥാനും എന്ന മുദ്രാവാക്യം ഇന്ത്യയുടെ വൈവിധ്യങ്ങളെയും വൈചാത്യങ്ങളെയും പിച്ഛിച്ഛിതുകയാണ്. പൗരത്വ ഭേദഗതി നിയമം കൊണ്ടുവന്നും കാശ്മീരിന്റെ പ്രത്യേക അധികാരം കവർന്നെടുത്തും ലക്ഷദ്വീപിനെ കടന്നാക്രമിച്ചും ഇന്ത്യയിലെ 16% വരുന്ന മുസ്ലീം മത ന്യൂനപക്ഷങ്ങൾക്കെതിരെയും അവരെ കൊന്നൊടുക്കിയും ഇന്ത്യയിൽനിന്ന് പുറത്താക്കിയും വർഗ്ഗീയ കലാപങ്ങൾ സൃഷ്ടിച്ചും തകർക്കാൻ ദേശീയ അന്വേഷണ ഏജൻസിയെയും എക്സിക്യൂട്ടീവിനെയും കോടതികളെയും വിലയ്ക്കെടുക്കുന്ന വർഗ്ഗീയ രാഷ്ട്രീയമാണ് ഇന്ത്യാരാജ്യത്തെ ഭരണാധികാരികൾ കാഴ്ചവയ്ക്കുന്നത്. അത്

തടയുന്നതിന് കോൺഗ്രസ് ബി.ജെ.പി.-ക്കെതിരായ നയങ്ങൾ സ്വീകരിക്കാൻ തയ്യാറാകണം.

ഇതിന്റെയൊക്കെ അടിസ്ഥാനത്തിൽ ബി.ജെ.പി. അനുവർത്തിക്കുന്ന മതന്യൂനപക്ഷങ്ങൾക്കെതിരായുള്ള വലിയ കടന്നാക്രമണങ്ങളെ നമ്മൾ കാണേണ്ടതുണ്ട്. അതിനെ ചെറുത്തുതോൽപ്പിക്കാൻ നാം മുന്നോട്ട് വരണം. ജാതിയുടെയും മതത്തിന്റെയും പേരിൽ കേരളത്തിലും ഇന്ത്യാരാജ്യത്തിലും അധിവാസിക്കുന്ന സാധാരണ മനുഷ്യർക്ക് ജീവിക്കാൻ കഴിയാതെ പോകുന്നു. ഇത്തരം കാര്യങ്ങളുടെ ഭാഗമായി ഭരണഘടന ഉയർത്തിപ്പിടിച്ചുകൊണ്ട്, ഇത്തരം വർഗ്ഗീയശക്തികളിൽനിന്നും മോചിപ്പിക്കുന്നതിനായി ഈ കൊച്ചു കേരളത്തിലെ ഇടതുപക്ഷ ഗവൺമെന്റ് ഒരു തീപ്പൊരി പോലെ ജ്വലിച്ചുനിൽക്കുന്നു. കേരളത്തിലെ ഇടതുപക്ഷ ഗവൺമെന്റിന്റെ നേട്ടങ്ങൾ ആവർത്തിച്ചുകൊണ്ട് ബഹുമാനപ്പെട്ട ഗവർണ്ണർ അവതരിപ്പിച്ച നയപ്രഖ്യാപനത്തെയും നന്ദിപ്രമേയത്തെയും പിന്തുണയ്ക്കുന്നു.

ശ്രീ. എം. വിൻസെന്റ്: സർ, ഞാൻ ഈ നന്ദിപ്രമേയത്തെ എതിർക്കുകയാണ്. പ്രമേയാവതാരകൻ ഇവിടെ രണ്ട് വികസന പദ്ധതികളുടെ കാര്യം ചൂണ്ടിക്കാണിച്ചു. പിന്നറായി വിജയൻ സർക്കാരിന്റെ

നേട്ടങ്ങളിൽ ഒന്ന് ഗെയിൽ പൈപ്പ്ലൈൻ സ്ഥാപിച്ചതാണ്. യു.ഡി.എഫ്. എതിർത്തിട്ടും ഗെയിൽ പൈപ്പ് ലൈൻ സ്ഥാപിച്ചുവെന്നാണ് പറയുന്നത്. ഞാൻ ഒരു ഫോട്ടോ കാണിക്കാം. (ഫോട്ടോ ഉയർത്തിക്കാണിച്ചു.) "No gambling with our lives, No pipeline through populous areas." ഗെയിൽ ഓഫീസ് മാർച്ച്. ഈ മാർച്ച് ഉദ്ഘാടനം ചെയ്യുന്ന ആളിന് ഇന്നത്തെ വ്യവസായ വകുപ്പുമന്ത്രിയുടെ ഛായയാണുള്ളത്. വീണ്ടും ഗെയിലിനെതിരെ ദേശാഭിമാനിയിൽ വന്ന വാർത്ത ഇതായിരുന്നു. “ കഴൽ വഴിയിൽ ഭീതിയോടെ". പാവപ്പെട്ട ജനങ്ങൾ ഭീതിയോടുകൂടി ഓടുകയാണ്. അവരുടെ കാർട്ടൂണടക്കം നൽകിയിട്ടുണ്ട്. ആ മാർച്ചിനും നേതൃത്വം നൽകുന്നത് ഇപ്പറഞ്ഞ ആൾ തന്നെയാണ്. ഭൂമിക്കടിയിലെ ബോംബെന്ന് പറഞ്ഞയാൾ ഭരണകക്ഷിയും മന്ത്രിയുമായി മാറിയതോടുകൂടി എതിർപ്പുമാറി, ഗെയിൽ പൈപ്പ്ലൈൻ യാഥാർത്ഥ്യമായി. ഇതല്ലേ വസ്തുത? അതുപോലെതന്നെ വിഴിഞ്ഞം പദ്ധതിക്ക് ഞങ്ങൾ തുരങ്കം വയ്ക്കുകയാണെന്ന് പറഞ്ഞു. വിഴിഞ്ഞം പദ്ധതിയുടെ നിർമ്മാണ പ്രവർത്തനം ആരംഭിക്കുന്ന ദിവസം പ്രസ്തുത ഉദ്ഘാടന ചടങ്ങിനെ ബഹിഷ്കരിക്കുകയും ഉദ്ഘാടന ചടങ്ങിനെത്തിയവരെ കല്ലെറിഞ്ഞ് ഓടിച്ചുവരുമാണിവർ. അവരാണ്

ഇപ്പോൾ ഇതിനെക്കുറിച്ച് പറയുന്നത്.

ഞാൻ ഈ നന്ദിപ്രമേയത്തെ എതിർക്കുന്നത്, ഭരണകക്ഷിയിൽപ്പെട്ട ആളുകൾക്കുപോലും ബഹു. ഗവർണ്ണർ പറയുന്ന കാര്യങ്ങൾ അംഗീകരിക്കാൻ കഴിയില്ല. മുൻമന്ത്രി ശ്രീ. ജി. സുധാകരൻ എന്താണ് പറയുന്നത്? ലഹരിക്കെതിരായി പോരാട്ടം നടത്തുന്നുവെന്ന് ബഹുമാനപ്പെട്ട ഗവർണ്ണർ പറഞ്ഞിരിക്കുന്നു. അദ്ദേഹം പറയുന്നതെന്താണ്; 'ലഹരിക്കെതിരെ പ്രവർത്തിക്കുന്ന ഉദ്യോഗസ്ഥരെ സ്ഥലം മാറ്റുന്നു.' ആരാണ് സ്ഥലം മാറ്റുന്നത്; ശ്രീ. ജി. സുധാകരന്റെ പ്രസ്താവനയാണ്. ശ്രീ. കെ.ബി. ഗണേഷ് കുമാറിന്റെ കാര്യം ഇവിടെ പറഞ്ഞു. 'പുറത്തിറങ്ങി നടക്കാൻ വയ്യ. പ്രഖ്യാപനങ്ങൾ മാത്രം. ഫണ്ടെവിടെ' എന്നാണ് അദ്ദേഹം ചോദിക്കുന്നത്. ഭരണകക്ഷി അംഗമാണ്. ഞങ്ങളല്ല. സി.പി.ഐ-യുടെ ഉന്നത നേതാവായ ശ്രീ. കെ. ഇ. ഇസ്മായിൽ ബഹുമാനപ്പെട്ട മുഖ്യമന്ത്രിയോട് പറയുന്നത്, "തലമറന്ന് എണ്ണ തേയ്ക്കരുത്. കർഷകർക്ക് കൊടുക്കാനുള്ള കുടിശ്ശിക കൊടുക്കണം. നിങ്ങൾ യാഥാർത്ഥ്യത്തിലേയ്ക്ക് തിരിച്ചുവരണം. തലയിൽ ചൂടിയിരിക്കുന്ന കിരീടം കർഷകത്തൊഴിലാളികളുടെ സംഭാവനയാണ്. അവർ അഹോരാത്രം പണിപ്പെട്ടാണ് ഇടതുപക്ഷ ജനാധിപത്യ മുന്നണിയെ കേരളത്തിൽ

വിജയിപ്പിച്ചത്. അല്ലാതെ സ്വർണ്ണക്കുടത്തൊന്നുമല്ല" എന്നാണ്. പിന്നെ ഈ നന്ദിപ്രമേയം അവതരിപ്പിക്കേണ്ട വല്ല കാര്യവുമുണ്ടായിരുന്നോ എന്നാണ് എനിക്ക് ഈ അവസരത്തിൽ ചോദിക്കുവാനുള്ളത്.

ഈ നന്ദിപ്രമേയത്തിന്റെ ഏറ്റവും വലിയ പ്രത്യേകതയായി കാണുന്നത്, ബഹു. ഗവർണ്ണർ വളരെ സന്തോഷവാനാണ്. കാരണം, അദ്ദേഹത്തിന്റെ രാഷ്ട്രീയ നേതൃത്വത്തെ ഒന്ന് നള്ളിനോവിക്കുകപോലും ചെയ്യാതൊരു നയപ്രഖ്യാപനമാണിത്. ഇത് അവസാനിക്കുന്നതുതന്നെ "ഇതിനായി അർത്ഥവത്തായ സഹകരണ ഫെഡറലിസം പരിപോഷിപ്പിക്കുന്ന ഒരു അനുകൂല സമീപനം കേന്ദ്ര സർക്കാരിൽനിന്നും നമുക്ക് ആവശ്യമാണ്. മുന്നോട്ടുള്ള യാത്രയിൽ വികസന ലക്ഷ്യങ്ങൾ കൈവരിക്കുന്നതിനായി പൗരസമൂഹത്തെ ഉൾപ്പെടുത്തി സാധ്യമായ എല്ലാ നടപടികളും എന്റെ സർക്കാർ കൈക്കൊള്ളും" എന്ന് പറഞ്ഞുകൊണ്ടാണ്. ഈ സഹകരണം എത്രയോ നാളുകൾക്കുമുമ്പേ ആരംഭിച്ചതല്ലേ; അതിന്റെ പാലമായിട്ടല്ലേ ശ്രീ. കെ. വി. തോമസിനെ, കടൽവിറ്റ തോമസ് എന്ന് ആക്ഷേപിച്ച, ഫ്രഞ്ച് ചാരനെന്ന് വിളിച്ചാക്ഷേപിച്ച സി.പി.ഐ.(എം.)കാർ ഇന്ന് അദ്ദേഹത്തെ ഡൽഹിയിൽ കൊണ്ടിരുത്തിയിരിക്കുന്നത്. അത് ഈ

സഹകരണത്തിനുവേണ്ടിയല്ലേ? വാസ്തവത്തിൽ ശ്രീ. നരേന്ദ്ര മോദി പോലും മൂക്കത്ത് വിരൽ വച്ചുപോയി. ഇങ്ങനെ മാറിയോ പിണറായി സർക്കാർ; പ്രതിപക്ഷം ഭരിക്കുന്ന സംസ്ഥാനങ്ങളിൽ കേന്ദ്ര സർക്കാരിനെ നള്ളിനോവിക്കാതെ നയപ്രഖ്യാപനം നടത്തിയത് കേരളത്തിൽ മാത്രമാണ്. ഇത് കഴിഞ്ഞ കുറെ നാളുകളായി നടക്കുന്നതാണ്. അതുകൊണ്ടാണ് ഭാരത് ജോഡോ യാത്രയെ എതിർക്കാൻ കേരളത്തിലെ സി.പി.ഐ.(എം.)ൽ ആളുകളുണ്ടായത്. വിദ്വേഷത്തിനും വർഗ്ഗീയ രാഷ്ട്രീയത്തിനുമെതിരായി ശ്രീ. രാഹുൽഗാന്ധി 4080 കിലോമീറ്റർ ദൂരം ആസേതുഹിമാചലം നടന്നുനീങ്ങിയപ്പോൾ അതൊരു കണ്ടെയ്ൻർ ജാഥയായി കണ്ടവരാണ് സി.പി.ഐ.(എം.)കാർ. അവരുടെ കാഴ്ച ആ കണ്ടെയ്ൻർ വരെ മാത്രമേ നീളുന്നുള്ളൂ. അതിനപ്പുറത്തേയ്ക്കൊരു രാഷ്ട്രീയമുണ്ട്. അതിനപ്പുറത്തേയ്ക്ക് ഉദാത്തമായ ലക്ഷ്യങ്ങൾ ആ ജാഥയ്ക്കുണ്ട്. എല്ലാ സുഖ സൗകര്യങ്ങളോടുംകൂടി ജനിച്ച ശ്രീ. രാഹുൽ ഗാന്ധി ഈ നാട്ടിലെ സാധാരണക്കാരോടൊപ്പം റോഡുവക്കിൽ കാണുന്ന പീടികയിൽ അവരോടൊപ്പം ഭക്ഷണം കഴിക്കുമ്പോൾ നിങ്ങൾക്ക് കാണാൻ കഴിയുന്നത് ഈ ജാഥയെ ഒരു പൊരോട്ട ജാഥയായിട്ടുമാത്രമാണ്. അതിനപ്പുറത്തേയ്ക്ക് കാണാൻ നിങ്ങൾക്ക്

കഴിയുന്നില്ല. ശ്രീ. രാഹുൽ ഗാന്ധി നയിക്കുന്ന പ്രസ്ഥാനത്തിൽ പ്രവർത്തിക്കുന്നു എന്നതാണ് ഞങ്ങളുടെയെല്ലാം അഭിമാനം. ലോകത്തിലെ ഏത് intellectual ക്ലാസുമായും ഇന്ററാക്ട് ചെയ്യാൻ ശ്രീ. നരേന്ദ്ര മോദിയെക്കാൾ ഏറ്റവും ഉന്നതിയിൽ നിൽക്കുന്ന നേതാവാണ് ശ്രീ. രാഹുൽ ഗാന്ധിയെന്ന് ഞങ്ങൾ അഭിമാനത്തോടുകൂടി പറയും. ലോകത്തിലെ ഏത് പത്രക്കാരും ചോദിക്കുന്ന ഏത് ചോദ്യങ്ങൾക്കും ഓഫ് ഹാൻഡായി മറുപടി പറയാൻ ഞങ്ങൾക്ക് സാധിക്കും, ശ്രീ. നരേന്ദ്ര മോദിക്ക് സാധിക്കുന്നില്ല എന്നതാണ് ഞങ്ങളുടെ അഭിമാനം. ഇന്ത്യയിലെ ഏറ്റവും പ്രഗത്ഭമായ കോളേജുകളിലെ ഏറ്റവും intelligent ആയിട്ടുള്ള വിദ്യാർത്ഥികളുമായി സംവദിക്കാൻ ശ്രീ. രാഹുൽ ഗാന്ധിക്ക് കഴിയും. അത് ശ്രീ. നരേന്ദ്ര മോദിക്ക് കഴിയുന്നില്ല എന്നതാണ് ഞങ്ങളുടെ അഭിമാനമായി ഞങ്ങൾ പറയാൻ ആഗ്രഹിക്കുന്നത്. സാധാരണക്കാരായ ഏതൊരാളുമായും സംവദിക്കാൻ അദ്ദേഹത്തിന് കഴിയും. അദ്ദേഹം ജനിച്ചത് ഒരു പ്രധാനമന്ത്രിയുടെ വസതിയിലാണ്. ഇന്ന് സാധാരണക്കാരോടൊപ്പം നടക്കുന്നു. ശ്രീ. നരേന്ദ്ര മോദി ജീവിത കഷ്ടപ്പാടുകൾ കൊണ്ട് ചായ വിറ്റു നടന്നുവെന്ന് പറയുന്നു, അത് ഏറ്റവും നല്ല കാര്യമായി ഞങ്ങൾ കാണുന്നു. പക്ഷെ, ജീവിത

കഷ്ടപ്പാടുകൾക്കൊണ്ട് ചായ വിറ്റു നടന്നിരുന്ന ആളിന് 20 ലക്ഷം രൂപയുടെ കോട്ടണിത്താൽ മാത്രമേ ഉറങ്ങാൻ സാധിക്കുകയുള്ളൂവെന്ന് പറയുമ്പോഴാണ് അതിന്റെ മുന്നിൽ ശ്രീ. രാഹുൽഗാന്ധി എല്ലാ സൗകര്യങ്ങളും ത്യജിച്ച് ഈ നാട്ടിലെ സാധാരണക്കാരോടൊപ്പം തോളിൽ കയ്യിട്ട് നടക്കുന്നത് ഞങ്ങൾക്ക് അഭിമാനമാണ്. ആ ജാഥയെയാണ് നിങ്ങൾ അധികേഷപിക്കുന്നത്, അതിനെയാണ് നിങ്ങൾ കണ്ടെയ്ൻ ജാഥയെന്നു പറഞ്ഞ് അധികേഷപിക്കുന്നത്. ഈ നയപ്രഖ്യാപനത്തിൽ പറയുന്നു മെഡിസെപ്പ് 30 ലക്ഷം ആളുകൾക്ക് നൽകിയെന്ന്. 12 ലക്ഷംപേർ ചേർന്നു. വാർഷിക വിഹിതമായി 6000 രൂപ അടയ്ക്കുന്നു. ഒരു വർഷം 720 കോടി രൂപ ലഭിക്കുന്നു. ഇൻഷുറൻസ് കമ്പനിക്ക് 576 കോടി രൂപ നൽകുന്നു. സാധാരണയായി ഓരോ വർഷവും റീ-ഇംബേഴ്സ്മെന്റ് കൊടുത്തിരുന്ന സമയത്ത്, 250 കോടി രൂപ കൊടുത്താൽ മുഴുവൻ റീ-ഇംബേഴ്സ്മെന്റും കൊടുക്കാൻ പറ്റുന്ന സാഹചര്യത്തിലാണ് 576 കോടി രൂപ കൊടുത്തിരിക്കുന്നത്. സർക്കാരിന് ജി.എസ്.ടി. വഴി 103.68 കോടി രൂപയും കോർപ്പസ് ഫണ്ട് വഴി 40.32 കോടി രൂപയും ലഭിക്കുന്നു. അങ്ങനെ 144 കോടി രൂപ സർക്കാരിന് ലഭിക്കുന്നു. ഓരോ വർഷവും 250 കോടി രൂപ

കൊടുത്താൽ റീ-ഇംബ്ലോമെന്റ് ചെയ്യാൻ കഴിയുമായിരുന്നത് ഈ മെഡിസെപ്പവഴി അതിന്റെ ഇരട്ടിപണം സ്വകാര്യകമ്പനിക്ക് കൊടുത്തു. കൂടുതലും കണ്ണാശുപത്രികളെയാണ് ഉൾപ്പെടുത്തിയിരിക്കുന്നത്. യാതൊരു പ്രയോജനവും ഇല്ലാത്ത, സ്വകാര്യ ഇൻഷുറൻസ് കമ്പനിക്ക് ലാഭമുണ്ടാക്കാൻ മാത്രമുള്ളൊരു ഏർപ്പാടായി ഇത് മാറിയിരിക്കുകയാണ്. 2022 ആകുമ്പോൾ ലൈഫ് പദ്ധതി മുഖേന എല്ലാപേർക്കും വീടു കൊടുക്കുമെന്ന് പറഞ്ഞു. 3,22,922 വീടുകൾ നൽകിയെന്നാണ് നിങ്ങൾ ഇപ്പോൾ അവകാശപ്പെടുന്നത്. ആദ്യം അഞ്ചുലക്ഷത്തിലധികം അപേക്ഷകൾ കിട്ടി. എല്ലാ നടപടികളും പൂർത്തിയായിട്ട് വീണ്ടും അഞ്ചുലക്ഷത്തിലധികം അപേക്ഷ വാങ്ങി. ലൈഫ് പദ്ധതി എന്നു പറഞ്ഞാൽ കേവലം വീടു കൊടുക്കുന്ന പദ്ധതി മാത്രമല്ല, തൊഴിൽ, വിദ്യാഭ്യാസം, ആരോഗ്യം ഇതെല്ലാം ചേർത്തിട്ടുള്ള പദ്ധതിയാണ്. ഇന്ന് ആ ലൈഫ് പദ്ധതിയുടെ പേരിൽ പഞ്ചായത്തുകൾ ചക്രശ്യാസം വലിക്കുകയാണ്. പഞ്ചായത്തുകളുടെ പദ്ധതി വിഹിതത്തിൽ നിന്നും 20 ശതമാനം വിനിയോഗിക്കേണ്ടിവരുന്നു. വീണ്ടും വീടുകൾ കൊടുക്കേണ്ടി വരുമ്പോൾ വീണ്ടും 20 ശതമാനം കൂടി വിനിയോഗിക്കേണ്ടിവരുന്ന സാഹചര്യമാണുള്ളത്. 2016-ൽ 25 ലക്ഷം

പേർക്ക് തൊഴിൽ നൽകുമെന്ന് മാനിഫെസ്റ്റോയിൽ നിങ്ങൾ പറഞ്ഞു. 2021-ൽ 40 ലക്ഷം പേർക്ക് തൊഴിൽ ലഭിക്കുമെന്ന് പറഞ്ഞു. എത്ര പേർക്ക് നിങ്ങൾ കൊടുത്തു? ഇവിടെ പിൻവാതിൽ നിയമനങ്ങളല്ലാതെ എന്താണ് ഇവിടെ നടക്കുന്നത്. ശ്രീ. കെ. ഇ. ഇസ്ലാമിന് പറഞ്ഞത് കുടിശ്ശിക കിടക്കുന്ന സമയത്താണ് ഇസ്രായേലിലേക്ക് പോകുന്നതെന്നാണ്. രണ്ട് കോടി രൂപ കൊടുത്ത് ഇസ്രായേലിൽ പോയി കൃഷി പഠിക്കാൻ തീരുമാനിച്ചിരിക്കുന്നു. ഞാൻ പറയുന്നത്, കൃഷി പഠിക്കാൻ നിങ്ങൾ ഇസ്രായേലിലൊന്നും പോകേണ്ട എന്റെ പുഞ്ചക്കരി പാടശേഖരത്ത് വന്നാൽ മതി. കൃഷി മന്ത്രിയെ ഞങ്ങൾ അങ്ങോട്ടേക്ക് ക്ഷണിക്കുകയാണ്. കേരളാ ഫീഡ്സിന്റെ കാലിത്തീറ്റയെക്കാൾ വില കുറവിലാണ് സ്വകാര്യ കമ്പനികൾ കാലിത്തീറ്റ കൊടുക്കുന്നത്. സർക്കാർ ഉടമസ്ഥതയിലുള്ള കമ്പനികൾ ഉൽപ്പാദിപ്പിക്കുന്ന കാലിത്തീറ്റയുടെ വില കുറയ്ക്കാൻ സർക്കാർ തയ്യാറാകണം. മത്സ്യത്തൊഴിലാളികളുടെ പുനർഗേഹം പദ്ധതിയെക്കുറിച്ച് പറഞ്ഞു. 18000 വീടുകൾ മാറ്റിപാർപ്പിക്കാനാണ് തീരുമാനിച്ചിരുന്നത്. ഈ നയപ്രഖ്യാപനത്തിൽ പറഞ്ഞിരിക്കുന്നത് ആകെ 1473 വ്യക്തിഗത പാർപ്പിടങ്ങൾ മാത്രമാണ് ആനുകൂല്യമായി കൊടുക്കാൻ

കഴിഞ്ഞിട്ടുള്ളതെന്നാണ്. ഇതിനുവേണ്ടി പത്ത് ലക്ഷം രൂപ മാത്രമാണ് നൽകുന്നത്. ആ തുക ഇരട്ടിയായി വർദ്ധിപ്പിച്ചാൽ മാത്രമേ ഈ പദ്ധതി ഉദ്ദേശിച്ചതുപോലെ മുന്നോട്ട് പോകാൻ കഴിയുകയുള്ളൂ. തീരദേശ പട്ടയം 6 വർഷക്കാലമായി കൊടുക്കുന്നില്ല. പട്ടയം കൊടുക്കാത്ത എം.എൽ.എ.ക്കെതിരെ പ്രതിഷേധിക്കുകയെന്ന് പറഞ്ഞ് കഴിഞ്ഞ ദിവസം എന്റെ നിയോജകമണ്ഡലത്തിൽ സി.പി.ഐ (എം) കാർ സമരം നടത്തി. പട്ടയം എം.എൽ.എ.മാരാണ് കൊടുക്കുന്നതെന്ന് ഏതെങ്കിലും എം.എൽ.എ. മാർക്ക് പറയാൻ കഴിയുമോ? സർക്കാർ കൊടുക്കേണ്ട പട്ടയം കൊടുക്കാതിരുന്നിട്ട് അതിന്റെ പാപഭാരം എം.എൽ.എ.യുടെ തലയിൽ കെട്ടിവയ്ക്കുന്ന ആളുകളോടൊന്നുപദേശിച്ചു കൊടുക്കണം ശ്രീ. പിണറായി വിജയന്റെ കുറ്റംകൊണ്ടാണ് ഇത് സംഭവിച്ചതെന്ന്. പാഠ്യപദ്ധതി പരിഷ്കരണം നടത്താൻ പോകുന്നു. അത് മുഴുവൻ ചുവപ്പുവൽക്കരിക്കാൻ പോകുന്നുവെന്നാണ് മനസ്സിലാക്കാൻ കഴിയുന്നത്. കരിക്കലം കമ്മിറ്റികളിലെല്ലാം ഇടതു സഹയാത്രികരെ കുത്തി നിറച്ചിരിക്കുന്നു. ഡൽഹിയിലാണെങ്കിൽ കാവിവത്കരണം, ഇവിടെയാണെങ്കിൽ ചുവപ്പുവത്കരണം. വന്നുവന്ന് കേരളത്തിൽ ശ്രീമതി ആര്യാ രാജേന്ദ്രൻ,

ശ്രീ. ആനാവൂർ നാഗപ്പനയച്ച കത്തുകൾ എന്നൊരു പാഠഭാഗം കൂടി പാഠപുസ്തകത്തിൽ കയറുമോയെന്ന പേടിയിലാണ് ഞങ്ങളിരിക്കുന്നത്. NAAC-ന്റെ റാങ്കിംഗിൽ ഒന്നാംസ്ഥാനമെല്ലാം കിട്ടിയെന്നു പറയുന്നു. ഒന്നാംസ്ഥാനം വൈലോപ്പള്ളിക്ക് കൊടുത്ത വാഴക്കലയിലൂടെയാണോ കിട്ടിയത്? ഇങ്ങനെയൊരു പ്രബന്ധം വായിച്ചുനോക്കിയിട്ടാണോ കിട്ടിയതെന്ന് എനിക്ക് അറിയില്ല. ഒരു കാര്യം പറയാനുള്ളത് എല്ലാ സി.എച്ച്.സി. കളിലും ഡയാലിസിസ് സെന്ററുകൾ ആരംഭിക്കണമെന്ന് ഞാൻ സർക്കാരിനോട് ആവശ്യപ്പെടുകയാണ്. ഒരു നിയോജകമണ്ഡലത്തിൽ ഒരു ഡയാലിസിസ് സെന്ററെങ്കിലും സർക്കാർ ആരംഭിക്കണം. പൊതുഗതാഗതത്തെക്കുറിച്ച് പറയുമ്പോൾ കെ.എസ്.ആർ.ടി.സി.യെക്കുറിച്ച് ഒരു വാക്കുപോലും ഈ നയപ്രഖ്യാപനത്തിൽ എവിടെയും കാണാനില്ല. അഞ്ചാം തീയതി കൊടുക്കുമെന്ന് പറഞ്ഞിട്ട് ഒരു മാസംപോലും കൃത്യമായി ശമ്പളം കൊടുക്കാൻ കഴിഞ്ഞിട്ടില്ല. ബഹുമാനപ്പെട്ട മുഖ്യമന്ത്രിയുടെ വാക്ക് പാലിക്കാൻ കഴിയുന്നില്ല. പുതിയ ബസ്സുകൾ കെ.എസ്.ആർ.ടി.സി.ക്ക് വാങ്ങുന്നില്ല. സ്വകാര്യവൽക്കരണത്തിലേക്ക് നീങ്ങിക്കൊണ്ടിരിക്കുന്നു.

ഇവിടെ zero tolerance to corruption എന്നെഴുതിവെച്ചിരിക്കുന്നു. 'ഒരു കടമുറി ഒഴിപ്പിക്കുവാൻ 12 ലക്ഷം രൂപ സി.പി.ഐ (എം) ന്റെ നേതാക്കൾ വാങ്ങിയിരിക്കുകയാണ്', എന്ന് ഇന്നത്തെ മലയാള മനോരമ പത്രത്തിൽ വന്ന വാർത്തയാണ്. മൊത്തം നെഗോഷ്യേഷൻസല്ലേ? ലക്ഷങ്ങളും കോടികളുമുണ്ടാക്കുന്ന പാർട്ടിയുടെ നേതാക്കളാണ് ഇവരെല്ലാപേരും, സി.പി.ഐ (എം) ന്റെ നേതാക്കൾ, എന്താണ് ഇവർക്ക് ഇതിനെക്കുറിച്ച് പറയാനുള്ളത്? അതുകൊണ്ട് ഒരു തരത്തിലും അംഗീകരിക്കാൻ കഴിയാത്ത ഈ നയപ്രഖ്യാപനത്തെ ഞാൻ എതിർക്കുകയാണ്.

ശ്രീ. പി. വി. ശ്രീനിജൻ: സർ, ശ്രീ. എ. സി. മൊയ്തീൻ അവതരിപ്പിച്ച നന്ദിപ്രമേയത്തെ ഞാൻ അനുകൂലിക്കുകയാണ്. ഈ ഫ്ലോറിൽ വെച്ച് കേന്ദ്ര സർക്കാരിനെ നിശിതമായി വിമർശിച്ച ശ്രീ. എം. വിൻസെന്റിനെ ഈ അവസരത്തിൽ ഞാൻ പ്രത്യേകം അഭിനന്ദിക്കുകയാണ്. കാരണം, പതിനഞ്ചാം കേരള നിയമസഭ തുടങ്ങിയതിനുശേഷം ഇന്നുവരെ ഏകദേശം 51 പ്രമേയങ്ങളാണ് അടിയന്തരപ്രമേയങ്ങളായി യു.ഡി.എഫ്. കൊണ്ടുവന്നിട്ടുള്ളത്. അതിൽ മൂന്നെണ്ണമാണ് പ്രത്യക്ഷത്തിലും പരോക്ഷത്തിലും കേന്ദ്ര സർക്കാരിനെ വിമർശിച്ചിട്ടുള്ളത്. അതിൽ തന്നെ

മുന്നണിയിലും പെട്രോളിയം വില വർദ്ധനവിനെക്കുറിച്ചാണ് ചർച്ച ചെയ്തിരിക്കുന്നത്. ബാക്കി അവതരിപ്പിച്ച 48 പ്രമേയങ്ങളും കേരള സർക്കാരിനെ വിമർശിക്കാൻ വേണ്ടിയാണ് ഉപയോഗിച്ചിരിക്കുന്നത്. ശ്രീ. വിൻസെന്റ്, നിങ്ങളുടെ യു.ഡി.എഫിന്റെ നിലപാട് അതല്ലേ; യു.ഡി.എഫി.ന്റെയും കോൺഗ്രസിന്റേയും നിലപാട് കേന്ദ്ര സർക്കാരിനെ അനുകൂലിച്ചുകൊണ്ടുള്ളതാണ്. അതുകൊണ്ടാണ് കേന്ദ്ര സർക്കാരിനെ ഈ നിയമസഭയുടെ ഫ്ലോറിൽ വിമർശിക്കാൻ, നിങ്ങൾക്ക് ഇതുവരെ ഈ ഒന്നുമുക്കാൽ വർഷത്തിനിടയ്ക്ക് എട്ടാം സമ്മേളനം കൂടുമ്പോൾപോലും ഒരു അടിയന്തരപ്രമേയം കൊണ്ടുവരാൻ കഴിയാതിരുന്നത്. ജനങ്ങളെ ബാധിക്കുന്ന അടിയന്തര വിഷയങ്ങളിൽ നിങ്ങൾക്ക് പ്രമേയം കൊണ്ടുവരാം. ഇതുവരെ നിങ്ങൾ അതിന് തയ്യാറായിട്ടില്ല. അതിനപകരം, എന്തിനുമേതിനും കേരള സർക്കാരിനെ വിമർശിക്കാൻ, നിങ്ങൾ എടുത്തു നോക്കിക്കൊള്ളൂ, ഒരേവിഷയം തന്നെ അടിയന്തരപ്രമേയമായി നിങ്ങൾ കൊണ്ടുവരുന്നുണ്ട്. നിങ്ങളുടെ പ്രവർത്തിയെന്താണ്? കേരള സർക്കാരിനെ എങ്ങനെയെങ്കിലും വിമർശിക്കുക, അതിനപ്പുറം നിങ്ങൾക്ക് ഈ പറയുന്നതിൽ എന്തെങ്കിലും ആത്മാർത്ഥതയുണ്ടോ? കേന്ദ്ര സർക്കാരിന്റെ

നയങ്ങൾക്കെതിരെ നിങ്ങൾക്കൊരു തുറന്ന സമീപനമുണ്ടോ? നിങ്ങൾക്കങ്ങനെ സമീപനമുണ്ടെങ്കിൽ ഞങ്ങളും നിങ്ങളുടെ കൂടെയുണ്ട്. അതുകൊണ്ടാണ് ഞാൻ ഈ പ്ലോറിൽ ശ്രീ. എം. വിൻസെന്റിനെ അഭിനന്ദിക്കാൻ തയ്യാറായത്. തീർച്ചയായും ഇനിയും അത്തരം സമീപനങ്ങൾ നിങ്ങളുടെ ഭാഗത്തുനിന്നും ഉണ്ടാകണം. പതിനഞ്ചാം കേരള നിയമസഭയുടെ സമ്മേളനത്തിന് മുന്നോടിയായി ബഹുമാനപ്പെട്ട കേരള ഗവർണ്ണർ ശ്രീ. ആരിഫ് മുഹമ്മദ് ഖാൻ രണ്ടാം പിണറായി സർക്കാരിന്റെ പുതു സാമ്പത്തിക വർഷത്തെ നയം പ്രഖ്യാപിക്കുകയുണ്ടായി. ആധുനിക കേരളത്തിന്റെ മുഖം എങ്ങനെയായിരിക്കണമെന്ന് വിളിച്ചോതുന്ന ദീർഘവീക്ഷണത്തോടുകൂടിയ ഒരു നയരേഖയാണ് സർക്കാരിനുവേണ്ടി അദ്ദേഹം അവതരിപ്പിച്ചിട്ടുള്ളത്. സമൂഹത്തിന്റെ വിവിധമേഖലകളുടെ സമഗ്ര വികസനം ലക്ഷ്യമാക്കിക്കൊണ്ട്, സർക്കാർ മുന്നോട്ട് വയ്ക്കുന്ന വികസന പ്രവർത്തനങ്ങളുടെ പട്ടികയിൽ തൊഴിൽ, സാങ്കേതിക പുരോഗതി, ഉൽപ്പാദന മേഖലയിലുള്ള ഇടപെടലുകൾ, ശാസ്ത്ര പുരോഗതി, സാമൂഹ്യസുരക്ഷ, അതിദാരിദ്ര്യം ഇല്ലായ്മചെയ്യൽ, എല്ലാപേർക്കും ഭ്രമിയും വീടും, സർക്കാർ സേവനങ്ങൾ ജനങ്ങളിലേക്ക് എത്തിക്കുന്ന വാതിൽപ്പടി

സേവനങ്ങൾ, പുതിയ തൊഴിൽ അവസരം സൃഷ്ടിക്കുന്നതിനുള്ള പദ്ധതികൾ, തൊഴിലുറപ്പും ക്ഷേമനിധിയും ഏർപ്പെടുത്തുന്നതുവഴി ഏകദേശം 26 ലക്ഷം തൊഴിലാളികളുടെ സാമൂഹ്യസുരക്ഷയാണ് എൽ.ഡി.എഫ്. സർക്കാർ ഉറപ്പു വരുത്തിയിരിക്കുന്നത്. സംസ്ഥാനത്ത് പുതിയ നിക്ഷേപങ്ങൾ തുറക്കുന്നതിനാവശ്യമായ അന്തരീക്ഷം സൃഷ്ടിക്കുന്നതിനുള്ള നടപടികൾ എടുത്തുവരികയാണ്. ഈ സംരംഭക വർഷം ഏകദേശം 1,20,000 പുതിയ സംരംഭങ്ങളാണ് നമുക്ക് ആരംഭിക്കാൻ കഴിഞ്ഞിരിക്കുന്നത്. ഏകദേശം രണ്ടു ലക്ഷം ആളുകൾക്ക് തൊഴിൽകൊടുക്കുവാൻ നമുക്ക് കഴിഞ്ഞിട്ടുണ്ട്, അങ്ങനെ നിരവധിയായ പദ്ധതികളുണ്ട്. കുടുംബശ്രീ മിഷന്റെ പ്രവർത്തനങ്ങൾ കാര്യക്ഷമമാക്കുന്നതിനുള്ള നൂതന ആശയങ്ങൾ, ഉൽപ്പാദന വർദ്ധനവിലൂടെയും മൂല്യവർദ്ധനവിലൂടെയും കർഷകരുടെ ഉന്നമനം ലക്ഷ്യമാക്കിക്കൊണ്ടുള്ള വിവിധ പദ്ധതികൾ ആരംഭിച്ചു. മത്സ്യബന്ധനമേഖലയിലെ വൈവിധ്യവൽക്കരണത്തിലൂടെ മത്സ്യത്തൊഴിലാളികളുടെ സാമൂഹ്യസുരക്ഷ ഉറപ്പാക്കുന്നതിനുള്ള വിവിധ പദ്ധതികൾ കൂടാതെ പൊതു വിദ്യാഭ്യാസ സംരക്ഷണ യജ്ഞം, വിദ്യാകിരണം പദ്ധതിയിലൂടെ പൊതു വിദ്യാഭ്യാസ മേഖലയിലുള്ള

സർക്കാരിന്റെ മികച്ച ഇടപെടലുകൾ കാണാൻ കഴിയും. ആർദ്രം മിഷൻ-2 ന്റെ ആഭിമുഖ്യത്തിൽ കേരളത്തിലെ ആരോഗ്യരംഗത്ത് ലോകത്തിലെതന്നെ മികച്ച ആരോഗ്യപ്രദേശമാക്കുകയെന്ന ലക്ഷ്യത്തോടുകൂടിയുള്ള മികവാർന്ന പ്രവർത്തനങ്ങൾ നടത്തുകയാണ്. നമ്മുടെ സംസ്ഥാനത്ത് ഒരാൾപോലും ഭക്ഷണമില്ലാത്ത അവസ്ഥയുണ്ടാകരുതെന്ന ലക്ഷ്യത്തോടുകൂടി നടപ്പിലാക്കുന്ന സൗജന്യകിറ്റുകൾ, ജനകീയ ഹോട്ടലുകൾ, പട്ടകജാതി/പട്ടികവർഗ്ഗ വിഭാഗങ്ങൾക്കായി നടപ്പിലാക്കുന്ന വിവിധ പദ്ധതികളിലൂടെ ഈ വിഭാഗങ്ങളുടെ സാമൂഹ്യ-സാമ്പത്തിക ശാക്തീകരണം ഉറപ്പുവരുത്തി. പുതുതലമുറ കോഴ്സുകൾക്കും ഉന്നതവിദ്യാഭ്യാസ കോഴ്സുകളായ ചാർട്ടേഡ് അക്കൗണ്ടന്റസി, കമ്പനി സെക്രട്ടറി കോഴ്സുകൾക്കും സ്റ്റോളർഷിപ്പ് ഏർപ്പെടുത്തുന്നതുവഴി പ്രസ്തുത വിഭാഗത്തിൽപ്പെടുന്ന നിരവധി ആളുകൾക്കാണ് ഗുണം ലഭിക്കുന്നത്. അധികാര വികേന്ദ്രീകരണ പ്രക്രിയ നടപ്പിലാക്കുകയും അതുവഴി തദ്ദേശസ്വയംഭരണ സ്ഥാപനങ്ങളിലൂടെ അതത് പ്രദേശങ്ങളുടെ ആവശ്യങ്ങൾക്കനുസൃതമായ പദ്ധതികൾ തയ്യാറാക്കുകയും ചെയ്യുകൊണ്ട് ഓരോ പ്രദേശത്തിന്റെയും വികസനമെന്ന കാഴ്ചപ്പാടാണ് എൽ.ഡി.എഫ്. ലക്ഷ്യമിടുന്നത്. ഒരു നാടിന്റെ ലക്ഷ്യം

പൂർത്തീകരിക്കുന്നതിന് അടിസ്ഥാന മേഖലയിലെ വികസനം വളരെ വലുതാണ്. പൊതുമരാമത്ത് വകുപ്പ് മുന്നോട്ടുവയ്ക്കുന്ന പദ്ധതികൾവഴി സംസ്ഥാനത്തെ നഗര-ഗ്രാമീണ മേഖലകൾ തമ്മിലുള്ള റോഡ് കണക്ടിവിറ്റിയെന്ന ആശയം സമഗ്ര മേഖലകളുടെയും വികസനം ലക്ഷ്യമാക്കിയിട്ടുള്ളതാണ്. സംസ്ഥാനത്തെ ഉൾനാടൻ ജലഗതാഗതത്തെ സുഗമമാക്കുന്നതിനുള്ള നിരവധി പദ്ധതികൾ, കുടിവെള്ളപ്രശ്നങ്ങൾക്ക് ശാശ്വത പരിഹാരം ലക്ഷ്യമിടുന്ന ജൽജീവൻ പദ്ധതി, പ്രകൃതി വിഭവങ്ങളെ സംരക്ഷിക്കുന്നതിനും മനുഷ്യനും മൃഗങ്ങളും തമ്മിലുള്ള സംഘർഷങ്ങൾ പരിഹരിക്കുന്നതിനുംമറ്റും വനം വകുപ്പ് നടപ്പിലാക്കുന്ന വിവിധ പദ്ധതികൾ, സംസ്ഥാനത്തെ സമഗ്രവികസനം ലക്ഷ്യമാക്കി പ്രവർത്തിക്കുന്ന നികുതി വകുപ്പിന്റെ വിവിധ പദ്ധതികൾ, നികുതി വെട്ടിപ്പ് തടയുന്നതോടൊപ്പംതന്നെ നികുതിദായകർക്ക് ആവശ്യമായ സേവനങ്ങൾ നൽകുന്നതിനുള്ള നടപടികൾ, ഭൂരഹിതരായ ആളുകൾക്ക് പട്ടയം നൽകുന്ന പദ്ധതി തുടങ്ങിയവയെല്ലാം ഈ ഗവൺമെന്റിന്റെ ലക്ഷ്യങ്ങളാണ്. പട്ടയത്തിന്റെ വിഷയം സംബന്ധിച്ച് ശ്രീ. എം. വിൻസെന്റ് നേരത്തെ സൂചിപ്പിച്ചിരുന്നു. എത്രയോ വർഷങ്ങളായി പട്ടയം കിട്ടാത്ത ആളുകൾ നമ്മുടെ നാട്ടിലുണ്ടെന്ന്

എല്ലാവർക്കുമറിയാം. അഞ്ചുസെന്റ് ഭൂമിക്കുവേണ്ടി കാത്തിരിക്കുന്നവർക്ക് ഈ ഭൂമി അവരുടേതാണെന്നുകൂടി ഉറപ്പുവരുത്താനുള്ള നടപടികളുമായി സർക്കാർ മുന്നോട്ടുപോകുകയാണ്. എന്റെ മണ്ഡലത്തിൽ 53 പട്ടയങ്ങൾ കൊടുക്കാൻ സാധിച്ചിട്ടുണ്ട്. പുതുതായി നാൽപ്പതിനായിരം പട്ടയങ്ങൾ നൽകുമെന്ന് ഗവൺമെന്റ് പ്രഖ്യാപിച്ചിരിക്കുകയാണ്. സ്വന്തമായി ഭൂമിയില്ലാതെ നാൽപ്പതോ അമ്പതോ വർഷമായി ജീവിക്കുന്ന നമ്മുടെ നാട്ടിലെ ആളുകൾക്ക് അതൊരു വലിയ ആശ്വാസമാണ്. ഏകദേശം 54534 പേർക്ക് പുതുതായി പട്ടയം നൽകാൻ സാധിച്ചിട്ടുണ്ട്.

രാജ്യത്തെ മികച്ച പോലീസ് സേനയായ കേരള പോലീസിന്റെ മികവ് നിലനിർത്തുന്നതിനാവശ്യമായ വിവിധ പദ്ധതികൾ നടപ്പിലാക്കിവരുന്നു. Student Police Cadet പദ്ധതിയിലൂടെ വിദ്യാർത്ഥികൾക്ക് മികച്ച സേവന സന്നദ്ധത ഉറപ്പുവരുത്തുന്നു. കേരളത്തിലെ കായിക സംസ്കാരത്തിന് പുതിയ മാനം നൽകുന്നതിനായി കായിക വകുപ്പുവഴി വിവിധ പദ്ധതികൾ നടപ്പിലാക്കുന്നു. കേരളത്തിലെ യുവജനങ്ങളുടെയും വിദ്യാർത്ഥികളുടെയും കായികക്ഷമത വർദ്ധിപ്പിച്ച് രാജ്യത്തിന്റെ അഭിമാനതാരങ്ങളായി അവരെ വളർത്തിയെടുക്കുന്നതിന് നടപ്പിലാക്കുന്ന പദ്ധതികൾ ഫലം

കണ്ടുകഴിഞ്ഞാൽ തീർച്ചയായും അടുത്ത ഒളിമ്പിക്സിൽ കേരളത്തിന് ഒരു മെഡൽ ഉണ്ടാകുമെന്ന കാര്യത്തിൽ യാതൊരു സംശയവുമില്ല. ഈ സാമ്പത്തിക വർഷത്തിൽ സർക്കാർ മുന്നോട്ടുവയ്ക്കുന്ന ഇത്രയും ആശയങ്ങൾ നടപ്പിലാക്കിക്കഴിഞ്ഞാൽ തീർച്ചയായും ഒരു പുതിയ കേരളം സൃഷ്ടിക്കാൻ കഴിയുമെന്ന കാര്യത്തിൽ തർക്കമില്ല എന്നുപറഞ്ഞുകൊണ്ട് ഇവിടെ അവതരിപ്പിക്കപ്പെട്ട നന്ദിപ്രമേയത്തെ ഞാൻ അനുകൂലിക്കുന്നു.

ശ്രീ. ടി. ഐ. മധുസൂദനൻ: സർ, ബഹുമാനപ്പെട്ട ഗവർണ്ണറുടെ നയപ്രഖ്യാപനത്തെ പിന്തുണച്ചുകൊണ്ട് ശ്രീ. എ. സി. മൊയ്തീൻ അവതരിപ്പിച്ച നന്ദിപ്രമേയത്തെ ഞാൻ അനുകൂലിക്കുന്നു. പുതിയ കാലത്തിന്റെ വെല്ലുവിളികളും പ്രതീക്ഷകളും ഭാവി കരുപ്പിടിപ്പിക്കുന്നതിനുള്ള നിർദ്ദേശങ്ങളും ഉൾക്കൊള്ളുന്നതാണ് ഈ നയപ്രഖ്യാപനം. ഒരു ആധുനിക വികസന കേരളത്തിന്റെ നിർമ്മിതി വിഭാവനം ചെയ്തുകൊണ്ട് കേരളത്തെ നവകേരളമാക്കി മാറ്റുന്നതിനുള്ള കാഴ്ചപ്പാടാണ് ഗവർണ്ണറുടെ നയപ്രഖ്യാപനത്തിലുള്ളത്. നയപ്രഖ്യാപനരേഖ സഭയിൽ അവതരിപ്പിക്കപ്പെടുന്നതിനുമുമ്പുതന്നെ പലതരത്തിലുള്ള കഥകൾ മാധ്യമങ്ങളിലൂടെയും ഇടതുപക്ഷ ജനാധിപത്യ മുന്നണി ഗവൺമെന്റിനെ

എതിർക്കുന്നവരിൽനിന്നും ഉയർന്നുവന്നിട്ടുണ്ട്. 'എന്റെ ഗവൺമെന്റ്' എന്ന് ഗവർണ്ണർ എത്രതവണ പറഞ്ഞുവെന്നതിലാണ് ഒരു ഗവേഷണം നടന്നത്. കേന്ദ്രവിരുദ്ധമായ എന്തെങ്കിലും കാര്യങ്ങൾ അതിൽ പറഞ്ഞിട്ടുണ്ടോ എന്നനിലയിലുള്ള അന്വേഷണങ്ങളും സഭയിൽ ഇപ്പോൾ ചർച്ചചെയ്യുമ്പോഴും കേൾക്കുന്നുണ്ട്. ഇടതുപക്ഷ ജനാധിപത്യ മുന്നണി ഗവൺമെന്റ് കാലങ്ങളായി പറഞ്ഞുകൊണ്ടിരിക്കുന്ന കാര്യങ്ങൾ കൃത്യമായി ഇതിൽ സൂചിപ്പിച്ചിട്ടുണ്ടെന്നുള്ളത് നയപ്രഖ്യാപനത്തിലെ ഓരോ ഭാഗത്തുകൂടിയും കടന്നുപോകുമ്പോൾ നമുക്ക് മനസിലാകും. ഏറ്റവും അവസാനം സൂചിപ്പിച്ചിട്ടുള്ള കിഫ്ബിയുടെ വിഷയം സംബന്ധിച്ച് 102-ാമത്തെ ഖണ്ഡികയിൽ പറയുന്നുണ്ട്. "കിഫ്ബി എടുത്ത വായ്പകൾ കേരളത്തിന്റെ മൊത്തത്തിലുള്ള കടമെടുപ്പിന്റെ പരിധിയിൽ ഉൾപ്പെടുത്തുവാനുള്ള കേന്ദ്രസർക്കാരിന്റെ പുതുക്കിയ തീരുമാനത്തിലൂടെ സംസ്ഥാനത്തിന്റെ കടമെടുപ്പുശേഷിയെ ഗണ്യമായി പരിമിതപ്പെടുത്തിയിട്ടുള്ളതാണ്. ഇത് സർക്കാരിന്റെ വികസന മുൻഗണനകൾ വർദ്ധിപ്പിക്കുന്നതിനുള്ള ഫിസ്കൽ സ്പേസ് (Fiscal Space) കുറയ്ക്കുമെന്നും സംസ്ഥാനത്തിന്റെ വിഭവങ്ങൾ പരിമിതപ്പെടുത്തുമെന്നും ഈ സഭയുടെ ശ്രദ്ധയിൽപ്പെടുത്തുവാൻ ഞാൻ

ആഗ്രഹിക്കുന്നു. എന്റെ സർക്കാർ ഇതുസംബന്ധിച്ച് കേന്ദ്രസർക്കാരിന് ഒരു മെമ്മോറാണ്ടം സമർപ്പിച്ചിട്ടുണ്ട്. ഈ അവസരത്തിൽ രാജ്യത്തെ ഫിസ്കൽ ഫെഡറലിസം എന്ന വിഷയത്തിൽ കേന്ദ്രസർക്കാർ വളരെ അനുകൂലമായി ഇടപെടേണ്ടതുണ്ടെന്ന് ഞാൻ പ്രതീക്ഷിക്കുന്നു." -ഇത് ഗവർണ്ണറുടെ പ്രസംഗത്തിലുള്ളതാണ്. ബഹുമാനപ്പെട്ട ഗവർണ്ണർ ഒരു സമരത്തിന് ആഹ്വാനം ചെയ്തിട്ടില്ലെന്ന വിമർശനം വേണമെങ്കിൽ ന്യായമെന്നുകരുതി അംഗീകരിക്കാം. കേന്ദ്രഗവൺമെന്റ് സ്വീകരിക്കുന്ന ശരിയല്ലാത്ത നിലപാടുകൾ കേരളത്തെ ബാധിക്കുന്നുവെന്ന കാര്യം വളരെ കൃത്യമായി സൂചിപ്പിച്ചിട്ടുണ്ടെന്നത് ഈ നയപ്രഖ്യാപനത്തിന്റെ ഓരോ ഭാഗത്തും കാണാൻ സാധിക്കുമെന്നതിന് തെളിവായി ഇപ്പോൾ വായിച്ചു വന്നിട്ടുള്ള വാർത്തകൾ മതിയാകും. ഇന്ത്യയുടെ ഭരണഘടന പ്രകാരം വിഭവസമാഹരണ മാർഗ്ഗങ്ങൾ കേന്ദ്രീകരിച്ചിരിക്കുന്നത് യൂണിയൻ സർക്കാരിലാണ്. മൊത്തം റവന്യൂ വരുമാനത്തിന്റെ 60% സമാഹരിക്കുന്നത് കേന്ദ്രസർക്കാരാണെന്ന് നമുക്കറിയാം. അതേസമയം രാജ്യത്തിന്റെ വികസനച്ചെലവുകളുടെ 40% മാത്രമേ കേന്ദ്രത്തിന്റേ ബാധ്യതയാകുന്നുള്ളൂ; ബാക്കി അറുപത് ശതമാനവും വന്നുചേരുന്നത് സംസ്ഥാനങ്ങളുടെ

ചുമതലയിലാണ്. ജലസേചനം, റോഡുകൾ, വൈദ്യുതി, വിദ്യാഭ്യാസം, ആരോഗ്യം, ക്ഷേമപ്രവർത്തനങ്ങൾ എന്നിവയുൾപ്പെടുന്ന വികസനച്ചെലവുകളും ക്രമസമാധാനം, പൊതുഭരണം തുടങ്ങിയ ഭരണച്ചെലവുകളും സംസ്ഥാനങ്ങളാണ് നിർവ്വഹിക്കുന്നത്. ഇന്നുയർന്നുവരുന്ന എല്ലാ പ്രശ്നങ്ങളെയും ദൂരക്കാഴ്ചയോടെ അഭിമുഖീകരിച്ച് സമഗ്ര വികസന കാഴ്ചപ്പാട് ആവിഷ്കരിക്കുന്നതിനുള്ള സാമ്പത്തിക സ്രോതസ്സ് സംസ്ഥാനങ്ങൾക്ക് ഇല്ലെന്നുള്ളത് എല്ലാവരും അംഗീകരിക്കേണ്ട കാര്യമാണ്. കേന്ദ്രത്തിന്റെ വരുമാനത്തിൽ ഏതെങ്കിലും നിലയിൽ കുറവ് വരുന്നുണ്ടെങ്കിൽ സർചാർജ്ജ്, സെസ് തുടങ്ങിയവയെല്ലാം ചുമത്തി ജനങ്ങളെ പിഴിയാനുള്ള സംവിധാനമുണ്ടെന്നത് സാമ്പത്തികശാസ്ത്രം ശ്രദ്ധയോടെ വീക്ഷിക്കുന്നവർക്കെല്ലാം അറിയാൻ സാധിക്കുന്നതാണ്. സംസ്ഥാനത്തിന് നിലവിൽ ലഭിച്ചുവരുന്ന ധനസഹായങ്ങൾകൂടി വെട്ടിക്കുറയ്ക്കുന്ന സമീപനമാണ് കേന്ദ്രം സ്വീകരിക്കുന്നത്. നികുതിവിഹിതം വെട്ടിക്കുറച്ചതുകൊണ്ടും ജി.എസ്.ടി. നഷ്ടപരിഹാരം നിർത്തലാക്കിയതിനാലും റവന്യൂ ഡെഫിസിറ്റ് ഗ്രാന്റ് ഓരോ വർഷവും വെട്ടിക്കുറച്ചതുകൊണ്ടും കടമെടുപ്പ് പരിധി നിയന്ത്രിച്ചതിനാലും

കേരളത്തിന്റെ സാമ്പത്തിക വരുമാനത്തിൽ ഏകദേശം 23,000 കോടി രൂപയുടെ കുറവ് ഇപ്പോഴത്തെ അവസ്ഥയിൽ സംഭവിക്കുന്നുണ്ട്. കേരളത്തിന്റെ വികസനകാര്യങ്ങൾ അതിന്റെ സമഗ്രരൂപത്തിൽ മുന്നോട്ട് കൊണ്ടുപോകുന്നതിൽ വരുമാനത്തിലുണ്ടാകുന്ന കുറവ് വലിയതോതിൽ സ്വാധീനം ചെലുത്തുന്നുണ്ടെന്നതിന് പ്രത്യേക വിശദീകരണം ആവശ്യമില്ല. ഓരോ ഗവൺമെന്റുകളും സ്വീകരിച്ചിട്ടുള്ള നിലപാടുകളും സമീപനങ്ങളും നയങ്ങളും അടിസ്ഥാനപ്പെടുത്തിയാണ് നയപ്രഖ്യാപനത്തിൽ കാര്യങ്ങൾ വിശദീകരിക്കുന്നത്. 11 ലക്ഷം കോടിയിലധികം രൂപ വായ്പ എഴുതിത്തള്ളിക്കൊണ്ട് കോർപ്പറേറ്റുകൾക്ക് സഹായം നൽകുന്ന നിലപാടാണ് ബി.ജെ.പി. സ്വീകരിക്കുന്നതെന്നാണ് എല്ലാവരും പറയുന്നത്. കോൺഗ്രസും ഇതിൽനിന്നും വിഭിന്നമല്ലെന്ന് ചരിത്രംപഠിക്കുമ്പോൾ നമുക്ക് മനസ്സിലാകും. യു.പി.എ. ഗവൺമെന്റിൽ മൻമോഹൻ സിംഗ് അധികാരത്തിലിരുന്ന 2004-09, 2009-14 കാലയളവിൽ 2,20,000 കോടിയിൽ അധികം രൂപയുടെ കടം ബാങ്കുകൾ എഴുതിത്തള്ളിയിട്ടുണ്ട്. അതുപോലെതന്നെ ബി.ജെ.പി.യും പുതിയകാലത്ത് കടം എഴുതിത്തള്ളിയിട്ടുണ്ട്. ബി.ജെ.പി.യുടേത് കുറച്ചുകൂടി കാഠിന്യമുള്ള

സമീപനമാണെന്ന് പറയാമെങ്കിലും പൊതുവിൽ ഈ രണ്ട് പാർട്ടികളും സാമ്പത്തികരംഗത്ത് സമാനതയുള്ള നിലപാടുകളാണ് സ്വീകരിക്കുന്നതെന്ന് നമുക്ക് കാണാൻ സാധിക്കും. ഇപ്പോൾ ഏറ്റവും വലിയ നിലയിൽ ചർച്ച ചെയ്യപ്പെടുന്നൊരു കാര്യമാണ് ഗൗരവം അദാനിയുടെ വലിയ കുതിച്ചുപൊട്ടിപ്പോയിട്ടുള്ള കാര്യം. ഇത് ബി.ജെ.പി.യുടെ വലിയ സഹായത്തോടെയും പിന്തുണയോടുകൂടിയും ഉണ്ടായിട്ടുള്ള കാര്യമാണ്. അവരാണ് ഇത് കെട്ടിപ്പടുത്തുയർത്തുന്നതിന് നേതൃത്വവും സഹായവും കൊടുത്തത്. അതുപോലെതന്നെ എൽ.ഐ.സി, എസ്.ബി.ഐ.-യുമെല്ലാം നൽകിയിട്ടുള്ള സഹായത്തെക്കുറിച്ചുമൊക്കെ ചർച്ച ചെയ്തിട്ടുണ്ട്. ഇതിനുമുമ്പ് കോൺഗ്രസ് ഭരിക്കുമ്പോൾ അംബാനിയായിരുന്നു അവരുടെ ഏറ്റവും പ്രിയപ്പെട്ട ആളുകൾ. അംബാനിയും അദാനിമാരും ഭരിക്കുന്ന സംവിധാനത്തിൽ അതിന്റെ സംരക്ഷകരായി ബി.ജെ.പിയും കോൺഗ്രസ്സും മാറുന്നുവെന്നുള്ളതാണ് ഓരോ ഘട്ടത്തിലും നമുക്ക് കാണാൻ സാധിച്ചിട്ടുള്ളത്.

കേരളത്തിലെ സാമ്പത്തിക സ്ഥിതിയെ സംബന്ധിച്ച് വലിയ വിമർശനങ്ങൾ ഇവിടെ ഉയർന്നുവന്നിട്ടുണ്ട്. കടംകയറി മുടിയുകയാണ്

കേരളമെന്നും ആ കടത്തിന്റെ കണക്കും ഇവിടെ പലരും പ്രസിദ്ധീകരിക്കുന്നുണ്ട്; 2001-ൽ ഇരുപത്തിയയ്യായിരം കോടി രൂപയായിരുന്ന കടം 2022-ൽ മൂന്ന് ലക്ഷത്തി മൂപ്പത്തിയയ്യായിരം കോടിയിലധികമായും ഇപ്പോളത് പതിമൂന്നിരട്ടിയായി വർദ്ധിച്ചിരിക്കുന്നുവെന്നാണ് കണക്ക് സൂചിപ്പിക്കുന്നത്. എന്നാലിത് കേരളത്തിന്റെ വരുമാനത്തിലുണ്ടായിട്ടുള്ള വർദ്ധനവായിട്ടോ അല്ലെങ്കിൽ കുറവായിട്ടോ താരതമ്യംചെയ്തു പരിശോധിക്കുന്നതിന് സന്നദ്ധമാകുന്നുണ്ടോയെന്നത് എടുത്തുനോക്കേണ്ട വിഷയമാണ്. ജി.ഡി.പി.-യുടെയും റവന്യൂ വരുമാനത്തിന്റെയും കാര്യത്തിൽ കേരളം എവിടെയാണ് നിൽക്കുന്നത്? 2001-ൽ സംസ്ഥാന ആഭ്യന്തര വരുമാനം അറുപത്തിമൂവായിരം കോടി രൂപയായിരുന്നു. ഇപ്പോഴത് 9.9 ലക്ഷം കോടി രൂപയായി വർദ്ധിച്ചിട്ടുണ്ടെന്നുള്ളത് ഈ സാമ്പത്തിക രേഖകളിലൂടെ കടന്നുപോകുമ്പോൾ കാണാൻ സാധിക്കുന്നുണ്ട്. 2001-ൽ റവന്യൂവരുമാനം 9,973 കോടി രൂപയായിരുന്നത് 2023-ൽ ഒരലക്ഷത്തി മൂപ്പത്തിനാലായിരത്തി തൊണ്ണൂറ്റിപ്പൂഴ് കോടി രൂപയായി വർദ്ധിച്ചിട്ടുണ്ട്. ഇന്ത്യയിൽ ആജോഹരി വരുമാനത്തിൽ ഏറ്റവും മികച്ചനിലയിൽ നിൽക്കുന്ന

സംസ്ഥാനമായി ഇന്ന് കേരളം മാറിയിട്ടുണ്ട്. കേരളത്തിന്റെ ആളോഹരി വരുമാനം 2001-ൽ 19,463 രൂപയായിരുന്നു. 2021 മുതൽ 2023 വരെയുള്ള കണക്കെടുക്കുമ്പോൾ രണ്ടുലക്ഷത്തി ഇരുപത്തെണ്ണായിരത്തി മൂന്നുറ്റി അൻപത്തിമൂന്ന് രൂപ ആളോഹരി വരുമാനമുള്ള ഇന്ത്യയിലെ ഏറ്റവും ഉന്നതസ്ഥാനത്ത് നിൽക്കുന്ന സംസ്ഥാനമായി കേരളം മാറിയിട്ടുണ്ട്. പ്രതിശീർഷവരുമാനം 77 ശതമാനമായി മാറിയിട്ടുണ്ടെന്നാണ് കണക്ക്. ഇവിടെ ഏറ്റവും വലിയ വിമർശനം ഉയർന്നുവന്നിരുന്നു; ഗുലാത്തി ഇൻസ്റ്റിറ്റ്യൂട്ട് പ്രസിദ്ധീകരിച്ചിട്ടുള്ള രേഖയെ ചൂണ്ടിക്കാണിച്ചാണ് ബഹുമാന്യനായ വളരെ സീനിയറായ ഒരംഗം ഇവിടെ സൂചിപ്പിച്ചത്. അദ്ദേഹം ഇവിടെ പറഞ്ഞ കാര്യങ്ങൾ ഞങ്ങളെ പോലെയുള്ള പുതിയ തലമുറക്കാർ നിഷേധിക്കുന്നില്ല. ഗുലാത്തി ഇൻസ്റ്റിറ്റ്യൂട്ടിന്റെ രേഖകൾ പരിശോധിച്ചാൽ ഇങ്ങനെയൊരു നിലയിൽ കേരളമാകെ നികുതി പിരിവിൽ പുറകോട്ടേയ്ക്ക് പോയിരിക്കുന്നുവെന്ന് പറയുന്നഭാഗം എവിടെയും ചൂണ്ടിക്കാണിക്കാൻ സാധിക്കില്ല. റവന്യൂ വരുമാനത്തിൽ നാം പിരിക്കുന്നതും കേന്ദ്രം പിരിച്ചുകൊടുക്കുന്നതുമായുള്ള പണമുണ്ടെന്ന് നമുക്കറിയാം. ഒരുലക്ഷത്തിമുപ്പത്തിനാലായിരത്തി തൊണ്ണൂറ്റി ഏഴ് കോടി രൂപയാണ്

നമുക്ക് റവന്യൂ വരുമാനമായി വരുന്നത്. അതിൽ എൺപത്തയ്യായിരത്തി എണ്ണറ്റി അറുപത്തേഴ് കോടിരൂപ തനത് വരുമാനമായി വരുന്നതാണ്. സംസ്ഥാനങ്ങളുടെ തനത് വരുമാനത്തിൽ ഇന്ത്യയുടെ ശരാശരി 55 ശതമാനവും കേരളത്തിന്റെത് 64 ശതമാനവുമാണ്. ദേശീയ ശരാശരിയെക്കാൾ 9 ശതമാനം കൂടുതലാണ് നമ്മുടെ നികുതി വരുമാനത്തിലെ വർദ്ധനവെന്ന് കാണാൻ സാധിക്കും. ഈ നിലയിൽ മുന്നോട്ടുപോകുമ്പോൾ കേരളം ആർജ്ജിച്ചിട്ടുള്ള നേട്ടങ്ങൾകൂടി ഇതിനോട് സമാനമായി ചേർത്ത് പറയേണ്ടതുണ്ട്. കുറെയേറെ കാര്യങ്ങൾ ഇവിടെ പറഞ്ഞിട്ടുണ്ട്. വിവിധ രംഗങ്ങളിൽ മികച്ച പ്രകടനത്തിന് കരസ്ഥമാക്കിയ അനേകം പുരസ്കാരങ്ങൾ കേരളത്തിന്റെ വളർച്ചയെ പ്രത്യേകം എടുത്തുകാണിക്കുന്നതാണെന്നത് പറയാതെ പോകാൻ സാധിക്കുകയില്ല. ഏറ്റവും കൂടുതൽ സൗജന്യ ചികിത്സ നൽകിയതിന് കേന്ദ്ര സർക്കാരിന്റെ "ആരോഗ്യ മന്തൻ" പുരസ്കാരം, ഇന്ത്യാടൂഡെ, ന്യൂസ് മാഗസിൻ ഇന്ത്യ എന്നിവയുടെ "മോസ്റ്റ് ഹാപ്പി സ്റ്റേറ്റ്" പുരസ്കാരം, വയോജന പരിപാലനത്തിൽ കേന്ദ്രസർക്കാരിന്റെ "വയോശ്രേഷ്ഠ സമ്മാൻ" പുരസ്കാരം, കുട്ടികളുടെ പൂരകപോഷകാഹാര അമൃതം ന്യൂട്രിമിക്സ് ലഭ്യമാക്കുന്നതിൽ

കുടുംബശ്രീക്ക് "ഗ്ലൺമാർക്ക് ന്യൂട്രീഷ്യൻ" പുരസ്കാരം തുടങ്ങിയ കേരളത്തിന്റെ വികസന രംഗത്തുണ്ടായിട്ടുള്ള നേട്ടങ്ങളെക്കുറിച്ച് കാണുന്നതിന് സാധിക്കും. 55 ശതമാനത്തോളം പട്ടിണിക്കാരുടെ നാടായി ഇന്ത്യയുടെ വിവിധ സംസ്ഥാനങ്ങളെ അടയാളപ്പെടുത്തുമ്പോൾ അതിദരിദ്രരുടെ അളവിന്റെ കാര്യത്തിൽ കേരളം 0.7 ശതമാനം മാത്രമാണെന്നുള്ളത് നമ്മുടെ മുന്നിലുള്ള കണക്കാണ്. വിശ്വപ്രസിദ്ധ പ്രസിദ്ധീകരണമായ ന്യൂയോർക്ക് ടൈംസ് കേരളത്തിന് നൽകിയിട്ടുള്ള വിശേഷണമായ "ലോകം കേരളത്തെ തേടുന്നു" എന്നുള്ളതാണ് കേരളത്തിനുള്ള ന്യൂയോർക്ക് ടൈംസിന്റെ ഏറ്റവും വലിയ പുരസ്കാരമെന്ന് പറയുന്നത്. ലോകം കേരളത്തെ തേടുന്നൊരു കാലത്ത് കേരളത്തിന്റെ ദോഷങ്ങൾമാത്രം പരതിനടക്കുന്ന ശീലത്തിൽനിന്ന് മാറി കേരളത്തിന്റെ വളർച്ചയ്ക്കും വികസനത്തിനും ഉതകുന്ന രീതിയിലുള്ള കാഴ്ചപ്പാടുകൾ മുന്നോട്ടുവെച്ചുകൊണ്ടും അതിന് ഒരുമയോടെ പ്രവർത്തിക്കുന്നതിനും എല്ലാപേരും മുന്നോട്ടുവരേണ്ടതാണ്. ഈ നയപ്രഖ്യാപനത്തിന്റെ സത്ത സ്വീകരിക്കണമെന്ന് സൂചിപ്പിച്ചുകൊണ്ട് നിർത്തുന്നു.

ശ്രീ. ഒ. ആർ. കേളു: സർ, ഞാൻ ഈ നന്ദിപ്രമേയത്തെ

അനുകൂലിക്കുകയാണ്. കേരളത്തിലെ ഇടതുപക്ഷ സർക്കാർ 7 വർഷം
 പിന്നിടുമ്പോൾ മനസ്സിലാകുന്നത്, കേരളത്തിലെ മൂന്നരകോടിയിലധികംവരുന്ന
 ജനങ്ങളുടെ എല്ലാത്തരത്തിലുമുള്ള ക്ഷേമപ്രവർത്തനങ്ങളും
 ഉറപ്പുവരുത്തിക്കൊണ്ടാണ് ഈ സർക്കാർ തുടർഭരണം
 നടത്തിക്കൊണ്ടിരിക്കുന്നത് എന്നാണ്. അതിലേറ്റവും പ്രധാനം,
 സാധാരണക്കാരായ 60 വയസ്സുകഴിഞ്ഞ ആൾക്കാരുടെ പെൻഷൻ
 മുടങ്ങാതെ നൽകുന്നതിന് സർക്കാരിന് കഴിയുന്നുവെന്നതാണ്. രേഷൻ
 സംവിധാനം ഏറ്റവും മികച്ചരീതിയിൽ സുതാര്യമായി വിതരണം
 ചെയ്യുന്നതിനും സ്കൂളുകളുടെ പ്രഭാത ഭക്ഷണവും ഉച്ചഭക്ഷണവും മുടങ്ങാതെ
 നൽകുന്നതിനും സാധിക്കുന്നു. കൂടാതെ ആശുപത്രികൾ നല്ല രീതിയിൽ
 പ്രവർത്തിപ്പിക്കുന്നതിനും അതുപോലെ വയോജനങ്ങളുടെ
 എല്ലാത്തരത്തിലുമുള്ള സുരക്ഷ ഉറപ്പുവരുത്തുന്നതിനും സാധിക്കുന്നു.
 അതുപോലെ ദിനശേഷിയുള്ള കുട്ടികളുടെ ബഡ്സ് സ്കൂൾ വളരെ
 കാര്യക്ഷമമായി പ്രവർത്തിപ്പിക്കുന്നു. ഇങ്ങനെയുള്ള എല്ലാകാര്യങ്ങളും
 നോക്കിക്കഴിഞ്ഞാൽ ഏറ്റവുംകൂടുതൽ ക്ഷേമപ്രവർത്തനങ്ങളും
 ക്ഷേമപദ്ധതികളും നടപ്പാക്കിക്കൊണ്ട് കേരളജനതയുടെ ക്ഷേമ

ഐശ്വര്യങ്ങൾക്ക് വലിയ പ്രാധാന്യമാണ് ഈ സർക്കാർ നൽകുന്നത്. അതിനപ്പുറമെ കേരളസർക്കാർ മുന്നോട്ടുവെച്ചിട്ടുള്ള നവകേരള മിഷനോടൊപ്പം ചേർന്നാണ് ഇക്കാര്യങ്ങളൊക്കെ ഇവിടെ നടത്തുന്നത്. നമ്മുടെ ലോകം ആധുനിക കാലഘട്ടത്തിലൂടെ കടന്നുപോകുന്നതിനോടൊപ്പം കേരളവും സഞ്ചരിക്കുന്നു. ആധുനിക കാലഘട്ടത്തിലൂടെ സഞ്ചരിക്കുമ്പോൾ അതിനനുസൃതമായി കേരളത്തിന് മാറേണ്ടതായിട്ടുണ്ട്. അതിനുവേണ്ടിയാണ് കേരളസർക്കാർ കിഫ്ബി പദ്ധതി വിഭാവനം ചെയ്തുകൊണ്ട് കേരളത്തിന്റെ അടിസ്ഥാന പശ്ചാത്തല മേഖലകൾക്ക് വലിയ മുൻതൂക്കം കൊടുത്തുകൊണ്ടുള്ള വികസന പ്രവർത്തനങ്ങൾ നടത്തിക്കൊണ്ടിരിക്കുന്നത്. കേരളത്തിലുള്ള എല്ലാ റോഡുകളും സ്കൂളുകളും നവീകരിച്ചുകൊണ്ടാണ് അക്കാര്യങ്ങൾ ചെയ്യുന്നത്. അതിനോടൊപ്പം ചേർന്നുകൊണ്ടാണ് കേരള സർക്കാർ മുന്നോട്ടുവെച്ചിട്ടുള്ള കെ-റെയിൽ പദ്ധതിയും മുന്നോട്ടുവെക്കുന്നത്. പക്ഷെ അതിന് പ്രതിപക്ഷത്തിന്റെ ഭാഗത്തുനിന്ന് തടസ്സങ്ങൾ നിലനിൽക്കുന്നത് ഇവിടെ പരാമർശിക്കാതിരിക്കാൻ സാധിക്കില്ല. കേരളത്തെ പൂർണ്ണമായൊരു ടൂറിസം മേഖലയായി മാറ്റുന്നതിനുവേണ്ടിയുള്ള വലിയ ശ്രമവും മുന്നേറ്റവും സംസ്ഥാന സർക്കാർ നടത്തുന്നതായി കാണാൻ

സാധിക്കും. സർക്കാർ ഈ കാര്യങ്ങളൊക്കെ ചെയ്തുമുന്നോട്ടുപോകുമ്പോൾ നമ്മുടെ ഫെഡറൽ സംവിധാനത്തിന്റെ അധീനതയിൽ നിന്നുകൊണ്ട് കേന്ദ്രസർക്കാർ കേരളസംസ്ഥാനത്തോടും മറ്റിതര സംസ്ഥാനങ്ങളോടുമൊക്കെ എടുക്കുന്ന നിലപാടുകൂടി പരിശോധിച്ചാൽ നമുക്ക് കാണാൻ കഴിയുന്നതാണ്. ജി.എസ്.ടി. വന്നതോടുകൂടി കേരളത്തിന്റെ നികുതി നിലവിൽ കേന്ദ്ര സർക്കാരാണ് പിരിച്ചെടുക്കുന്നത്. എന്നാൽ ഫെഡറൽ സംവിധാനത്തിന്റെ ഭാഗമായി പിരിച്ചെടുക്കുന്നതിന് ആനുപാതികമായിട്ടുള്ള വിഹിതം കേരളത്തിന് നൽകണം, എന്നാൽ അത് നൽകാൻ കേന്ദ്രം കൂട്ടാക്കുന്നില്ല. അങ്ങനെ കേരളത്തെ സാമ്പത്തികമായി ഞെരുക്കുന്ന രീതി കേന്ദ്ര സർക്കാർ സ്വീകരിക്കുകയാണ്. കേരളം വിദ്യാഭ്യാസപരമായും ആരോഗ്യപരമായും പശ്ചാത്തലപരമായും പുരോഗതിയിലാണ്; അതിനാൽ കേരളത്തിന് ഇനി ഫെഡറൽ സംവിധാനത്തിന്റെ ഭാഗമായി സാമ്പത്തിക സഹായമൊന്നും നൽകേണ്ടതില്ലായെന്ന നിലപാടാണ് കേന്ദ്ര സർക്കാർ സ്വീകരിക്കുന്നത്. ആളുകൾക്ക് ഇനി പെൻഷൻ നൽകേണ്ടതില്ല, പണം മിച്ചമുണ്ടെങ്കിൽ നൽകിയാൽ മതി, സൗജന്യമായി കാര്യങ്ങളൊന്നും ചെയ്യേണ്ടതില്ല

എന്നിങ്ങനെയുള്ള നയങ്ങളാണ് കേന്ദ്ര സർക്കാർ കേരളത്തോടു പറയുന്നത്. ഇത്തരത്തിലുള്ള ക്ഷേമ പദ്ധതികൾ പെട്ടെന്ന് നിർത്തലാക്കിയാൽ വലിയ ഭവിഷ്യത്തായിരിക്കും രാജ്യത്ത് ഉണ്ടാകുന്നത്. പ്രത്യേകിച്ചും പട്ടികജാതി-പട്ടികവർഗ്ഗക്കാരെ സംബന്ധിച്ച് ഭരണഘടനാപരമായിത്തന്നെ നിശ്ചിത ശതമാനം ഫണ്ട് അതത് സംസ്ഥാനത്തിലെ പട്ടികവർഗ്ഗക്കാരുടെ ക്ഷേമത്തിനായി ലഭ്യമാക്കണമെന്നാണ്. എന്നാൽ ഓരോ വർഷം കഴിയുന്തോറും ഈ വിഭാഗത്തിനുള്ള ഫണ്ട് ഘട്ടംഘട്ടമായി വെട്ടിച്ചുരുക്കുകയാണ്. ഇപ്പോൾ കേന്ദ്ര പ്ലാനിംഗ് ബോർഡ് പിരിച്ചുവിട്ട് നീതി ആയോഗ് ആക്കിയതുപോലുള്ള ചില തിട്ടുരങ്ങൾ നടപ്പാക്കുന്നതായി കാണാൻ സാധിക്കും. ഇതാണ് കേന്ദ്ര ഗവൺമെന്റും കേരള ഗവൺമെന്റും തമ്മിൽ താരതമ്യം ചെയ്യുമ്പോൾ മനസ്സിലാകുന്ന ഒരു കാര്യം. കേരളം വെറുതെ പുരോഗതിയിൽ എത്തിയതല്ല. കേരളത്തിൽ 1957-ൽ അധികാരത്തിൽവന്ന ഗവൺമെന്റ് മുതൽ ഇങ്ങോട്ട് അധികാരത്തിൽ വന്നിട്ടുള്ള ജനകീയാസൂത്രണവും നവകേരള മിഷനും അതിശക്തമായി നടപ്പാക്കിയ ഗവൺമെന്റ് എന്ന നിലയ്ക്ക് വലിയൊരു പ്രയത്നത്തിന്റെ ഭാഗമായിട്ടാണ് കേരളത്തിന് ഇത്തരത്തിലുള്ള വലിയൊരു പുരോഗതി

കൈവരിക്കാൻ സാധിച്ചിട്ടുള്ളത്. കേരളത്തിന് ഈ ആധുനിക കാലഘട്ടത്തിൽ കാലാനുസൃതമായി ഇനിയും ദീർഘകാലം മുന്നോട്ടുപോകണം. അതുകൊണ്ട് ഇത്രയെല്ലാം മതിയെന്ന കേന്ദ്ര ഗവൺമെന്റിന്റെ തീവ്ര അംഗീകരിക്കാൻ സാധിക്കില്ല. ഇതാണ് മനസ്സിലാകുന്ന ഒരു കാര്യം. ഈ നയപ്രഖ്യാപനത്തിലൂടെ കേരളത്തിലെ ജനങ്ങൾക്ക് ക്ഷേമപദ്ധതികൾ ഉറപ്പുവരുത്തിക്കൊണ്ടുതന്നെ മുന്നോട്ടുപോകുകയെന്നതാണ് കാണാൻ സാധിക്കുന്നത്. നേരത്തെ മറ്റംഗങ്ങൾ സൂചിപ്പിച്ചതുപോലെ, കേന്ദ്ര ഗവൺമെന്റ് ഇത്തരം നിലപാടുകൾ സ്വീകരിക്കുമ്പോൾ കേരളത്തെ പ്രതിനിധീകരിക്കുന്ന കുറേ എം.പി.മാർ എന്തുനിലപാടാണ് സ്വീകരിച്ചുകൊണ്ടിരിക്കുന്നത്; അവർക്ക് പാർലമെന്റിൽ ശബ്ദിക്കാനും സബ്മിഷൻ ഉന്നയിക്കാനും കഴിയില്ലേ; അവിടെ കുത്തിയിരിപ്പ് സമരം നടത്തേണ്ടതിന്റെ ആവശ്യമില്ലേ; എന്നാൽ പ്രധാനപ്പെട്ട പാർട്ടികളുടെ അംഗങ്ങളൊക്കെ അനങ്ങാപ്പാറ നയമാണ് സ്വീകരിക്കുന്നത്. ഇവിടെ മുമ്പ് സംസാരിച്ചതുപോലെ, എന്തിനും ഏതിനും കേരളത്തിലെ ഇടതുപക്ഷ ഗവൺമെന്റിനെ കുറ്റപ്പെടുത്തുകയെന്നതാണ് പ്രതിപക്ഷം സ്വീകരിച്ചുകൊണ്ടിരിക്കുന്ന നിലപാട്. കേരളത്തെ

സംബന്ധിച്ചിടത്തോളം ഇപ്പോൾ ന്യൂനപക്ഷ വിഭാഗത്തിന്റെ എല്ലാ
 ആനുകൂല്യങ്ങളും കേന്ദ്ര ഗവൺമെന്റ് വെട്ടിക്കുറച്ചിരിക്കുകയാണ്.
 ന്യൂനപക്ഷങ്ങൾ ഏറ്റവും കൂടുതലുള്ള ഒരു സംസ്ഥാനമെന്ന നിലയ്ക്ക് അവരുടെ
 പരിരക്ഷ കേരളത്തിന് ഉറപ്പുവരുത്തേണ്ടതുണ്ട്. ന്യൂനപക്ഷ വിഭാഗം
 കുട്ടികളുടെ സ്കോളർഷിപ്പ് പോലെയുള്ള മറ്റിതര ആനുകൂല്യങ്ങൾ ഇനി
 നൽകേണ്ടതില്ലെന്നാണ് കേന്ദ്ര ഗവൺമെന്റ് പറയുന്നത്. ഇതിനെതിരെ
 പാർലമെന്റിൽ നമ്മുടെ അംഗങ്ങൾ ശബ്ദിക്കേണ്ടതല്ലേ? കേരളത്തിലെ
 ജനങ്ങളുടെ അല്ലെങ്കിൽ ഇന്ത്യയിലെ ജനങ്ങളുടെ
 വികസനപരമായിട്ടുള്ള/ക്ഷേമപരമായിട്ടുള്ള കാര്യങ്ങൾക്ക് മുൻതൂക്കം
 നൽകാതെ അതിൽനിന്നൊക്കെ പിന്നോട്ടുപോയിരിക്കുകയാണ്.
 പൊതുമേഖലാ സ്ഥാപനങ്ങളെ സ്വകാര്യവത്കരിച്ച്/കോർപ്പറേറ്റ് വത്കരിച്ച്
 അവിടെയുള്ള തൊഴിലുകൾ വെട്ടിക്കുറച്ച് പട്ടിണിയും ദാരിദ്ര്യവും രാജ്യത്ത്
 സൃഷ്ടിക്കുന്ന വലിയ രീതിയുള്ള നടപടിയാണ് ഇപ്പോൾ കേന്ദ്ര ഗവൺമെന്റ്
 സ്വീകരിച്ചുകൊണ്ടിരിക്കുന്നത്.

രാജ്യരക്ഷയുടെമാത്രം കാര്യംതന്നെ എടുത്ത് പരിശോധിക്കാം.

പട്ടാളത്തിലേയ്ക്ക് ആളുകളെ എടുക്കുന്നത് വലിയ സുരക്ഷ മുൻനിർത്തിയാണ്.

അവിടെയും ഒരു ഗ്യാരന്റി ഇല്ലാത്ത രീതിയിൽ പുതിയ നയങ്ങൾ കേന്ദ്ര ഗവൺമെന്റ് കൊണ്ടുവരികയാണ്. കേന്ദ്ര ഗവൺമെന്റിന് ഏത് കാര്യത്തിലാണ് രാജ്യത്തോട് നീതി പുലർത്താൻ സാധിക്കുന്നത്. ഇങ്ങനെയെല്ലാമാണ് ഉത്തരവാദിത്തപ്പെട്ട കാര്യത്തിൽനിന്നും കേന്ദ്ര ഗവൺമെന്റ് പിൻതിരിഞ്ഞ് ചെയ്തുകൊണ്ടിരിക്കുന്നത്. രാജ്യത്ത് എത്രത്തോളം മതസ്തർദ്ധ ഉണ്ടാകാൻ സാധിക്കും അല്ലെങ്കിൽ അനാചാരങ്ങളും അന്ധവിശ്വാസങ്ങളും എത്രത്തോളം പ്രചരിപ്പിക്കാൻ സാധിക്കും; ഇങ്ങനെയുള്ള കാര്യങ്ങൾക്കുവേണ്ടിയാണ് കേന്ദ്ര ഗവൺമെന്റ് പരിശ്രമിച്ചുകൊണ്ടിരിക്കുന്നതെന്ന് നമുക്ക് കാണാൻ സാധിക്കുന്നതാണ്.

കേരളം ദിശാബോധത്തോടുകൂടിയാണ് സഞ്ചരിച്ചുകൊണ്ടിരിക്കുന്നത്.

കേരളത്തിലെ ജനങ്ങളുടെ എല്ലാതല പരിരക്ഷയും ഉറപ്പുവരുത്തിക്കൊണ്ടുതന്നെയാണ് സംസ്ഥാന ഗവൺമെന്റ് മുന്നോട്ടുപോകുന്നത്. എനിക്ക് ഇവിടെ ഒരു കാര്യം എടുത്തുപറയേണ്ടതുണ്ട്. അടിയന്തരപ്രമേയത്തിൽ എന്റെ മണ്ഡലവുമായി ബന്ധപ്പെട്ടുകൊണ്ട് ചില വിഷയങ്ങൾ ഉയർന്നുവന്നിരുന്നു. മാനന്തവാടിയിൽ കടുവ ആക്രമണത്തിൽ ഒരു വ്യക്തി മരണപ്പെട്ടയെന്നത് ദുഃഖമുള്ള കാര്യമാണ്. വന്യമൃഗങ്ങൾ

പെരുകാൻ എന്താണ് കാരണം; രാജ്യത്ത് വന്യമൃഗ സംരക്ഷണ നിയമം നടപ്പാക്കിയത് ആരാണ്; ആ നിയമം ഇവിടെ കൊണ്ടുവന്നത് ആരാണ്? ആരാണെന്ന് ഞാൻ പറയുന്നില്ല. വന്യമൃഗസംരക്ഷണം രാജ്യത്ത് നടപ്പാക്കിയ അന്നത്തെ നിയമത്തിന്റെ ഫലമായിട്ടാണ് വന്യമൃഗങ്ങൾ ഇത്രയും വർദ്ധിച്ചിട്ടുള്ളത്. മറ്റൊന്ന്, ബഹർ സോണാണ്. ബഹർ സോൺ എന്ന് പറഞ്ഞാൽ വന്യമൃഗസംരക്ഷണം തന്നെയാണ്. ഇതേ നിയമസഭയിൽ വച്ച് വനവും വനത്തിനുപുറത്ത് 12 കിലോമീറ്റർക്കൂടി ഉൾപ്പെടുത്തിക്കൊണ്ട് ബഹർ സോൺ നടപ്പാക്കണമെന്ന നടപടി സ്വീകരിച്ചത് ആരാണെന്ന് നമുക്കറിയാവുന്നതാണല്ലോ; ആ ബഹർ സോണിന് ഇവിടെ 12 കിലോമീറ്റർ പരിധി നിശ്ചയിച്ച് നടപ്പാക്കണമെന്നും കൂറേ ഹരിത എം.എൽ.എ.മാരെ നിയമിച്ചുകൊണ്ട് ഇത് ശക്തമാക്കിയതും ആരാണ്; കേന്ദ്ര പരിസ്ഥിതി വകുപ്പുമന്ത്രി ശ്രീ. ജയറാം രമേശ് കേരളത്തിൽ വന്ന് ഇത് നടപ്പാക്കാൻവേണ്ടി പറഞ്ഞത് എല്ലാവരും മറന്നുപോയോ; അതിന്റെ ഫലമായിട്ടാണ് വന്യമൃഗങ്ങൾ വർദ്ധിച്ചതും ഇത്തരം സംഭവങ്ങൾ ഉണ്ടാകുന്നതും. എന്നിട്ട് ഇപ്പോൾ മറഞ്ഞുനിന്ന് കുറ്റപ്പെടുത്തുന്ന രീതിയാണ് കാണാൻ സാധിക്കുന്നത്. തോമസിന് മെഡിക്കൽ കോളേജിൽ ചികിത്സ

കിട്ടിയില്ലെന്ന് പറയുന്നു. സ്ഥലം എം.എൽ.എ. ആയ ഞാൻ അരണിക്കുറിനുള്ളിൽ സംഭവ സ്ഥലത്ത് എത്തിയിരുന്നു. സഭയിൽ വളരെ ഉത്തരവാദിത്വത്തോടുകൂടി മറുപടി പറയാൻ സാധിക്കണം. തോമസിനെ കടുവ ആക്രമിച്ചതിനെത്തുടർന്ന് മാതൃകയായി അദ്ദേഹത്തിന്റെ തുടയെല്ലു പൊട്ടുകയും വെയിൻ പൂർണ്ണമായും പൊട്ടി ഹൃദയത്തിൽനിന്ന് രക്തം വാർന്നുകൊണ്ടിരിക്കുകയും തുടർന്ന് മെഡിക്കൽ കോളേജ് മാനന്തവാടിയിൽ കൊണ്ടുപോകുകയും ചെയ്തു. അഞ്ച് ഡോക്ടർമാരാണ് ഒരേസമയം അദ്ദേഹത്തെ പരിശോധിച്ചത്. അദ്ദേഹത്തിന്റെ ഹൃദയത്തിൽനിന്ന് ബ്ലീഡിംഗ് നിൽക്കുന്നുണ്ടായിരുന്നില്ല.

മി. ചെയർമാൻ: പ്ലീസ്, അങ്ങ് ചുരുക്കണം.

ശ്രീ. ഒ. ആർ. കേളു: സർ, അങ്ങനെ വന്നപ്പോഴാണ് ഹാർട്ട് അറ്റാക്ക് ആകാൻ സാധ്യതയുണ്ടെന്ന് മനസ്സിലാക്കി കോഴിക്കോട് ആശുപത്രിയിലേയ്ക്ക് റഫർ ചെയ്തത്. കോഴിക്കോട് ആശുപത്രിയിൽ കൊണ്ടുപോകുന്ന അവസരത്തിൽ വാഹനത്തിൽവെച്ചുതന്നെ അദ്ദേഹത്തിന്റെ അവസ്ഥ ഗുരുതരമായി. അതിന്റെ അടിസ്ഥാനത്തിലാണ് മാനന്തവാടിയിൽ ഇറക്കേണ്ടിവന്നത്. സത്യസന്ധമായ ഇത്തരം കാര്യങ്ങൾ മറച്ചുവെച്ചുകൊണ്ട്

പരമപ്രധാനമായിട്ടുള്ള നിയമസഭയിൽ കണ്ണടച്ച് ഇരുട്ടാക്കുന്ന നിലപാട് യു.ഡി.എഫ്. എടുക്കുന്നത് ശരിയല്ലായെന്നുകൂടി ഞാനിവിടെ സൂചിപ്പിച്ചുകൊണ്ട് ഈ നയപ്രഖ്യാപന പ്രസംഗത്തിന് നന്ദി രേഖപ്പെടുത്തുന്ന പ്രമേയത്തെ അനുകൂലിച്ചുകൊണ്ട് ഞാൻ അവസാനിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, ഈ നന്ദിപ്രമേയത്തെ ഞാൻ എതിർക്കുന്നു. ചില ആളുകൾക്ക് ചില സന്ദർഭങ്ങളിൽ മനസാക്ഷിക്കെതിരായും ചില ആളുകൾക്ക് ചില സന്ദർഭങ്ങളിൽ മനസാക്ഷിയെ പണയംവെച്ചും സംസാരിക്കേണ്ടതായി വരാറുണ്ട്. പ്രിയപ്പെട്ട എ. സി. മൊയ്തീനോട് ഞാൻ സഹതപിക്കുകയാണ്.

"അരിമണിയൊന്നു കൊരിപ്പാനില്ല
തരിവളയിട്ടു കിലുക്കാൻ മോഹം
കുണ്ടുകിണറ്റിൽ തവളകുഞ്ഞിനു
കുന്നിനമീതെ പറക്കാൻ മോഹം"

ഇതാണ് ഇന്നത്തെ സർക്കാരിന്റെ അവസ്ഥയെന്ന് പറയാൻ ഞാൻ ആഗ്രഹിക്കുന്നു. മുമ്പ് പ്രസംഗിച്ച ശ്രീ. പി. വി. ശ്രീനിജിൻ മൂന്നമിനിട്ട്

നേരത്തെ അദ്ദേഹത്തിന്റെ പ്രസംഗം നിർത്തി. ബഹുമാനപ്പെട്ട ഗവർണ്ണർ നിയമസഭയിൽ നടത്തിയ പ്രസംഗം മലയാളത്തിൽ 51 പേജാണ്. 2022-ൽ അത് 83 പേജും 2021-ൽ 112 പേജുമായിരുന്നു. അപ്പോൾ ഗവർണ്ണർക്കും ഒന്നും പറയാനണ്ടായിരുന്നില്ലായെന്നാണ് സൂചിപ്പിക്കുന്നത്. ശ്രീ. കെ. ബി. ഗണേഷ് കുമാറും ശ്രീ. ജി. സുധാകരനുമൊക്കെ ബാക്കിയെല്ലാകാര്യങ്ങളും പറയുന്നതുകൊണ്ട് അക്കാര്യങ്ങൾ കൂടുതലായി ഞാൻ പറയുന്നില്ല. ശ്രീ. എൻ. ഷംസുദ്ദീൻ സൂചിപ്പിച്ചതുപോലെ എല്ലാത്തിന്റെയും പിതൃത്വം എൽ.ഡി.എഫ്. അവകാശപ്പെടുകയാണ്. നാട്ടിൽ സമുദ്രവും പുഴയും മലയുമൊക്കെയുണ്ട്. അതെല്ലാം ഇവരുടെ വകയെന്നാണ് പറയുന്നത്. കേരളം രൂപംകൊണ്ടത് പരശുരാമൻ മഴുവെറിഞ്ഞിട്ടാണെന്നാണ് ഒരു ഐതിഹ്യം. പരശുരാമനും സി.പി.ഐ.(എം.) കാരനല്ലായെന്ന് പറയാത്തത് നമ്മുടെ ഭാഗ്യം.

10 ലക്ഷം യുവാക്കൾക്ക് തൊഴിൽ നൽകുമെന്ന് എൽ.ഡി.എഫ്.-ന്റെ മാനിഫെസ്റ്റോയിൽ പറഞ്ഞിട്ടുണ്ട്. എന്നാൽ എത്ര ആളുകൾക്ക് തൊഴിൽ നൽകിയെന്ന് നമുക്കറിയാം. നമ്മളെല്ലാവരും മനസ്സിലാക്കേണ്ട ഒരു കാര്യം കേരളത്തിലെ 10 ലക്ഷത്തിലധികം യുവാക്കൾ ഇന്ന് വിദേശ

രാജ്യങ്ങളിലാണ് എന്നതാണ്. കുറെനാളുകൾ കഴിഞ്ഞാൽ യുവാക്കളില്ലാത്ത ഒരുനാടായി കേരളം മാറുമെന്നതാണ് പരമാർത്ഥം. കേരളത്തിൽതന്നെ ഇവരെ നിർത്താൻ സാധിക്കണം. അതുപോലെ, കേരളത്തിൽ ലക്ഷക്കണക്കിന് വീടുകൾ പൂട്ടിക്കിടക്കുകയാണ്. കേരളത്തിൽ ജീവിക്കാൻ സാധിക്കാത്തതുകൊണ്ട് പുറംനാടുകളിൽ പോയ ആ വീടുകളിലെ ആളുകൾക്ക് ഇങ്ങോട്ട് തിരിച്ചുവരാൻ താല്പര്യമില്ല.

ഉറുബ്, ചിരട്ടയിലെ വെള്ളം സമൃദ്ധമായാണ് കരുതുന്നതെന്ന ഇടുങ്ങിയ ചിന്താഗതിയിൽനിന്ന് പുറത്തുവരണമെന്നാണ് പ്രിയപ്പെട്ട സി.പി.ഐ. (എം.)-ന്റെ നേതാക്കൻമാരോടും എം.എൽ.എ.-മാരോടുമൊക്കെ എനിക്ക് പറയാനുള്ളത്. ഡി.വൈ.എഫ്.ഐ.കാർക്കും എസ്.എഫ്.ഐ.-കാർക്കും മാത്രം ജോലി നൽകിയാൽ പോരാ. കേരളത്തെ സ്വന്തം നാടായി കാണാനുള്ള ഒരു മനഃസ്ഥിതി നിങ്ങൾക്കുണ്ടാകണമെന്നാണ് ഇതുസംബന്ധിച്ച് എനിക്ക് പറയാനുള്ളത്. ഇപ്പോൾ ദേശീയ വികസനത്തിന്റെ പിതൃത്വവും നിങ്ങൾ ഏറ്റെടുത്തിരിക്കുകയാണ്. ഡോ. എം. കെ. മുനീർ പൊതുമരാമത്ത് വകുപ്പ് കൈകാര്യം ചെയ്തിരുന്ന സമയത്ത് ഇവിടെ എക്സ്പ്രസ് ഹൈവേയുമായി ബന്ധപ്പെട്ട ആശയം അദ്ദേഹം

മുന്നോട്ടുവെച്ചിരുന്നു. എക്സ്പ്രസ് ഹൈവേ കേരളത്തെ രണ്ടായി പിളർക്കുമെന്നും പശുവിന് അങ്ങോട്ടുമിങ്ങോട്ടും പോകാൻ കഴിയാത്ത അവസ്ഥ വരുമെന്നുമാണ് അന്ന് ഇടതുപക്ഷം പറഞ്ഞത്. ഇപ്പോൾ ദേശീയ പാതയുടെ വികസനം നടക്കുമ്പോൾ മനുഷ്യർക്കുതന്നെ അങ്ങോട്ടുമിങ്ങോട്ടും പോകാൻ കഴിയാത്ത അവസ്ഥ കേരളത്തിലുണ്ട്. നമ്മുടെ നാട്ടിൽ വികസനം വേണമെന്നതിന്റെ പേരിലാണ് അതെല്ലാം ജനങ്ങൾ സഹിക്കുന്നത്. അടിപ്പാത, ഹൈ ഓവർ തുടങ്ങിയ ആവശ്യങ്ങൾക്കായി കേരളത്തിന്റെ എല്ലായിടങ്ങളിലും ജനങ്ങൾ സമരത്തിലാണ്. യു.ഡി.എഫ്.-ന്റെ ജനപ്രതിനിധികൾ മാത്രമല്ല, എൽ.ഡി.എഫ്. ജനപ്രതിനിധികളും അതിന് നേതൃത്വം നൽകുകയും സമരം ഉദ്ഘാടനം ചെയ്യാൻ പോകുകയും ചെയ്യുന്നുണ്ട്. പണ്ട് പശുവിന് അങ്ങോട്ടുമിങ്ങോട്ടും കടക്കാൻ കഴിയില്ലെന്ന കാരണത്താലാണ് എക്സ്പ്രസ് ഹൈവേയെ എതിർത്തതെങ്കിൽ ഇപ്പോൾ മനുഷ്യർക്കുതന്നെ അങ്ങോട്ടുമിങ്ങോട്ടും കടക്കാൻ പറ്റുന്നില്ല എന്ന കാര്യംകൂടി ഞാനിവിടെ സൂചിപ്പിക്കാൻ ആഗ്രഹിക്കുകയാണ്. 'ആർ.എസ്.എസ്.-ന്റെ ഏജൻ്റ് ' എന്ന് സർക്കാർ വിശേഷിപ്പിച്ച ബഹുമാനപ്പെട്ട ഗവർണ്ണർ ശ്രീ. ആരിഫ് മുഹമ്മദ്ഖാനുമായി നയപ്രഖ്യാപനത്തിന് എത്തിച്ചേർന്ന

നിർലജ്ജമായ ഒത്തുതീർപ്പിന് സാക്ഷ്യം വഹിക്കുകയാണിന്ന് കേരളം. റിപ്പബ്ലിക് ദിനത്തിലെ വിരുന്നിന് ഒരു പ്രശ്നവുമില്ല, ക്രിസ്തുമസ് വിരുന്നിന് എന്തോ ഒരു രസക്കേടുണ്ട്, അതിനൊരു രുചിയുമില്ല. ഭരണഘടനാ ബാധ്യതയനുസരിച്ച് പെരുമാറേണ്ട ഗവർണ്ണർ അത് വകവയ്ക്കാതെ കേരളത്തിന്റെ ആത്മാഭിമാനത്തെ ചോദ്യം ചെയ്യപ്പെടാൻ, എങ്ങനെയാണ് നമ്മൾ പ്രതികരിക്കേണ്ടതെന്ന് തൊട്ടടുത്ത സംസ്ഥാനമായ തമിഴ്നാട് മുഖ്യമന്ത്രിയെക്കണ്ട് പഠിക്കണമെന്നാണ് ഇതുസംബന്ധിച്ച് എനിക്ക് പറയാനുള്ളത്. നിങ്ങളുടെ കൊടിയിലെ ചുവപ്പ് നിറം മങ്ങിമങ്ങി കാവിയാക്കി മാറിക്കൊണ്ടിരിക്കുകയാണ്. ഞാനിത് വെറുതെ പറയുന്നതല്ല. ദുർഭരണം നിലനിർത്താനും അഴിമതികളെ ന്യായീകരിക്കാനും ഈ നിരപ്പുകർച്ച ഒരുപക്ഷേ നിങ്ങൾക്ക് അനിവാര്യമായിരിക്കാം. പക്ഷേ അതിന് നിങ്ങൾ വലിയ വില നൽകേണ്ടിവരുമെന്ന് സൂചിപ്പിക്കാൻ ഞാനാഗ്രഹിക്കുകയാണ്. ജനങ്ങളാണ് ചരിത്രത്തിന്റെ പ്രേരകശക്തികൾ എന്നുള്ള ശരിയായ തിരിച്ചറിവ് യു.ഡി.എഫ്.-നുണ്ട് എന്നുകൂടി സൂചിപ്പിക്കുന്നു. ലക്ഷണമൊത്ത ഫാസിസ്റ്റ് മാതൃകയാണ് ഈ സർക്കാർ കാണിക്കുന്നത്. സത്യം പറയുന്നവരെ നിശബ്ദരാക്കാനും ജനകീയ സമരങ്ങളെ ചോരയിൽ

മുക്കിക്കൊല്ലാനും ശ്രമിക്കുന്നു. വികസനവും രാജ്യരക്ഷയും പറഞ്ഞാണ് നിങ്ങൾ അത്തരം സമരങ്ങളെ ചോരയിൽ മുക്കിക്കൊല്ലാൻ ശ്രമിക്കുന്നത്. ചരിത്രത്തിൽനിന്ന് ഒരു പാഠവും നിങ്ങൾ പഠിക്കുന്നില്ല എന്നത് കേരളത്തിന്റെ ഏറ്റവും വലിയ ദുരന്തമാണെന്ന് സൂചിപ്പിക്കാൻ ഞാനാഗ്രഹിക്കുന്നു. ഇവിടെ യൂത്ത് ലീഗിന്റെ സെക്രട്ടേറിയറ്റ് മാർച്ചിനെക്കുറിച്ച് പറഞ്ഞു. എന്തിനാണ് യൂത്ത് ലീഗ് സെക്രട്ടേറിയറ്റ് മാർച്ച് നടത്തിയത്? വില വർദ്ധനവ് നിയന്ത്രിക്കുക, യുവാക്കൾക്ക് തൊഴിൽ നൽകുക എന്നീ രണ്ട് ആവശ്യങ്ങൾ ഉന്നയിച്ചുകൊണ്ടാണ് യൂത്ത് ലീഗ് സെക്രട്ടേറിയറ്റ് മാർച്ച് നടത്തിയത്. ആ മാർച്ചിന്റെ അധ്യക്ഷനായിരുന്ന യൂത്ത് ലീഗിന്റെ സംസ്ഥാന ജനറൽ സെക്രട്ടറി ശ്രീ. പി. കെ. ഫിറോസിനെ ജയിലിലടച്ചു. അങ്ങനെ ജയിലിലടയ്ക്കുകയാണെങ്കിൽ ഭരണപക്ഷത്തിരിക്കുന്ന ഒരാളെങ്കിലും ഈ സഭയിൽ വന്നിരിക്കുമോ? മുഴുവൻ ആളുകളുടെയും സ്ഥിരവാസം ജയിലിലാകുമായിരുന്നു. ഗവർണ്ണറുമായുള്ള നിങ്ങളുടെ പോർ ചായക്കോപ്പയിലെ കൊടുങ്കാറ്റാണെന്ന് കേരളത്തിലെ ജനങ്ങൾക്ക് നേരത്തെ അറിയാം. ഇത് വല്ലാത്തൊരു അഡ്ജസ്റ്റ്മെന്റാണ്. നിങ്ങൾ ചെങ്കൊടിയെ കാവിപ്പൂശിയെടുക്കുകയാണ്. നിങ്ങളുടെ വാക്കും പ്രവൃത്തിയും

തമ്മിൽ ഒരു ബന്ധവുമില്ല. ഇൻക്വിലാബ് സിന്ദാബാദ് വിളിക്കുന്ന പട്ടിണിപ്പാവങ്ങൾ കെട്ടിത്തരുന്ന സ്റ്റേജിൽ കയറി ആർ.എസ്.എസ്.-നെ വിമർശിക്കാൻ നിങ്ങൾക്ക് വല്ലാത്ത ആവേശമാണ്. പക്ഷേ ആ വേദിയിൽനിന്ന് താഴെയിറങ്ങി നിങ്ങൾ എന്താണ് ചെയ്യുന്നത്? 2016-ലെ പിണറായി വിജയൻ സർക്കാർ അധികാരമേറ്റപ്പോൾ കുറെ മന്ത്രിമാർ സത്യപ്രതിജ്ഞ ചെയ്ത് എല്ലാവരും ഓർക്കുന്നുണ്ടാകും. ഞങ്ങളുടെ നാട്ടുകാരനായ ഒരു മന്ത്രിയും അന്ന് സത്യപ്രതിജ്ഞ ചെയ്തിരുന്നു. ആ മന്ത്രി സത്യപ്രതിജ്ഞയ്ക്ക് എങ്ങനെയാണ് വന്നതെന്ന് എല്ലാവരും ഓർക്കുന്നുണ്ടാകും. അതിന്റെ ചിത്രം എന്റെ കൈയിലുണ്ട് (ചിത്രം ഉയർത്തിക്കാട്ടി). പരിക്ക് പറ്റിയ കൈയുമായാണ് അദ്ദേഹം വന്നത്. അദ്ദേഹത്തിന് ഏതെങ്കിലും മോട്ടോർ ആക്സിഡന്റിൽ പരിക്ക് പറ്റിയതല്ല. വിജയിച്ചപ്പോൾ നമ്മളെല്ലാം തുറന്ന ജീപ്പിൽ ആഹ്ലാദ പ്രകടനത്തിൽ പങ്കെടുത്തതുപോലെ അദ്ദേഹവും അത്തരത്തിലൊരു ആഹ്ലാദ പ്രകടനത്തിൽ പങ്കെടുക്കുകയും ആ അവസരത്തിൽ 2016-ൽ മാവുങ്കാലിൽ വച്ച് അദ്ദേഹത്തെ ആർ.എസ്.എസ്.-കാർ ആക്രമിക്കുകയും ചെയ്തു. അദ്ദേഹത്തിന്റെ കൂടെ അന്ന് ജീപ്പിൽ, ഇപ്പോൾ കരിന്തളം പഞ്ചായത്തിന്റെ

പ്രസിദ്ധനായ ശ്രീ. ടി. കെ. രവി, സി.പി.ഐ.(എം)-ന്റെ ലോക്കൽ കമ്മിറ്റി അംഗമായ ശ്രീ. അനിൽ ബങ്കളം എന്നിവർ ഉണ്ടായിരുന്നു. സി.പി.ഐ.(എം)-ന്റെ സംസ്ഥാന സെക്രട്ടേറിയറ്റ് മെമ്പറായ ശ്രീ. സി. എച്ച്. കുഞ്ഞമ്പുവിന്റെ കൂടെ സി.പി.ഐ.(എം) ജില്ലാ കമ്മിറ്റി യോഗത്തിൽ പങ്കെടുക്കുന്ന ആളാണ് ശ്രീ. ടി. കെ. രവി. ശ്രീ. ഇ. ചന്ദ്രശേഖരനെ അക്രമിച്ച കേസിലെ പ്രധാനപ്പെട്ട രണ്ട് സാക്ഷികളായ ഇവരാണ് കൂറുമാറിയത്.

മി. ചെയർമാൻ: പ്ലീസ്..... അങ്ങ് സമയക്രമം പാലിക്കണം.

ശ്രീ. എൻ. എ. നെല്ലിക്കുന്ന്: സർ, ഒരു കാര്യംകൂടി ഞാൻ സൂചിപ്പിക്കുകയാണ്. അത് കൂറുമാറാൻ കാരണം ആർ.എസ്.എസ്.-കാരെ അക്രമിച്ച കേസിൽ ഒന്നാം പ്രതിയായ ശ്രീ. ടി. കെ. രവിയടക്കം മറ്റ് പതിനൊന്ന് സി.പി.ഐ.(എം) പ്രവർത്തകരും പ്രതികളാണ്. ആ കേസ് അവർ പിൻവലിച്ചതിനാൽ ഈ കേസ് ഇവരും പിൻവലിച്ചു. എന്നിട്ട് തങ്ങളാണ് ഫാസിസത്തെ എതിർക്കുന്ന ആളുകളെന്നാണ് ഇവർ പറയുന്നത്. ആത്മഹത്യ ചെയ്യണമെങ്കിൽ സമുദ്രമോ പുഴയോ ഒന്നും വേണ്ട, ഒരു ഗ്ലാസ് വെള്ളം മതിയെന്നാണ് എനിക്ക് പറയാനുള്ളത്. നിങ്ങൾക്ക് ലജ്ജയുണ്ടോ?

മി. ചെയർമാൻ: പ്ലീസ്..... സമയം കഴിഞ്ഞതിനാൽ പ്രസംഗം

ചുരുക്കണം.

ശ്രീ. എൻ. എ. നെല്ലിക്കുന്ന്: സർ, ഈ നന്ദിപ്രമേയത്തെ ഞാൻ എതിർക്കുകയാണ്. ഫാസിസത്തേക്കാൾ മോശമായ, ശ്രീ. നരേന്ദ്ര മോദിയെപ്പോലും വെല്ലുന്ന നയമാണ് ഈ ഗവൺമെന്റ് സ്വീകരിക്കുന്നത്. അതുകൊണ്ട് ഈ നന്ദിപ്രമേയത്തെ ശക്തിയുക്തം എതിർത്തുകൊണ്ട് എന്റെ വാക്കുകൾ അവസാനിപ്പിക്കുന്നു.

ഡോ. സുജിത് വിജയൻപിള്ള: സർ, ഞാൻ ഈ നന്ദിപ്രമേയത്തെ അനുകൂലിക്കുകയാണ്. നവകേരള സൃഷ്ടിക്കായി കേരളത്തിന്റെ സാമൂഹിക-സാമ്പത്തിക അന്തരീക്ഷം ഉൾക്കൊണ്ടുകൊണ്ടുള്ള നയങ്ങളാണ് സംസ്ഥാന ഗവൺമെന്റ് അവതരിപ്പിക്കുന്നത്. ഈ നന്ദിപ്രമേയത്തെ അനുകൂലിച്ച് ശ്രീ. എ. സി. മൊയ്തീൻ സംസാരിച്ചത് ഒരു മനഃസാക്ഷി കത്തോടെയാണ് എന്നുള്ള രീതിയിൽ ബഹുമാനപ്പെട്ട കാസർഗോഡ് അംഗം ശ്രീ. എൻ. എ. നെല്ലിക്കുന്ന് അവതരിപ്പിക്കുകയുണ്ടായി. അദ്ദേഹം സ്വതവേ നർമ്മഹലിതമൊക്കെ ആസ്വദിക്കുന്ന വ്യക്തിയാണ്. അദ്ദേഹത്തിനെ ഞാനൊന്ന് ഓർമ്മപ്പെടുത്തുകയാണ്, അദ്ദേഹം അനുകൂലിക്കുന്ന യു.ഡി.എഫ്. ഗവൺമെന്റ് ഭരിച്ചിരുന്ന കാലത്ത് പലപ്പോഴും എന്തായിരുന്നു

അവസ്ഥ എന്നുള്ളത് മനസ്സിലാക്കണം. എന്റെ നാട്ടിൽ KMML (Kerala Minerals and Metals Ltd.) എന്നൊരു പൊതുമേഖല സ്ഥാപനമുണ്ട്, എപ്പോഴൊക്കെ യു.ഡി.എഫ്. ഭരിക്കാൻ വന്നാലും ഇത് നഷ്ടത്തിലാകും. നഷ്ടം വർദ്ധിച്ചപ്പോൾ വിൽക്കാൻ തീരുമാനിച്ച ഒരവസരം ഉണ്ടായിരുന്നു. പൊതുവിദ്യാഭ്യാസ മേഖലയിൽ എന്താണ് സംഭവിച്ചതെന്ന് ഞാനിവിടെ ആവർത്തിക്കേണ്ട ആവശ്യമില്ല. സൂക്ഷ്മങ്ങളൊന്നും നഷ്ടത്തിലായിരുന്നു, കുട്ടികളില്ലായിരുന്നു, അൺഇക്കണോമിക്കായിരുന്നു, വിൽക്കാനിട്ടിരിക്കുന്ന അവസ്ഥയിലായിരുന്നു. ഇതെല്ലാം അദ്ദേഹത്തിനറിയാം. ഇന്നിപ്പോൾ ആ അവസ്ഥയെല്ലാം മാറിയിട്ടുണ്ട്. പലപ്പോഴും നമ്മുടെ മണ്ഡലത്തിന്റെ കാര്യം സംസാരിക്കാൻ നമ്മൾ ഓരോ മന്ത്രിമാരുടെ ഓഫീസിലേക്ക് പോകുമ്പോൾ അദ്ദേഹവും നമ്മളോടൊപ്പം അനുഗമിക്കുകയും വാശിപിടിച്ച് ഓരോരോ വികസനപ്രവർത്തനങ്ങൾ നേടിയെടുക്കുകയും ചെയ്യാറുണ്ട്. അദ്ദേഹം നല്ല കാര്യമാണ് ചെയ്യുന്നത്. ഇതെല്ലാം മറച്ചുവെച്ചുകൊണ്ട് അദ്ദേഹം ഒരു ഫലിതം പറഞ്ഞതായി മാത്രമേ ഇതിനെ കാണേണ്ടതുളളൂ.

സർക്കാർ മുന്നോട്ടുവെച്ച നയങ്ങളിൽ തൊഴിലവസരങ്ങൾ സൃഷ്ടിക്കാനും ഡിജിറ്റൽ സാങ്കേതികവിദ്യയുടെ സഹായത്തോടെ Work from Kerala

എന്ന ഹാഷ്ടാഗോടുകൂടി വളരെ വേഗത്തിൽ മുന്നേറുന്നൊരവസ്ഥയാണ് കാണാൻ സാധിക്കുന്നത്. അതോടൊപ്പംതന്നെ സാമൂഹികസുരക്ഷ ഉറപ്പുവരുത്തുന്നതിനുള്ള പദ്ധതിയായ MNREGS, പൊതുവിതരണ സമ്പ്രദായം ശക്തിപ്പെടുത്തുക തുടങ്ങിയ കാര്യങ്ങളിൽനിന്നെല്ലാം കേന്ദ്രഗവൺമെന്റ് പിന്നോട്ടുപോകുകയും കേന്ദ്രവിഹിതം നാശിക്കുവാൻ വെട്ടിക്കുറച്ചുകൊണ്ടിരിക്കുകയുമാണ്. കേരള സർക്കാർ ഈ പദ്ധതികളെയെല്ലാം ശക്തമായി പിന്താങ്ങിക്കൊണ്ട്, ജനങ്ങളോടൊപ്പം നിന്നുകൊണ്ട് വളരെ സഹായകരമായ പ്രവർത്തനങ്ങളാണ് ചെയ്തുകൊണ്ടിരിക്കുന്നത്. അടിക്കടിയുണ്ടാകുന്ന നിത്യോപയോഗ സാധനങ്ങളുടെ വിലക്കയറ്റം തടഞ്ഞുനിർത്താനായി ഈ രണ്ടുവർഷംകൊണ്ട് ഏകദേശം പതിനായിരം കോടി രൂപയാണ് സംസ്ഥാന സർക്കാർ ചെലവഴിച്ചത്. 2016-ൽ പതിമൂന്ന് നിത്യോപയോഗ സാധനങ്ങൾ സപ്ലൈകോവഴി വിതരണം ചെയ്തതതിലൂടെ സർക്കാരിന് വിലനിലവാരം ഉറപ്പുവരുത്താൻ സാധിച്ചിട്ടുണ്ട്. ജനകീയ ഹോട്ടലുകൾ, സഹകരണചന്തകൾ, സൗജന്യ ഭക്ഷ്യകിറ്റുകൾ, ശക്തമായ റേഷൻ സംവിധാനമടക്കം നടപ്പാക്കിയതിനാൽ ഇന്ത്യയിൽ പട്ടിണിരഹിത

സംസ്ഥാനങ്ങളുടെ കാര്യത്തിൽ മറ്റ് സംസ്ഥാനങ്ങളെ അപേക്ഷിച്ച് കേരളം വളരെയധികം മുന്നിലാണെന്ന കാര്യം പല റിപ്പോർട്ടുകളിലും ഇതിനോടകം വന്നിട്ടുണ്ട്. പൊതുവിതരണ സംവിധാനത്തിലൂടെ നോൺ-സബ്സിഡി ഐറ്റങ്ങൾ വിതരണം ചെയ്യുകവഴി കഴിഞ്ഞ കലണ്ടർ വർഷം ഏതാണ്ട് 665.72 കോടി രൂപയുടെ സർവ്വകാല റെക്കോർഡ് നേടാൻ സപ്ലൈകോയ്ക്ക് സാധിച്ചു. ഇത്തരം നോൺ സബ്സിഡി ഉൽപ്പന്നങ്ങൾ നേരിട്ട് നിർമ്മാണശാലകളിൽ പോയി വാങ്ങിച്ച് ചെറിയൊരു മാർജിൻ വർദ്ധനവോടുകൂടിയാണ് അത് വിൽക്കുന്നത്. മൂപ്പതോളം ഭക്ഷ്യവസ്തുക്കൾ മാവേലിസ്റ്റോർവഴി വിൽക്കുന്നതിലൂടെ വലിയ രീതിയിൽ വിലനിലവാരം പിടിച്ചു നിർത്താൻ സഹായിക്കുന്നുണ്ട്.

അതുപോലെ എടുത്തു പറയേണ്ടതാണ് ടൂറിസം മേഖല. ടൂറിസം മേഖല മികവിന്റെ പാതയിലേയ്ക്കാണ് പോകുന്നത്. ലോകത്തിലെ അൻപത് Must see destination-ൽ ഒരണ്ണം കേരളമാണെന്ന് അടുത്തകാലത്ത് അമേരിക്കയിൽ നടന്ന ഒരു സംഗമത്തിൽ പ്രഖ്യാപിക്കുകയുണ്ടായി. അന്താരാഷ്ട്ര ശ്രദ്ധ നേടാൻ കേരളത്തിന് സാധിക്കുന്നുണ്ട്. ജനപങ്കാളിത്തത്തോടെയുള്ള 'വാട്ടർ സ്ട്രീറ്റ് പദ്ധതി'ക്ക് World Travel Mart-

ൽ ഉത്തരവാദിത്തദൂരിസത്തിനുള്ള പുരസ്കാരം ലഭിക്കുകയും ചെയ്തു. കേരളത്തിൽ സംസ്ഥാനത്തിന്റെ മൊത്തം ആഭ്യന്തര ഉൽപ്പാദനത്തിന്റെ (GSDP) 12.1% വളർച്ചയാണ് കഴിഞ്ഞ സാമ്പത്തിക വർഷം നമുക്ക് കാണാൻ സാധിച്ചത്. അതേ കാലഘട്ടത്തിൽ രാജ്യത്തിന്റെ GDP 8.7% വളർച്ച മാത്രമേ ഉണ്ടായിട്ടുള്ളൂ. രാജ്യത്തിലെ ഏറ്റവും കാര്യക്ഷമമായി പ്രവർത്തിക്കുന്ന ധനകാര്യ സ്ഥാപനങ്ങളായ കെ.എഫ്.സി., കെ.എസ്.എഫ്.ഇ. ഇവയൊക്കെ നമ്മുടെ സംസ്ഥാനത്തിന്റെ ധനകാര്യ മാനേജ്മെന്റിന് മികച്ച ഉദാഹരണങ്ങളായിത്തന്നെ എടുത്തുകാട്ടാവുന്നതാണ്. കേന്ദ്രഗവൺമെന്റ് ഡിജിറ്റൽ ഇന്ത്യ പുരസ്കാരം നൽകിയപ്പോൾ പ്ലാറ്റിനം ഐക്കോൺ പുരസ്കാരം നൽകി ആദരിച്ചത് കെ-ഡിസ്ക് (കേരള ഡെവലപ്മെന്റ് ആൻഡ് ഇന്നൊവേഷൻ സ്ട്രാറ്റജിക് കൗൺസിൽ)- നെയാണ്. ഇരുപത് ലക്ഷം തൊഴിൽ സൃഷ്ടിക്കാനുള്ള പ്രയത്നത്തിന്റെ ഭാഗമായി നടത്തിയിട്ടുള്ള നടപടികൾക്കാണ് ഈ അവാർഡ് ലഭിച്ചത്. കേരള നോളജ് ഇക്കോണമി മിഷന്റെ നേതൃത്വത്തിലുള്ള ഡിജിറ്റൽ വർക്ക്ഫോഴ്സ് മാനേജ്മെന്റ് സിസ്റ്റത്തിന്റെ പ്രവർത്തനങ്ങൾക്കാണ് ഈ അവാർഡ് ലഭിച്ചത്. ഡിജിറ്റൽ വർക്ക്ഫോഴ്സ് മാനേജ്മെന്റ് സിസ്റ്റം

നിർമ്മിച്ചത് തദ്ദേശീയമായാണ്, പരിപാലനം ചെയ്യുന്നത് ഡിജിറ്റൽ യൂണിവേഴ്സിറ്റിയാണ്. ഡിജിറ്റൽ യൂണിവേഴ്സിറ്റി നിരവധി സംഭാവനകൾ നൽകിക്കൊണ്ടിരിക്കുകയാണ്. ഡിജിറ്റൽ യൂണിവേഴ്സിറ്റിയുടെ ക്യാമ്പസിനോടുചേർന്നതന്നെ ഒരു ഡിജിറ്റൽ സയൻസ് പാർക്ക് ഉടൻതന്നെ ആരംഭിക്കുകയാണ്. Artificial Intelligence, block chains, medical electronics, biotechnology, electronic hardware അടക്കം ഡിജിറ്റൽ സാങ്കേതിക മേഖലയിലേക്ക് ഊന്നൽ നൽകുന്ന ഇന്ത്യയിലെ തന്നെ ആദ്യത്തെ പാർക്കാണ് ഇതെന്ന ഒരു സവിശേഷത കൂടിയുണ്ട്. തദ്ദേശീയ സർവ്വകലാശാലയിലെ ഗവേഷണ വിദ്യാർത്ഥികൾ, വിദേശീയരായിട്ടുള്ള വിദ്യാർത്ഥികൾ തുടങ്ങിയവർ ഇവിടെയെത്തി ഈ സാങ്കേതികവിദ്യയിൽ ഊന്നൽ നൽകി അവരുടെ നോളജിൽ പൂർണ്ണത വരുത്താനുള്ള എല്ലാവിധ ഭൗതിക സാഹചര്യങ്ങളുമൊരുക്കുന്ന പാർക്കാണിത്. ഈ സാങ്കേതികവിദ്യ ഉപയോഗിച്ച് തദ്ദേശീയമായി പുതിയ ഉൽപ്പന്നങ്ങൾ ഉത്പാദിപ്പിക്കാൻ സാധിക്കുമെന്നതാണ് ഇതിന്റെ ഏറ്റവും വലിയ പ്രത്യേകത. ഇതിനാവശ്യമായ സഹായങ്ങളാണ് കേരള സ്റ്റാർട്ടപ്പ് മിഷൻ നൽകുന്നത്. ഇത്തരം സംവിധാനങ്ങളെ സഹായിക്കാനായി ക്രിയാത്മകമായ

ഇടപെടലുകളും ധാരാളം സംഗമങ്ങളും നടത്തുന്നുണ്ട്. കൊല്ലത്തുവെച്ചു നടന്ന ഇത്തരത്തിലൊരു സംഗമത്തിൽ കഴിഞ്ഞയാഴ്ച എനിക്കും പങ്കെടുക്കാൻ സാധിക്കുകയുണ്ടായി. 'ഇഗ്നൈറ്റ്' എന്നായിരുന്നു അതിന്റെ പേര്. 'ഇഗ്നൈറ്റ്' സംഘടിപ്പിച്ച സംഗമം നിക്ഷേപകരാകാൻ താൽപ്പര്യമുള്ള, ശേഷിയുള്ള വ്യക്തികളെയും സംരംഭകരെയും ഒരേ പ്ലാറ്റ്ഫോമിൽ ഇരുത്തിക്കൊണ്ടുള്ള ഒരു സംവാദമായിരുന്നു. നിക്ഷേപകർക്ക് (എയ്ഞ്ചൽ ഫണ്ടിംഗ്) സ്റ്റാർട്ടപ്പിൽ ഫണ്ട് ചെയ്യുമ്പോൾ ഉണ്ടാകുന്ന റിസ്കുകളെക്കുറിച്ചും നിക്ഷേപകരുടെ ആശയങ്ങളെക്കുറിച്ചും അവർ സംരംഭകരുമായി ഇടപാടുകൾ നടത്തേണ്ട രീതികളെക്കുറിച്ചുമൊക്കെ സമഗ്രമായി അവിടെ ചർച്ച ചെയ്യുകയുണ്ടായി. ഏതാണ്ട് മുപ്പതിലധികം നിക്ഷേപ സാധ്യതയുള്ള വ്യക്തികൾ അതിൽ പങ്കെടുത്തു. കൂടാതെ നമ്മുടെ നാട്ടിലെ പരമ്പരാഗത വ്യവസായങ്ങൾ, തളർച്ച നേരിടുന്ന വ്യവസായങ്ങൾ ഇവയെല്ലാം എങ്ങനെ വൈവിധ്യവൽക്കരിച്ചും ആധുനികവൽക്കരിച്ചും മുന്നോട്ടുകൊണ്ടു പോകാമെന്നതിനെക്കുറിച്ച് ഒരു തുറന്ന ചർച്ച നടന്നു. പുതിയ ആശയങ്ങൾ പിന്നാക്കം പോയ പല വ്യവസായങ്ങൾക്കും ഊർജ്ജമാകുമെന്ന കാര്യത്തിൽ യാതൊരു തർക്കവുമില്ല. കേരളത്തിന്റെ വ്യവസായ അന്തരീക്ഷത്തിൽ വലിയ

രീതിയിലുള്ള മാറ്റവും ഉണർവും ആത്മവിശ്വാസവുമൊക്കെ സംരംഭകർക്ക് നേടാൻ സാധിച്ചു. അതിന്റെ ഫലമായി തന്നെയാണ് ഈ വർഷം കേന്ദ്രസർക്കാരിന്റെ മികച്ച സംരംഭകവർഷം എന്ന പദ്ധതിക്ക് അവാർഡ് ലഭിക്കുകയുണ്ടായി. ഏഷ്യയിൽ ഏറ്റവും മികച്ച സ്റ്റാർട്ടപ്പുകൾക്കുള്ള അന്തരീക്ഷമുള്ളത് കേരളത്തിലാണെന്ന് നമുക്ക് ഏറ്റവും അഭിമാനത്തോടെ പറയാം. ഈ സംരംഭകവർഷം പ്രഖ്യാപിച്ചശേഷം ഏതാണ്ട് 1,23,968 പുതിയ സംരംഭങ്ങൾ ഇവിടെ തുടങ്ങാൻ സാധിച്ചു. അതുവഴിതന്നെ ഏതാണ്ട് 267196 തൊഴിലുകളും 7,517 കോടി രൂപയുടെ നിക്ഷേപവും ഈ കാലയളവിലുണ്ടായി. അതുകൊണ്ടാണ് കേന്ദ്രഗവൺമെന്റ് രാജ്യത്തെ മികച്ച സംരംഭക സംസ്ഥാനത്തിനുള്ള അംഗീകാരം നൽകാൻ തയ്യാറായത്.

എന്റെ നാട്ടിലെ KMML എന്ന സ്ഥാപനത്തിന്റെ അവസ്ഥ നേരത്തെ സൂചിപ്പിക്കുകയുണ്ടായി. അവിടെ മിനറൽ സെപ്പറേഷൻ യൂണിറ്റിന്റെ കീഴിൽ പ്രവർത്തിക്കുന്ന നാല് മൈനിംഗ് സൈറ്റുകളുണ്ട്. ഏകദേശം 750-ഓളം തൊഴിലാളികൾ കഴിഞ്ഞ ഇരുപത് വർഷമായി അവിടെ ജോലി ചെയ്യുകയാണെങ്കിലും മൈനിംഗ് സൈറ്റിൽ എല്ലാ ദിവസവും തൊഴിൽ ഉറപ്പുവരുത്താൻ സാധിച്ചിരുന്നില്ല. ഈ 750 പേർക്കും എം.എസ്.

പ്ലാന്റിനുള്ളിൽ താൽകാലികമായി, നേരിട്ട് ആയി ജോലി നൽകുന്ന വളരെ ധീരമായ തീരുമാനം ഈ സർക്കാരിന്റെ ഭാഗത്തുനിന്നുണ്ടായി. അതിനുള്ള നടപടി കഴിഞ്ഞ ഗവൺമെന്റിന്റെ കാലത്ത് തുടങ്ങിവെച്ച, ഈ ഗവൺമെന്റ് അത് നടപ്പാക്കി. തൊഴിലാളികളെ ഒപ്പം നിർത്തിക്കൊണ്ട് അവരുടെ ക്ഷേമം എന്നും മൂന്നിൽ കണ്ടുകൊണ്ടുള്ള പ്രവർത്തനങ്ങളുമായിട്ടാണ് വകുപ്പ് മുന്നോട്ടുപോകുന്നത്. ഇത് തൊഴിലാളികളുടെയും യുവജനങ്ങളുടേയും വിദ്യാഭ്യാസവനങ്ങളുടേയും മാത്രം കാര്യമല്ല, നമ്മുടെ സർക്കാർ കഴിഞ്ഞ ഒന്നര വർഷംകൊണ്ട് പാർശ്വവൽക്കരിക്കപ്പെട്ട വ്യക്തികൾ, ആദിവാസി വിഭാഗത്തിൽപ്പെട്ട വ്യക്തികൾ എന്നിവർക്കായി 1752 ഏക്കർ ഭൂമിയാണ് ഇതിനോടകംതന്നെ നൽകിയത്. മുഴുവൻ ആദിവാസികൾക്കും ഭൂമി ലഭ്യമാകുന്നുവെന്ന് ഉറപ്പുവരുത്തുന്ന പദ്ധതിയുമായി സർക്കാർ മുന്നോട്ടുപോകുകയാണ്. ഇത്തരമുള്ളതാണ് സർക്കാരിനെതിരെ പല പ്രചരണങ്ങളുമായി മുന്നോട്ടുപോകുന്നത്. നമ്മുടെ ക്ഷേത്രങ്ങളിലെ വരമാനമെല്ലാം സർക്കാർ ഖജനാവിലേയ്ക്ക് മാറ്റുകയാണെന്ന രീതിയിലുള്ള വലിയ കള്ളപ്രചരണങ്ങൾ വരുന്നുണ്ട്. പക്ഷേ സത്യത്തിൽ കഴിഞ്ഞ അഞ്ചു വർഷം കൊണ്ട് നമ്മുടെ ദേവസ്വം ബോർഡുകൾക്കും ക്ഷേത്രങ്ങൾക്കും

ഏകദേശം 450 കോടി രൂപയാണ് സർക്കാർ ഖജനാവിൽനിന്നും തിരിച്ചുനൽകിയത്. വായ്പയെടുത്ത് ക്ഷേമപ്രവർത്തനം നടത്തേണ്ടെന്നാണ് കേന്ദ്ര ധനകാര്യ വകുപ്പുമന്ത്രിയുടെ ആഹ്വാനം. വായ്പയെടുത്ത പണംകൊണ്ട് വൻകിട കോർപ്പറേറ്റുകളുടെ കടമെഴുതിത്തള്ളുന്നതിന് ഒരു പ്രശ്നവുമില്ല. കഴിഞ്ഞ കുറച്ചുനാളുകളായി 11 ലക്ഷം കോടി രൂപയാണ് ഇത്തരത്തിൽ കേന്ദ്രം കോർപ്പറേറ്റുകളുടെ കടങ്ങൾ എഴുതിത്തള്ളുന്നതിനായി വിനിയോഗിച്ചത്. ഇതിനൊക്കെ മറുപടി കൊടുക്കേണ്ടതുണ്ട്. ജനങ്ങളുടെ ക്ഷേമം ഉറപ്പുവരുത്തുന്ന പ്രവർത്തനങ്ങൾക്കെതിരെയുള്ള കേന്ദ്രസർക്കാരിന്റെ തീവ്രം വിലപോകില്ല. ഇത്തരത്തിലുള്ള കൃത്യവും വ്യക്തവുമായിട്ടുള്ള മറുപടി കേരളത്തിന്റെ ആരാധ്യനായ മുഖ്യമന്ത്രി ശ്രീ. പിണറായി വിജയൻ കേന്ദ്ര ധനകാര്യ വകുപ്പുമന്ത്രിക്ക് അപ്പോൾ നൽകുകയുണ്ടായി. ഒരുപക്ഷാത്ത് കേന്ദ്ര സർക്കാർ ജനദ്രോഹപരമായ നയങ്ങളുമായി മുന്നോട്ടുപോകുമ്പോഴും ജനങ്ങളെ കൂടെനിർത്തിക്കൊണ്ട് ജനങ്ങളുടെ ക്ഷേമപ്രവർത്തനങ്ങളുമായി മുന്നോട്ടുപോകുന്ന സർക്കാരാണിത്. പൊതുവിദ്യാഭ്യാസ രംഗത്തെയും ആരോഗ്യരംഗത്തെയുംക്കുറിച്ച് ഞാൻ എടുത്തുപറയേണ്ട ആവശ്യമില്ല.

Pratham Education Foundation നടത്തിയ സർവ്വേയിൽ വികസനത്തിന്റെ

കാര്യത്തിലായാലും പൊതുവിദ്യാഭ്യാസ രംഗത്ത് കുട്ടികളുടെ എണ്ണം വർദ്ധിക്കുന്ന കാര്യത്തിലാണെങ്കിലും സൗകര്യങ്ങളുടെ കാര്യത്തിലാണെങ്കിലും എല്ലാ മേഖലകളിലും മികവ് പുലർത്തിയതിനുള്ള രാജ്യത്തെ ഏറ്റവും മികച്ച സംസ്ഥാനമെന്നുള്ള രീതിയിൽ സംസ്ഥാനത്തെ അംഗീകരിക്കുകയുണ്ടായി. മറ്റുസംസ്ഥാനങ്ങളെ അപേക്ഷിച്ച് കേരളം വളരെ മുന്നിലാണ്. യുവാക്കളെയും അഭ്യസ്തവിദ്യരെയും പാർശ്വവൽക്കരിക്കപ്പെട്ട എല്ലാവരെയും ചേർത്തുനിർത്തിക്കൊണ്ട് കേരളത്തിന്റെ സർക്കാർ മുന്നോട്ടുവെച്ചിട്ടുള്ള ഈ നയത്തിന് ഒരിക്കൽക്കൂടി എല്ലാവിധ അഭിവാദ്യങ്ങളും അർപ്പിച്ചുകൊണ്ട് നിർത്തുന്നു.

ശ്രീ. മാത്യു ടി. തോമസ്: സർ, ബഹുമാന്യനായ

ശ്രീ. എ. സി. മൊയ്തീൻ അവതരിപ്പിച്ച നന്ദിപ്രമേയത്തെ ഞാൻ പിന്തുണയ്ക്കുകയാണ്. നന്ദിപ്രമേയത്തെ എതിർത്തുകൊണ്ട്

പ്രതിപക്ഷത്തുനിന്നും പലരും സംസാരിച്ചുവെങ്കിലും പ്രധാന വിമർശനമായി ഉയർന്നുവന്നത് നന്ദിപ്രമേയം 51 പേജിൽ ഒതുങ്ങിപ്പോയി എന്നുള്ളതുമാത്രമാണ്. നേരത്തെ 111 പേജ് ഉണ്ടായിരുന്നത് കഴിഞ്ഞ വർഷം 83-ഉം ഇപ്പോൾ 51-ഉം ആയി. പേജുകളുടെ എണ്ണത്തെ കുറയ്ക്കുകയാണ്

നന്ദിപ്രമേയത്തെ എതിർക്കുന്ന വിധത്തിലേയ്ക്ക് കേരളത്തിലെ പ്രതിപക്ഷം എത്തി. കുരുടൻ ആനയെ കാണുന്നതുപോലെയാണ് നന്ദിപ്രമേയത്തെയും സർക്കാരിന്റെ നയങ്ങളെയും പ്രവർത്തനങ്ങളെയും പ്രതിപക്ഷം നോക്കിക്കാണുന്നതെന്നാണ് ഇതിൽനിന്നും മനസ്സിലാകുന്നത്. 2021 മേയ് മാസത്തിലാണ് രണ്ടാം പിണറായി വിജയൻ സർക്കാർ അധികാരമേറ്റത്. അതിനുശേഷം ഒരു പുതിയ പ്രതിപക്ഷനിര, ഒരു പുതിയ പ്രതിപക്ഷ നേതാവിന്റെ നേതൃത്വത്തിലുണ്ടായി. അന്നവർ നടത്തിയ ഒരു പ്രഖ്യാപനത്തിൽ സൂചിപ്പിച്ചത്, ഞങ്ങൾ ക്രിയാത്മകമായ പ്രതിപക്ഷമായിരിക്കും, നിയമസഭയിൽ ഞങ്ങൾ വെല്ലുളിരിങ്ങില്ല എന്നാണ്. അതാണ് ക്രിയാത്മകതയുടെ ഏറ്റവും വലിയ അടിത്തറയായി അവർ കണ്ടെത്തിയത്. വെല്ലുളിരിങ്ങിയതുകൊണ്ട് ക്രിയാത്മകത നഷ്ടപ്പെടുപോകുമെന്നൊന്നും ഞാൻ പറയുന്നില്ല. ഇവിടെ അടിസ്ഥാനപരമായ പ്രശ്നം, ജനാധിപത്യത്തിൽ പ്രഭാവം ഉണ്ടാകേണ്ടത് ജനങ്ങളുടെ ഇച്ഛയാണ്. ജനങ്ങളുടെ ഇച്ഛ എങ്ങനെയാണ് നിശ്ചയിക്കപ്പെടുക; ജനങ്ങൾ തെരഞ്ഞെടുത്ത് അയയ്ക്കുന്ന നിയമസഭ, നിയമസഭയിൽ ഭൂരിപക്ഷമുള്ള എക്സിക്യൂട്ടീവ്. മന്ത്രിസഭയുടെ

തീരുമാനങ്ങളെയും നിയമസഭ പാസ്സാക്കുന്ന നിയമങ്ങളെയും
മാനിക്കാത്തരൂപത്തിൽ ഭരണഘടനാപദവികൾ വഹിക്കുന്നവർ
പെരുമാറുന്നത് ജനാധിപത്യത്തോടുള്ള വലിയ വെല്ലുവിളിയാണ്.
ജനങ്ങളുടെ ഇച്ഛാശക്തിയാണ് അവിടെ പരാജയപ്പെടുന്നത്. നിയമസഭ
പാസ്സാക്കുന്ന നിയമങ്ങൾ ഐക്യകണ്ഠമായിട്ടായിക്കോട്ടെ,
ഭിന്നാഭിപ്രായത്തിൽ ഭൂരിപക്ഷത്തിന്റെ അടിസ്ഥാനത്തിലായിക്കോട്ടെ, അവ
പ്രാബല്യത്തിലാകാതെ തടഞ്ഞുവയ്ക്കപ്പെടുന്ന നടപടിയെ എന്താണ് ഈ
പ്രതിപക്ഷം എതിർക്കാത്തത്? അത് നന്നായിപ്പോയി, ഞങ്ങൾ എതിർത്ത
നിയമം ഗവർണ്ണർ ഒപ്പിടാതിരിക്കുകയും
പ്രാബല്യത്തിലിരിക്കാതിരിക്കുകയുമാണെങ്കിൽ നല്ലതാണെന്ന രൂപത്തിലുള്ള
സമീപനം അവരുടെ ഭാഗത്തുനിന്നും ഉണ്ടാകുന്നത് ക്രിയാത്മക
പ്രതിപക്ഷത്തിന്റെ ലക്ഷ്യമല്ല. പ്രതിപക്ഷം ക്രിയാത്മകമാണെന്ന്
തോന്നിപ്പിക്കണമെങ്കിൽ ഏറ്റവും കുറഞ്ഞത് ഈ സഭ പാസ്സാക്കുന്ന
നിയമങ്ങൾ പ്രാബല്യത്തിൽ വരണമെന്ന നിലപാടിലേയ്ക്ക് അവർ
എത്തിച്ചേരണമെന്നുള്ളതാണ് എനിക്ക് ആദ്യമായി സൂചിപ്പിക്കാനുള്ളത്.
നിരവധി പ്രതികൂല സാഹചര്യങ്ങളിലൂടെയാണ് കേരളത്തിലെ സർക്കാർ

മുന്നോട്ടു നീങ്ങിക്കൊണ്ടിരിക്കുന്നത്. പദ്ധതികളിലെ

കേന്ദ്രവിഹിതത്തിൽവന്ന വെട്ടിക്കുറവിനെക്കുറിച്ച് ഇവിടെ സൂചിപ്പിച്ചു.

ആയിരക്കണക്കിന് കോടി രൂപയുടെ വരുമാന നഷ്ടമാണ് വരുത്തിയത്.

ജി.എസ്.ടി.-യുടെ വിഹിതം യഥാസമയം കിട്ടാതെ വരുന്നുണ്ട്. ഇത്തരം

ജനവിരുദ്ധ നിലപാടുകൾ കേന്ദ്ര സർക്കാർ സ്വീകരിക്കുന്നിടത്ത്

പ്രതിപക്ഷത്തിന്റെ നിലപാടെന്താണ്; അവയെ എതിർക്കാൻ

തയ്യാറാകുന്നുണ്ടോ? ബഹുമാന്യനായ പത്മനാഭൻ അംഗം ശ്രീ. ടി. ഐ.

മധ്യസ്ഥനൻ വ്യക്തമായി കേരളം ഒന്നാംസ്ഥാനം നേടിയതിന്റെ കണക്കുകൾ

ഇവിടെ സൂചിപ്പിച്ചു. ഏതെല്ലാം കാര്യങ്ങളിൽ എത്ര ആധികാരികമായ

വിലയിരുത്തലിലൂടെയാണ് ഒന്നാംസ്ഥാനങ്ങൾ കിട്ടിയതെന്ന് സൂചിപ്പിച്ചു.

ഒന്നാംസ്ഥാനം കിട്ടിയതിനെ കളിയാക്കുന്ന രൂപത്തിലുള്ള പ്രസംഗങ്ങളല്ലേ

നമ്മൾ ഇവിടെ കേട്ടത്. പ്രതിസന്ധികൾ, പ്രതികൂലങ്ങൾ ഇവ സർക്കാരിന്റെ

ജനക്ഷേമകരമായ പദ്ധതികളെ ബാധിക്കുന്നില്ലായെന്നുള്ളതാണ് ഈ

സർക്കാരിന്റെ പ്രത്യേകത. ക്ഷേമപെൻഷനിൽ കുടിശ്ശികയില്ല, കഴിഞ്ഞ

ഗവൺമെന്റിന്റെ കാലത്ത് നിരവധി തവണ വർദ്ധിപ്പിച്ചു, കുടിശ്ശികയില്ലാതെ

കൊടുക്കാൻ കഴിയുന്നുണ്ട്. വികസന പ്രവർത്തനങ്ങൾ

മുന്നോട്ടുകൊണ്ടുപോകാൻ കഴിയുന്നു. വികസന പ്രവർത്തനങ്ങളിൽ യാതൊരു അമാന്തവുമില്ല. അവിടെ ചില കാര്യങ്ങളിൽ നമ്മൾ ജാഗ്രത പുലർത്തണം. അത് പറയാൻ എനിക്ക് മടിയൊന്നുമില്ല. ഉദ്യോഗസ്ഥർ കാലത്തിനൊത്ത് മാറുന്നില്ല. പ്രത്യേകിച്ച് തദ്ദേശസ്വയംഭരണ സ്ഥാപനങ്ങളുടെ പദ്ധതി നടത്തിപ്പ് പൂർത്തിയാക്കേണ്ട ഘട്ടങ്ങളിൽ വേണ്ടത്ര ടാർജ്ജ് നേടാൻ കഴിയുന്നില്ല. പലരൂപത്തിലും ഉദ്യോഗസ്ഥർ അലസത കൈവെടിയാതെ നിൽക്കുന്ന അവസ്ഥാവിശേഷത്തിൽ മാറ്റമുണ്ടാകാൻ തക്കവണ്ണം ഇടപെടൽ ഉണ്ടാകണം. വികസന പ്രവർത്തനങ്ങൾ കഴിഞ്ഞനാളുകളിൽ ഉണ്ടായതിനേക്കാൾ കൂടുതൽ വേഗതയിലാക്കാൻ വേണ്ടിയുള്ള നടപടികൾ ഉണ്ടാകണം. അതോടൊപ്പം പ്രധാനപ്പെട്ടൊരു കാര്യമാണ്, ഒരു രാജ്യത്തിന്റെ, ഒരു സംസ്ഥാനത്തിന്റെ ഒരു നാടിന്റെ വളർച്ച നിർണ്ണയിക്കുന്ന പ്രധാനഘടകം അല്ലെങ്കിൽ അവിടത്തെ ആഭ്യന്തര വരുമാനത്തിലെ പ്രധാന ഘടകം എന്നു പറയുന്നത് അവിടെയുണ്ടാകുന്ന ഉൽപ്പാദന പ്രക്രിയയാണ്. ഉൽപ്പാദന ഉപകരണങ്ങളുടെ സാമൂഹിക ഉടമസ്ഥതയെന്ന സോഷ്യലിസ്റ്റ് ദർശനം, രാജ്യം വളരെ അകലെപ്പോയി അത് നിൽക്കട്ടെ, എന്നാലും ആ ഉൽപ്പാദന പ്രക്രിയ

കൂടുതലാക്കി നമ്മുടെ സംസ്ഥാനത്ത് നിലനിർത്താനുള്ള പരിശ്രമം, പലരൂപത്തിലുള്ള സംരംഭകരെ പ്രോത്സാഹിപ്പിക്കുന്ന നടപടികൾ ഉണ്ടാകുന്നുണ്ടെന്നുള്ളത് ഈ കാലഘട്ടത്തിലെ വലിയ നേട്ടമാണ്. കഴിഞ്ഞ ഗവൺമെന്റിന്റെ കാലത്ത് ബഹുമാന്യനായ ശ്രീ. എ. സി. മൊയ്തീൻ വ്യവസായ വകുപ്പുമന്ത്രിയായിരുന്നപ്പോൾ ആരംഭിച്ച "ഇംഗ്ലീഷ് ഓഫ് ഡ്യൂയിംഗ് ബിസിനസ്" എന്ന ആശയം പല നിയമങ്ങൾ ഭേദഗതി ചെയ്തുകൊണ്ട് നടപ്പാക്കിയത്, ഈ ഗവൺമെന്റിന്റെ കാലത്തും വലിയതോതിൽ നടപ്പിലാക്കപ്പെടുന്നുവെന്നുള്ളത് സന്തോഷകരമായ ഒരു കാര്യമാണ്. ഒന്നാം പിണറായി വിജയൻ സർക്കാർ പ്രഖ്യാപിച്ച മിഷനുകൾ, സർക്കാർ സ്കൂളുകൾ 2016-ലെ അവസ്ഥയിലാണോ ഇന്ന്? ഇത്രയും മെച്ചപ്പെട്ട അവസ്ഥയിൽ കുട്ടികളുടെ എണ്ണം വർദ്ധിക്കുന്നത് ഇവിടെ സമാന്തരമായി പ്രവർത്തിച്ചിരുന്ന അൺ എയ്ഡഡ് മേഖലയെ തളർത്തിയിട്ടുണ്ട്. അതുപോലെ സർക്കാർ ആശുപത്രികൾ എത്രമാത്രം ഭംഗിയായി. 'ഹരിത കേരളം' പദ്ധതിയിലൂടെ ഏതെല്ലാം രീതിയിൽ കാർഷികമേഖല, ജലസുരക്ഷ എന്നിവയിൽ ഇടപെടാൻ, ലൈഫ് മിഷൻ പദ്ധതിയിലൂടെ വീടുകൾ കൊടുക്കാനുമൊക്കെ സാധിച്ചു. ഈ പദ്ധതികൾ കഴിഞ്ഞ ഒന്നാം പിണറായി

വിജയൻ ഗവൺമെന്റ് നടപ്പിലാക്കിയ അതേ ആവേശത്തോടുകൂടി നടപ്പിലാക്കിക്കൊണ്ട് ഇത് പൂർണ്ണതയിൽ എത്തിക്കാൻ കഴിയണം. നമ്മുടെ നദികൾ, തോടുകൾ, ജലസ്രോതസ്സുകൾ എന്നിവ ശുചിയാക്കുന്ന പ്രവർത്തനങ്ങൾ അവസാനിപ്പിക്കാവുന്നതല്ല. അതുപോലെ തെരഞ്ഞെടുക്കപ്പെട്ട കുറേ സ്കൂളുകൾ കിഫ്ബിയിലൂടെയും മറ്റുമായി നമ്മൾ നവീകരിച്ചെടുത്തു, അവിടേയ്ക്ക് കുട്ടികളെത്തി. പക്ഷേ തെരഞ്ഞെടുക്കപ്പെടാതിരുന്ന സ്കൂളുകൾ ബാക്കി നിൽക്കുന്നുണ്ട്. ആ സർക്കാർ സ്കൂളുകളും ആധുനികതലത്തിലേയ്ക്ക് എത്തിക്കാനുള്ള നടപടികളുണ്ടാകണം. തെരഞ്ഞെടുക്കപ്പെട്ട ആശുപത്രികൾ മെച്ചപ്പെട്ടിട്ടുണ്ട്. പക്ഷേ എല്ലാ ആശുപത്രികളും മെച്ചപ്പെടുന്ന രൂപത്തിലുള്ള പ്രവൃത്തികളുണ്ടാകണം. അതുകൊണ്ട് ഒന്നാം പിണറായി വിജയൻ സർക്കാർ മുന്നോട്ടുവച്ച നവകേരള മിഷനിൽപ്പെടുന്ന എല്ലാ പദ്ധതികളും എല്ലാ ദൗത്യങ്ങളും തുടരാൻ തക്കമുള്ള ഒരു തീരുമാനവും അതിനനുസരിച്ചുള്ള നടപടികളുംകൂടി ഉണ്ടാകണമെന്ന് ഞാൻ സൂചിപ്പിക്കുകയാണ്. കഴിഞ്ഞകാലത്തെ പ്രവർത്തനങ്ങളോടൊപ്പംതന്നെ ഈ ഗവൺമെന്റിന്റെ കാലഘട്ടത്തിൽ ഏറ്റെടുത്ത വലിയൊരു ദൗത്യമാണ് ഒരു വൈജ്ഞാനിക സമൂഹമായി

കേരളം മാറ്റുന്നിടത്ത് വൈജ്ഞാനിക സമ്പദ്ഘടനയിലേയ്ക്ക് മാറ്റുന്നിടത്ത് എങ്ങനെയതിന് നമ്മുടെ നാടിനെ രൂപപ്പെടുത്തിയെടുക്കാൻ കഴിയുമെന്നുള്ളത്, നമ്മുടെ വിദ്യാഭ്യാസക്രമത്തിൽത്തന്നെ മാറ്റമുണ്ടാകണം. പരമ്പരാഗത വിദ്യാഭ്യാസരൂപത്തിൽ കുട്ടികൾ ഇരുന്നാൽപ്പോൾ, പുതിയ അന്വേഷണം നടത്തുവാൻ, പുതിയവ കണ്ടെത്താൻ, അവ ന്യായമായി പ്രയോഗിക്കുവാൻ, നാളെ വിജ്ഞാനം ഒരുമുലധനമായി മാറ്റുമ്പോൾ അവയിൽ അവരുടേതായ പങ്കുവഹിക്കുന്നവരായി മാറാൻ കഴിയുന്ന രൂപത്തിലേയ്ക്ക് പുതിയ ആശയങ്ങൾ കൊണ്ടുവരാൻ കഴിയണം. അതിനുള്ള ഒരു തുടക്കം ഡിജിറ്റൽ യൂണിവേഴ്സിറ്റി തുടങ്ങിയതടക്കമുള്ള നടപടികളിലേയ്ക്ക് നീങ്ങിയിട്ടുണ്ടെന്ന് മാത്രം സൂചിപ്പിക്കുകയാണ്.

ഇന്ന് രാവിലെ ചർച്ച ചെയ്യപ്പെട്ടൊരു വിഷയമാണ് വന്യജീവികളുടെ പ്രശ്നം. നമ്മളൊക്കെ പൊതുപ്രവർത്തനം ആരംഭിക്കുമ്പോൾ കടുവയുടെ വംശനാശം സംഭവിക്കരുതെന്ന അർത്ഥത്തിലുള്ള നടപടികളാണ് പത്തുനാൽപ്പതുകൊല്ലങ്ങൾക്കുമുമ്പുള്ള കാലഘട്ടത്തിൽ സ്വീകരിച്ചിരുന്നത്. ഇന്ന് ചിത്രം മാറി. ചിത്രം മാറിയപ്പോൾ ആ നയങ്ങളിലുണ്ടാകേണ്ടുന്ന വ്യതിയാനങ്ങൾ, അത് ദേശീയ തലത്തിൽ ഉണ്ടാകേണ്ടതാണെന്ന് ഞാൻ

സമ്മതിച്ചു. എങ്ങനെ ഇതിന്റെ വർദ്ധനവ് തടയാൻ കഴിയുമെന്നതിനെ സംബന്ധിച്ച് ആലോചനയുണ്ടാകണം. വംശനാശ ഭീഷണി ഉണ്ടായിരുന്ന കാലഘട്ടത്തിൽ സ്വീകരിച്ചിരുന്ന നടപടികളും നയങ്ങളും വന്യമൃഗങ്ങളുടെ ഭീഷണികൾ നേരിട്ടുകൊണ്ടിരിക്കുന്ന സമയത്ത് അതേ നയങ്ങളും അതേ നടപടികളും സ്വീകരിച്ചാൽപോര. ആ മാറ്റങ്ങൾ നമ്മുടെ മാത്രം പരിധിയിൽവരുന്ന കാര്യങ്ങളല്ലെന്ന് എനിക്കറിയാം. കേന്ദ്ര ഗവൺമെന്റിൽ സമ്മർദ്ദം ചെലുത്തി, വന്ധ്യംകരണത്തിലൂടെയോ അല്ലെങ്കിൽ ആഗോളതലത്തിൽ മൃഗശാലകളിൽ ഇന്ത്യയ്ക്ക് പുറത്തുതന്നെ അതൊക്കെ എങ്ങനെ കൈകാര്യം ചെയ്യാൻ കഴിയുമെന്നുള്ളത് പരിശോധിക്കണമെന്നുകൂടി ആവശ്യപ്പെടുകയാണ്. എല്ലാ രൂപത്തിലും ജനനന്മയെ ലാക്കാക്കിക്കൊണ്ട്, ജനഹിതം മനസ്സിലാക്കിക്കൊണ്ട് പ്രവർത്തിക്കുന്ന ഈ സർക്കാരിന്റെ നയം പ്രഖ്യാപിച്ച ഗവർണ്ണർക്ക് നന്ദി രേഖപ്പെടുത്തുന്ന പ്രമേയത്തെ ഞാൻ വീണ്ടും പിന്തുണയ്ക്കുകയാണ്.

ശ്രീമതി ഒ. എസ്. അംബിക: സർ, ശ്രീ. എ. സി. മൊയ്തീൻ

അവതരിപ്പിച്ച നന്ദിപ്രമേയത്തെ ഞാൻ പിന്തുണയ്ക്കുന്നു. പ്രകടന പത്രികയിൽപ്പറഞ്ഞ 900 വാഗ്ദാനങ്ങൾ പൊതുജനസമക്ഷം അവതരിപ്പിച്ച്

അധികാരത്തിലേയ്ക്ക് വന്ന സർക്കാർ, പറഞ്ഞ കാര്യങ്ങൾ കൃത്യമായി നടപ്പിലാക്കുന്ന കാഴ്ചയാണ് കേരളം ഇന്ന് കണ്ടുകൊണ്ടിരിക്കുന്നത്. അത്രമേൽ പ്രതികൂലമായ സാഹചര്യത്തിലും എത്രമേൽ ജനപക്ഷത്തുനിൽക്കാമെന്ന് സർക്കാർ കാണിച്ചുതരുന്നു. കോവിഡ് സൃഷ്ടിച്ച സാമ്പത്തിക നിശ്ചലാവസ്ഥയിൽ സംസ്ഥാനങ്ങളെ താങ്ങേണ്ട കേന്ദ്ര സർക്കാർ സംസ്ഥാനത്തോട് തികച്ചും നിഷേധാത്മകമായ നിലപാടാണ് സ്വീകരിച്ചത്. ഭരണപരമായി ലഭിക്കേണ്ട സഹായങ്ങളും ധനകാര്യ കമ്മീഷൻ വഴി ലഭ്യമാക്കേണ്ട സഹായങ്ങളും നിരസിക്കപ്പെട്ടു. സി. ആൻഡ് എ.ജി., ആദായ നികുതി വകുപ്പ്, എൻഫോഴ്സ്മെന്റ് ഡയറക്ടറേറ്റ് തുടങ്ങിയ കേന്ദ്ര ഏജൻസികളെ ഉപയോഗിച്ച് സംസ്ഥാനത്തെ വരിഞ്ഞുമുറുക്കാൻ ശ്രമിച്ചു. വികസന പ്രവർത്തനങ്ങളെ ദുർബ്ബലപ്പെടുത്താൻ സാമ്പത്തിക സമ്മർദ്ദം അടിച്ചേൽപ്പിച്ചു. പല ലോകരാഷ്ട്രങ്ങളിലും കോവിഡിനെത്തുടർന്ന് സാമ്പത്തിക മുരടിപ്പായപ്പോഴും കേരളത്തിന്റെ വളർച്ചാനിരക്ക് മികച്ച നിലവാരം പുലർത്തിയെന്നത് സർക്കാർ സ്വീകരിച്ച നടപടികൾ എത്രമാത്രം ഉപയോഗപ്രദവും ശാസ്ത്രീയവുമായിരുന്നുവെന്നതിന്റെ തെളിവായി മാറുന്നു.

സംസ്ഥാനത്തെ മൊത്തം ആഭ്യന്തര ഉൽപ്പാദനം 12.01 ശതമാനം

വളർച്ച കൈവരിച്ചു. പ്രകൃതി ദുരന്തങ്ങൾ, കോവിഡ് മഹാമാരി, സാമ്പത്തിക തളർച്ച എന്നിവയിൽ നിന്നാണ് ഇത്രയും വലിയ നേട്ടം കൈവരിക്കാനായത് എന്നതും പ്രത്യേകം പരിഗണിക്കേണ്ടതാണ്. 2018-ലും 2019-ലുമുണ്ടായ വെള്ളപ്പൊക്കവും കോവിഡും സമ്പദ്ഘടനയുടെ സുസ്ഥിര വികസനത്തിന് കനത്ത വെല്ലുവിളിയുയർത്തി. 2020 മാർച്ചിലും 2021 ജൂണിലും 20,000 കോടി രൂപ വീതമുള്ള രണ്ട് സാമ്പത്തിക ഉത്തേജക പാക്കേജുകൾ പ്രഖ്യാപിച്ചു. 2021 ജൂലൈയിൽ ചെറുകിട വ്യവസായങ്ങൾക്കായി 5,650 കോടി രൂപയുടെ അനുബന്ധ പാക്കേജ് പ്രഖ്യാപിച്ചു.

(അദ്ധ്യക്ഷവേദയിൽ പാനൽ ഓഫ് ചെയർമാൻ ശ്രീ. നജീബ് കാന്തപുരം)

രാജ്യമാകെ ലോക്ക്ഡൗൺ നേരിട്ടപ്പോൾ ക്ഷേമ പെൻഷനായി 446 കോടി രൂപ സംസ്ഥാനം വിതരണം ചെയ്തു. പ്രതിമാസ പെൻഷനും ഉറപ്പാക്കി. ക്ഷേമ പെൻഷൻ ലഭിക്കാത്ത കുടുംബങ്ങൾക്ക് 1,000 രൂപ വീതം 148 കോടി രൂപ വകയിരുത്തി വിതരണം ചെയ്തു. കുടുംബശ്രീ അംഗങ്ങൾക്ക് 20,000 രൂപ വരെ വായ്പ നൽകുകയും പലിശ സർക്കാർ ഏറ്റെടുക്കുകയും ചെയ്തു. അവശ്യ ഭക്ഷ്യ വസ്തുക്കൾ ഉറപ്പാക്കാൻ 1,150 കോടി രൂപ നീക്കിവച്ചു. ക്ഷേമനിധി ബോർഡ് അംഗങ്ങൾക്ക് 1,000 രൂപ വീതം നൽകി. റബ്ബർ

കർഷകർക്ക് മാത്രമായി 500 കോടി രൂപ വകയിരുത്തി വിതരണം ചെയ്തു. ആരോഗ്യ അടിയന്തരാവസ്ഥ നേരിടാൻ 2,800 കോടി രൂപ വകയിരുത്തി. ഉപജീവനം പ്രതിസന്ധിയിലായവർക്കായി 8900 കോടി രൂപ നീക്കിവച്ചു. പ്രാഥമിക സഹകരണ സംഘങ്ങളെയും വാണിജ്യ ബാങ്കുകളെയും ഉൾപ്പെടുത്തി വിപുലമായ വായ്പാ പദ്ധതി നടപ്പിലാക്കി. എല്ലാവർക്കും തൊഴിലുറപ്പാക്കാൻ ബൃഹത്തായ പദ്ധതി ഏറ്റെടുത്തു. തീരദേശ മേഖലയിൽ 11,000 കോടി രൂപയുടെ വികസന പ്രവർത്തനങ്ങൾക്ക് തുടക്കമിട്ടു. ഈ പ്രവർത്തനങ്ങളെല്ലാംതന്നെ സംസ്ഥാനത്തിന്റെ സാമ്പത്തിക വളർച്ചയ്ക്ക് അടിത്തറ പാകുകയാണുണ്ടായത്.

കേരളത്തിന്റെ നട്ടെല്ലായ സഹകരണ സംഘങ്ങളുടെ വിശ്വാസത്തിന് നേരെയുള്ള കടുത്ത വെല്ലുവിളിയാണ് ബാങ്കിംഗ് റെഗുലേഷൻ ആക്ട് ഭേദഗതി. റിസർവ് ബാങ്ക് വാണിജ്യ ബാങ്കുകൾക്കുമേൽ ചുമത്തുന്ന നിയന്ത്രണങ്ങൾക്ക് സമാനമായ നിയന്ത്രണങ്ങൾ നിയമ ഭേദഗതിയിലൂടെ സഹകരണ ബാങ്കുകൾക്ക് ബാധകമാക്കിയിരിക്കുകയാണ്. സഹകരണ സ്ഥാപനങ്ങൾ 'ബാങ്ക്' എന്ന പദം ഉപയോഗിക്കുന്നതിനെതിരെയും നിക്ഷേപം സ്വീകരിക്കുന്നതിനെതിരെയും സർക്കുലർ പുറപ്പെടുവിച്ചു.

അംഗങ്ങൾ അല്ലാത്തവരിൽനിന്നും അസോസിയേറ്റ് അംഗങ്ങളിൽനിന്നും നിക്ഷേപം സ്വീകരിക്കുന്നത് വിലക്കാനാണ് ഈ നീക്കമുണ്ടായത്. ജനങ്ങളെ തെറ്റിദ്ധരിപ്പിക്കുന്ന ഇത്തരം നിരവധി ഉത്തരവുകൾ ഇറക്കുന്നതിന് പിന്നിൽ സ്ഥാപിത താൽപ്പര്യങ്ങളാണെന്നത് വ്യക്തമാണ്. സഹകരണ സംഘങ്ങളിൽ നിക്ഷേപിക്കുവാൻ സാധാരണക്കാർ എന്നും താൽപ്പര്യം പ്രകടിപ്പിക്കുമ്പോൾ ഈ നിക്ഷേപങ്ങളെ സ്വകാര്യ ബാങ്കിംഗ് സ്ഥാപനങ്ങൾക്ക് എത്തിച്ചുകൊടുക്കുക എന്നതുതന്നെയാണ് നിയമ ഭേദഗതി നടത്തിയവരുടെ ഉദ്ദേശ്യം. ഇതോടൊപ്പം മൾട്ടി സ്റ്റേറ്റ് സഹകരണ സംഘങ്ങളുടെ കടന്നുവരവും മറ്റൊരു ഭീഷണിയായി മാറുന്നു. വിവിധ സംസ്ഥാനങ്ങളിൽ ബാങ്കിംഗ് നടത്തുന്ന ഇവർക്ക് പലിശ നിരക്കിലോ പ്രവർത്തനങ്ങളിലോ യാതൊരു നിയന്ത്രണവുമില്ലെന്നതും പ്രത്യേകം നമ്മൾ നോക്കി കാണേണ്ടതുണ്ട്. സഹകരണ രജിസ്ട്രാർക്കോ ഓഡിറ്റ് വിഭാഗത്തിനോ ഇവയ്ക്കുമേൽ യാതൊരു നിയന്ത്രണവുമില്ല. സഹകരണ മേഖലയെ ദുരുപയോഗിച്ചുകൊണ്ട് മുതലെടുക്കാൻ നടത്തുന്ന ഇത്തരം ശ്രമങ്ങൾ ആ മേഖലയെ കളങ്കപ്പെടുത്തുകയാണ്. ഇത്തരത്തിൽ സഹകരണ മേഖലയെ നശിപ്പിക്കുന്നതിനുള്ള നടപടികളുമായി കേന്ദ്ര സർക്കാർ

മുന്നോട്ടുപോകുമ്പോൾ സഹകരണ രംഗത്തുതന്നെ മാതൃകയാകുന്ന നിരവധി പ്രവർത്തനങ്ങളാണ് സംസ്ഥാനം ആവിഷ്കരിച്ച് നടപ്പിലാക്കിക്കൊണ്ടിരിക്കുന്നത്.

ഇന്റർനെറ്റ് അവകാശമാക്കിയ ആദ്യ ഇന്ത്യൻ സംസ്ഥാനമായി കേരളം മാറുകയാണ്. എല്ലാവർക്കും ഇന്റർനെറ്റ് സേവനം ലഭ്യമാക്കുകയെന്ന ഉദ്ദേശ്യത്തോടുകൂടി ആരംഭിച്ചതാണ് കെ ഫോൺ പദ്ധതി. രാജ്യത്താദ്യമായാണ് ഇത്തരത്തിലൊരു പദ്ധതി ഒരു സർക്കാർ ആവിഷ്കരിച്ച് നടപ്പിലാക്കുന്നത്. എല്ലാവർക്കും സൗജന്യമായി കുറഞ്ഞ നിരക്കിൽ അതിവേഗ ഇന്റർനെറ്റ് ലഭ്യമാക്കുകയെന്നതാണ് പദ്ധതിയുടെ ഉദ്ദേശ്യം. ലോകമാകെ നടക്കുന്ന പുരോഗമനപരമായ സംഭവ വികാസങ്ങളും സാങ്കേതികവിദ്യയുടെ പുരോഗതിയും അപ്പപ്പോൾ തിരിച്ചറിയുന്നതിന് സംസ്ഥാനത്തെ മുഴുവൻ ആളുകളെയും പ്രാപ്തരാക്കാൻ ഈ പദ്ധതി സഹായകരമായിരിക്കും. ആദ്യഘട്ടത്തിൽ ഇന്റർനെറ്റ് കണക്ഷൻ നൽകേണ്ട പതിനായിരം കുടുംബങ്ങളുടെ പട്ടിക തയ്യാറാക്കാൻ തദ്ദേശസ്വയംഭരണ സ്ഥാപനങ്ങൾക്ക് നിർദ്ദേശം നൽകി സർക്കാർ ഉത്തരവ് പുറപ്പെടുവിച്ചിട്ടുണ്ട്. ദാരിദ്ര്യരേഖയ്ക്ക് താഴെയുള്ള നൂറ് വീതം കുടുംബങ്ങളെ

തെരഞ്ഞെടുത്തുകൊണ്ടാണ് സേവനം ലഭ്യമാക്കുന്നത്. പട്ടികജാതി വിഭാഗങ്ങൾക്ക് 10 ശതമാനവും പട്ടികവർഗ്ഗ വിഭാഗങ്ങൾക്ക് 3 ശതമാനവും മുൻഗണനയുണ്ടെന്നതും അഭിനന്ദനാർഹമാണ്. അതോടൊപ്പം ഈ വിഭാഗത്തിൽ നിശ്ചയിച്ച എണ്ണം ലഭ്യമായില്ലെങ്കിൽ മറ്റേതെങ്കിലും വിഭാഗത്തിൽനിന്നും പരിഗണിക്കും. രണ്ടുമില്ലെങ്കിൽ പൊതുവിഭാഗത്തിനതന്നെ അനുവദിക്കുമെന്നതും വളരെ മികച്ച തീരുമാനമാണ്. 30000 സർക്കാർ സ്ഥാപനങ്ങളും ആശുപത്രികളും വിദ്യാഭ്യാസ സ്ഥാപനങ്ങളും സേവനത്തിന്റെ പരിധിയിൽ വരികയാണ്.

സംസ്ഥാനത്തെ വ്യവസായിക രംഗം ഏറെ പ്രതിസന്ധിയിലാണെന്നും വ്യവസായം ആരംഭിക്കണമെങ്കിൽ തമിഴ്നാട്ടിലോ ഗുജറാത്തിലോ തെലുങ്കാനയിലോ മറ്റ് ഇതര സംസ്ഥാനങ്ങളിലോ പോകണമെന്ന് വ്യാപകമായി പ്രചരിപ്പിച്ചിരിക്കുന്ന ഒരു കള്ളം പാടെ തകർന്നുവീഴുന്ന കാഴ്ചയാണ് നാം ഇപ്പോൾ കണ്ടുകൊണ്ടിരിക്കുന്നത്. രാജ്യത്തെ മികച്ച പദ്ധതിയായി കേരളത്തിലെ വ്യവസായ വകുപ്പിന്റെ 'സംരംഭക വർഷം' പദ്ധതിയെ കേന്ദ്ര സർക്കാർതന്നെ അംഗീകരിച്ചു. ഒരു വർഷത്തിനുള്ളിൽ രണ്ടുലക്ഷം സംരംഭങ്ങൾ

സൃഷ്ടിക്കപ്പെട്ട പദ്ധതിയാണിത്. ഇവിടെയിരിക്കുന്ന എല്ലാവരും തങ്ങളുടെ മണ്ഡലങ്ങളിൽ ഇതുമായി ബന്ധപ്പെട്ട് നടത്തിയ പ്രവർത്തനങ്ങളെക്കുറിച്ച് അവരവർക്കുതന്നെ അറിയാവുന്നതാണ്. കഴിഞ്ഞ മാർച്ച് 30-നാണ് ബഹുമാന്യനായ മുഖ്യമന്ത്രി ഈ പദ്ധതിയുടെ ഉദ്ഘാടനം നിർവ്വഹിച്ചത്. നടപ്പ് സാമ്പത്തിക വർഷത്തിലെ ഏപ്രിലിൽ തുടക്കം കുറിച്ചു നവംബർ മാസമായപ്പോൾതന്നെ പദ്ധതി ലക്ഷ്യം പൂർത്തീകരിക്കുന്ന കാഴ്ചയാണ് നമുക്ക് കാണാൻ കഴിഞ്ഞത്. സംരംഭങ്ങളുടെ എണ്ണത്തിലും നിക്ഷേപങ്ങളുടെ കാര്യത്തിലും തൊഴിലവസരങ്ങളുടെ കാര്യത്തിലും എട്ട് മാസക്കാലംകൊണ്ട് അതുതകരവും അതിശയകരവും സമാനതകളില്ലാത്തതുമായ നേട്ടമാണ് 'സംരംഭക വർഷം' പദ്ധതിയിലൂടെ കൈവരിക്കാൻ സാധിച്ചിരിക്കുന്നത്.

കാർഷിക മേഖലയിൽ നാൽപ്പതിനായിരത്തിലധികം പേർക്ക് തൊഴിൽ നൽകാൻ കഴിഞ്ഞു. വസ്തുനിർമ്മാണ (ഗാർമെന്റ്സ് ആൻഡ് ടെക്സ്റ്റയിൽസ്) മേഖലയിൽ ഇരുപത്തി രണ്ടായിരത്തിലധികം അവസരങ്ങൾ സൃഷ്ടിക്കപ്പെട്ടിരിക്കുന്നു. ഇലക്ട്രിക്കൽ ആൻഡ് ഇലക്ട്രോണിക്സ് മേഖലയിലും കാര്യമായ തൊഴിലവസരങ്ങളാണ് സൃഷ്ടിക്കപ്പെട്ടിരിക്കുന്നത്. വ്യാപാര മേഖലയിൽ അൻപതിനായിരത്തിലധികം തൊഴിലുകൾ

നൽകിയിരിക്കുന്നു. ഏറ്റവും അധികം തൊഴിൽ നൽകാൻ സാധിച്ചതും വ്യാപാര മേഖലയിലാണ്. ഇത്തരത്തിൽ കേരളത്തിനെതിരായി നിരന്തരം സൃഷ്ടിക്കുന്ന നണപ്രചരണങ്ങളിലൂടെ ഈ നാടിനെയും സർക്കാരിനെയും തകർക്കാമെന്ന് ആരും കരുതണ്ട. ഇത്തരം മോഹം ഉപേക്ഷിച്ച് അവർകൂടി ഈ നാടിന്റെ നേട്ടങ്ങൾക്കായി അണിചേരണമെന്ന് ഈ അവസരത്തിൽ അഭ്യർത്ഥിക്കുകയാണ്.

കേരളത്തെ ഇലക്ട്രോണിക് വ്യവസായ ഹബ്ബാക്കി മാറ്റുന്നതിനും ഓരോ മാസവും ഓരോ പുതിയ ഉൽപ്പന്നം പുറത്തിറക്കുന്നതിനുമുള്ള പ്രവർത്തനങ്ങൾ വ്യവസായ വകുപ്പ് നടത്തുന്നത് പ്രതീക്ഷ നൽകുന്നു. രാജ്യത്തെ ആദ്യ ഗ്രാഫീൻ പാർക്ക് കേരളത്തിൽ സ്ഥാപിക്കുന്നു. കരകളത്തെ കെൽടോൺ സെന്ററിനെ പവർ ഇലക്ട്രോണിക് ഹബ്ബാക്കി മാറ്റുന്നു. പ്രതിരോധ മേഖലയ്ക്ക് ആവശ്യമുള്ള ഇലക്ട്രോണിക്സ് ആൻഡ് ഇലക്ട്രിക് ഉപകരണങ്ങളുടെ ഗുണമേന്മ സാക്ഷ്യപ്പെടുത്താനുള്ള ലാബ് സ്ഥാപിക്കാനുള്ള നടപടികൾ സ്വീകരിച്ചുവരുന്നു. ഏഷ്യയിലെ ഏറ്റവും മികച്ച സ്റ്റാർട്ട് അപ്പ് അന്തരീക്ഷമുള്ളത് കേരളത്തിലാണെന്നതാണ് വ്യവസായ വകുപ്പുമായി ബന്ധപ്പെട്ട അഭിമാനകരമായ മറ്റൊരു നേട്ടം. രാജ്യത്തുവരുന്ന സ്റ്റാർട്ട്

അപ്പുകൾക്ക് തടസ്സങ്ങളില്ലാതെ പ്രവർത്തിക്കാനും വളരാനും സാധിക്കുന്നത് കേരളത്തിലാണ്. ഉപഭോക്താക്കൾക്ക് ഒന്നിലധികം റസ്റ്റോറന്റുകളിൽനിന്നും ഒരു ബില്ലിൽ ഭക്ഷണം തെരഞ്ഞെടുക്കാനും അവ ഒരു സ്ഥലത്തിരുന്ന് സ്വീകരിക്കാനുമുള്ള സംവിധാനമായ വെൻഡിംഗോ-യുടെ പ്രവർത്തനം തിരുവനന്തപുരത്ത് ആരംഭിച്ചിട്ടുണ്ട്. വർക്ക് ഫ്രം കേരള എന്ന ആശയം സർക്കാർ മുന്നോട്ടുവയ്ക്കുകയും അതിൽ ഏറെ സ്വീകാര്യത ലഭ്യമാക്കുകയും ചെയ്തു. തിരുവനന്തപുരം ടെക്നോപാർക്കിന്റെ നാലാം ഘട്ടമായ ടെക്നോസിറ്റി ക്വാട്ടർയിൽ 30 ഏക്കറിൽ 1600 കോടി രൂപയുടെ മുതൽമുടക്കുള്ള വികസന പ്രവർത്തനങ്ങൾ സജ്ജമായിരിക്കുന്നു. 2025-ൽ പദ്ധതി പൂർത്തീകരിക്കപ്പെടുമെന്നാണ് കണക്കാക്കുന്നത്. തിരുവനന്തപുരത്തെ വികസന പ്രവർത്തനങ്ങൾക്ക് പുതുമുഖം നൽകാൻ ഈ പദ്ധതി സഹായകരമായിരിക്കും. അതിലൂടെ തിരുവനന്തപുരത്തിന്റെ ലെവൽ മാറുകയാണ്. 1,515 കോടി രൂപ ചെലവഴിച്ച് തിരുവനന്തപുരത്തെ ടെക്നോസിറ്റി ക്വാമ്പസ്സിലെ 17 ഏക്കർ സ്ഥലത്ത് ഡിജിറ്റൽ സയൻസ് പാർക്ക് സ്ഥാപിക്കാനുള്ള പദ്ധതിയാണ് ഏറെ പ്രതീക്ഷയോടെ നോക്കിക്കാണുന്ന മറ്റൊരു കാര്യം. കേരള ഡിജിറ്റൽ സർവ്വകലാശാലയുടെ

കീഴിലാണ് ഇത് സ്ഥാപിക്കുന്നതെന്നാണ് മനസ്സിലാക്കുന്നത്. ആശയങ്ങളെ ഉൽപ്പന്നങ്ങളാക്കി മാറ്റുന്ന ട്രാൻസ്ലേഷണൽ റിസർച്ച് സെന്ററായി പ്രവർത്തിക്കുമെന്നതും കേരളത്തിന്റെ സാങ്കേതിക മേഖലയിൽ വലിയൊരു വിപ്ലവം ഇത് സൃഷ്ടിക്കുമെന്നതും നാം മനസ്സിലാക്കേണ്ടതുണ്ട്.

ആർട്ടിഫിഷ്യൽ ഇൻ്റലിജൻസ്, ബ്ലോക്ക് ചെയിൻ, മെഡിക്കൽ ഇലക്ട്രോണിക്സ്, മെഡിക്കൽ മെറ്റീരിയൽസ്, ഇലക്ട്രോണിക്സ് ഹാർഡ്‌വെയറും ബയോടെക്നോളജിയുമായി ബന്ധപ്പെട്ട മേഖലകൾ തുടങ്ങിയ ഡിജിറ്റൽ സാങ്കേതിക മേഖലകൾക്ക് ഊന്നൽ നൽകുന്നു. ഇത് രാജ്യത്തെ ആദ്യ ഡിജിറ്റൽ പാർക്കായിരിക്കും. കേരളത്തിൽ വിജ്ഞാന വ്യവസായങ്ങൾക്ക് തുടക്കമിടാൻ ഈ പാർക്കുകൊണ്ട് നമുക്ക് സാധിക്കും. സ്വദേശ-വിദേശ സർവ്വകലാശാലകളിൽ ഗവേഷണം നടത്തുന്നവർക്ക് ഇതുമായി ബന്ധപ്പെട്ട സാങ്കേതികവിദ്യയിൽ പൂർണ്ണത കൈവരിക്കാൻ സാധിക്കും. ഈ സാങ്കേതികവിദ്യ ഉപയോഗിച്ച് സംസ്ഥാനത്ത് കമ്പനികൾ ആരംഭിക്കാൻ കഴിയും. ചെറുകിട, ഇടത്തരം കമ്പനികൾക്കും സ്ഥാപനങ്ങൾക്കും വിദഗ്ദ്ധർക്കും കൂട്ടായ പ്രവർത്തനങ്ങൾക്കുള്ള സൗകര്യങ്ങളാണ് ഒരുക്കുന്നത്. ലഭിച്ച കണ്ടെത്തലുകളെ പ്രായോഗികമായി

ആവിഷ്കരിച്ച് സംരംഭങ്ങളിലേയ്ക്കെത്തിക്കാനുള്ള അടിസ്ഥാന സൗകര്യങ്ങളൊരുക്കുമെന്നാണ് അറിയുന്നത്. സാങ്കേതികവിദ്യ നവീകരണത്തിനുള്ള നിക്ഷേപത്തിന്റെ വലിയ ഭാഗം ഈ പാർക്കിലൂടെ നമുക്ക് നിറവേറ്റാൻ സാധിക്കും. വരാൻ പോകുന്ന കാലഘട്ടത്തെ മുൻകൂട്ടി കണ്ടുകൊണ്ട് ലോകത്തിന്റെ ഏത് കോണിൽനിന്നും വരുന്ന ആളുകളോടൊപ്പം മുന്നോൻ കഴിയുന്ന തരത്തിൽ നമ്മുടെ സംസ്ഥാനത്തിലെ വിദ്യാർത്ഥി വിദ്യാർത്ഥിനികളെ വളർത്തിയെടുക്കാനുള്ള ഒരു സർക്കാരിന്റെ കരുതലിന്റെ ഉദാഹരണം കൂടിയാണ് ഡിജിറ്റൽ പാർക്ക്.

കേരളത്തിന്റെ ഐ.ടി. മേഖലയിൽ 67000 തൊഴിലവസരങ്ങൾ സൃഷ്ടിക്കാനുള്ള നടപടികൾ അതിവേഗതയിൽ പുരോഗമിക്കുന്നു. സേവന, ഐ.ടി. മേഖലയിലുള്ള വ്യവസായങ്ങളിൽ നിക്ഷേപകർക്ക് മികച്ച അവസരമൊരുക്കുന്നതിന് ഈ സർക്കാർ നടത്തുന്ന പ്രവർത്തനങ്ങൾ അഭിനന്ദനമർഹിക്കുന്നവയാണ്. 25 വർഷംമുമ്പ് തിരുവനന്തപുരം ടെക്നോപാർക്കിൽ അന്നത്തെ മുഖ്യമന്ത്രി ഇ. കെ. നായനാർ ഉദ്ഘാടനം ചെയ്ത് 55 ജീവനക്കാരുമായി പ്രവർത്തനം ആരംഭിച്ച ഐ.ബി.എസ്. ഇന്ന് മൂവായിരത്തിലധികം ജീവനക്കാരുമായി ആഗോളതലത്തിൽ വളർന്നത് ഈ

സർക്കാരെടുത്ത നിലപാടുകൾക്ക് ഉദാഹരണമാണ്. പ്രകടന പത്രികയിൽ പറഞ്ഞ 900 വാഗ്ദാനങ്ങൾ പൊതുജനസമക്ഷം അവതരിപ്പിച്ച് അധികാരത്തിൽ വന്ന സർക്കാർ പറഞ്ഞ കാര്യങ്ങൾ കൃത്യമായി നടപ്പിലാക്കുന്ന കാഴ്ചയാണ് കേരളം ഇന്ന് കണ്ടുകൊണ്ടിരിക്കുന്നത്. അത്രമേൽ പ്രതികൂല സാഹചര്യത്തിലും എത്രമേൽ ജനപക്ഷത്തുനിൽക്കാമെന്ന് കാണിച്ചുതന്ന സർക്കാരിന്റെ പ്രവർത്തനങ്ങളെ പിന്തുണച്ചുകൊണ്ട് ശ്രീ. എ. സി. മൊയ്തീൻ അവതരിപ്പിച്ച നന്ദിപ്രമേയത്തെ ഒരിക്കൽകൂടി ഞാൻ പിന്താങ്ങുന്നു.

ശ്രീ. കുറുക്കോളി മൊയ്തീൻ: സർ, ഞാൻ ഈ നന്ദിപ്രമേയത്തെ എതിർക്കുകയാണ്. ഇവിടെ അവതരിപ്പിച്ച നയപ്രഖ്യാപനത്തിന് ചൂടും ചൂരുമുണ്ടോ; നിറവും മണവുമുണ്ടോ? എത്രയെത്ര നയപ്രഖ്യാപനങ്ങൾ കണ്ടു സഭയാണിത്. ഇതിന് നന്ദി രേഖപ്പെടുത്തിക്കൊണ്ട് പ്രമേയം അവതരിപ്പിക്കാൻ ശ്രീ. എ. സി. മൊയ്തീൻ സാഹിബിനെത്തന്നെ എന്തുകൊണ്ട് ഏല്പിച്ചുവെന്ന് എനിക്ക് മനസ്സിലാകുന്നില്ല. ഇതൊരു കൊടിയ ശിക്ഷയായിപ്പോയെന്നാണെന്നിക്ക് തോന്നുന്നത്. ഒരു വലിയ ബദലാണിതെന്നാണ് ഇവിടെ പറയുന്നത്. ബദൽ ബദൽ എന്നുപറഞ്ഞാൽ

ബദലാകുമോ; ഇന്ദിരാഗാന്ധി വെടിയേറ്റ് മരിച്ച ദിവസം എന്റെ വീടിന്റെ സമീപത്ത് ഒരു കുഞ്ഞുപിറന്നു. ആ കുഞ്ഞിന് ഇന്ദിര പ്രിയദർശിനി എന്ന് പേരിട്ടു. ഇപ്പോൾ അവർ വലുതായി അവർക്ക് കുട്ടികളൊക്കെയായി. ആ കുട്ടി മോത്തിലാൽ നെഹ്റുവിന്റെ പൗത്രി ഇന്ദിരാ ഗാന്ധിയല്ല. നിങ്ങളിങ്ങനെ ബദൽ ബദൽ എന്നു പറഞ്ഞാൽ ഇത് ബദലാകില്ല. നിങ്ങൾക്ക് ബദൽ നയവും പരിപാടികളും വേണം. നിങ്ങളിവിടെ എന്താണ് അവതരിപ്പിച്ചത്? ഇവിടെ ശ്രീ. എൻ. എ. നെല്ലിക്കുന്ന് പറഞ്ഞത്, 2011-ൽ നൂറ്റിയിരുപതോളം പേജ് നിങ്ങളുടെ നയപ്രഖ്യാപനത്തിലുണ്ടായിരുന്നുവെങ്കിലും 2022 ആയപ്പോൾ അത് പകുതിയായി ചുരുങ്ങുകയും 2023-ലെത്തിയപ്പോൾ വീണ്ടും ശോഷിച്ച് 52 പേജിലൊതുങ്ങിയെന്നുമാണ്. നിങ്ങളിവിടെ വീർപ്പുമുട്ടിയാണ് സംസാരിക്കുന്നത്. പുലികളെപ്പോലെ ആഞ്ഞടിച്ചിരുന്ന ആളുകളൊക്കെ ഇപ്പോൾ പൂച്ചക്കുട്ടികളെപ്പോലെ സംസാരിക്കുന്നത് കാണുന്നു. ഇതിൽ കഴമ്പില്ലെന്ന് നിങ്ങൾക്ക് ബോധ്യപ്പെടുവെന്നുള്ളത് തന്നെയായിരിക്കണം. അതുകൊണ്ട് എങ്ങനെയായിരുന്നാലും നമ്മുടെ ഗവർണ്ണറെ ഒതുക്കി നിർത്താൻ സാധിച്ചുവെന്നുള്ളതിൽ നിങ്ങൾക്ക് സന്തോഷിക്കാൻ വകയുണ്ട്.

അത് ഞങ്ങൾക്കോ കേരളക്കാർക്കോ അല്ല; നിങ്ങൾക്കാണ്. മുഖ്യമന്ത്രി ഡൽഹിയിൽ പോയതുകൊണ്ട് വേറൊരു ഗുണവും കിട്ടിയിട്ടില്ലെങ്കിലും ഗവർണ്ണർ നിങ്ങൾ പറഞ്ഞുകൊടുത്തതനുസരിച്ച് കുറച്ചൊക്കെ ഒതുങ്ങി നിൽക്കാൻ തയ്യാറായി. നിർവികാരനായി ഗവർണ്ണർ നയപ്രഖ്യാപനം വായിക്കുന്നത് നമ്മൾ കണ്ടില്ലേ? ഒരു മുഖപ്രസന്നത പോലും അദ്ദേഹത്തിൽ നമ്മൾ കണ്ടില്ല; പുതിയൊരു പ്രഖ്യാപനം നടത്തുന്നതിന്റെ പ്രസരിപ്പ് നമുക്ക് കാണാൻ കഴിഞ്ഞില്ല. പ്രയാസത്തോടുകൂടിയാണ് അദ്ദേഹം വായിച്ചതെന്ന് നമുക്കുതന്നെ ബോധ്യം വന്നു. പ്രധാനമന്ത്രിയെക്കണ്ട് മുഖ്യമന്ത്രി സംസാരിച്ചപ്പോൾ കേരളം വളരെ സങ്കീർണ്ണമായി ചർച്ചചെയ്യുന്ന വിഷയങ്ങളിൽ ഒന്നെടുക്കാൻ മുഖ്യമന്ത്രി തയ്യാറായില്ലെന്നുള്ളതിൽ വേദവും ദുഃഖവും അമർഷവും ഞാൻ പ്രകടിപ്പിക്കുകയാണ്. കേരളത്തിലെ മൂന്നരക്കോടി ജനങ്ങൾക്കിടയിൽ ബഹർസോൺ ചർച്ച ചെയ്യുകയായിരുന്നു. നാലുലക്ഷത്തോളം വരുന്ന ഭൂമി, 115 വില്ലേജുകളിലെ ലക്ഷക്കണക്കിന് കെട്ടിടങ്ങൾ, ലക്ഷോപലക്ഷം ജനങ്ങൾ ഇതിന്റെ പ്രയാസങ്ങളനുഭവിക്കുന്നൊരു വലിയ ചർച്ച കേരളത്തിൽ നടക്കുന്ന സന്ദർഭത്തിൽ ഇതുസംബന്ധിച്ച് രണ്ടുമിനിട്ട് പ്രധാനമന്ത്രിയുമായി ചർച്ച

ചെയ്യാൻ മുഖ്യമന്ത്രിക്ക് കഴിഞ്ഞില്ലെന്ന് വളരെയേറെ വേദകരമാണ്. ഇതൊക്കെ നമ്മൾ തിരിച്ചറിയേണ്ടതുണ്ട്.

നിങ്ങൾ പ്രഖ്യാപനങ്ങൾ പലതും നടത്തിയിട്ടുണ്ട്. കഴിഞ്ഞ നയപ്രഖ്യാപനങ്ങളിലും നിങ്ങളുടെ തെരഞ്ഞെടുപ്പ് പ്രകടന പത്രികയിലും ബഡ്ജറ്റിലും കാർഷികോല്പന്നങ്ങൾ അതിന്റെ ഉല്പാദനച്ചെലവിന്റെ 150 ശതമാനം വിലനിശ്ചയിച്ച് സംഭരിക്കുമെന്ന് പറഞ്ഞു. ആ പ്രഖ്യാപനം നടത്തി ഏകദേശം 7 വർഷമായിട്ടും ഉല്പാദനച്ചെലവിന്റെ പകുതിയെങ്കിലും കൊടുക്കാൻ നിങ്ങൾക്ക് കഴിഞ്ഞിട്ടില്ല. നാളികേര സംഭരണം എല്ലാ പഞ്ചായത്തിലേയ്ക്കും വ്യാപിപ്പിക്കുമെന്ന് പറഞ്ഞെങ്കിലും വ്യാപിപ്പിച്ചിട്ടില്ല. ഞങ്ങൾ പറയുമ്പോൾ രണ്ടോമൂന്നോ കേന്ദ്രങ്ങൾ പുതുതായി തുടങ്ങുന്നതല്ലേ നിങ്ങളുടെ നയം. എന്തു ബദൽ നയമാണ് നിങ്ങളുടെ അടുത്തുള്ളത്. ഇതിനെക്കുറിച്ച് നിങ്ങൾ ആലോചിക്കണം. നിങ്ങൾക്കിടയിൽ വന്നുകൊണ്ടിരിക്കുന്ന ശോഷണത്തെക്കുറിച്ച് നിങ്ങൾ തിരിച്ചറിയുന്നുണ്ടെന്നനിക്കും ഞങ്ങൾക്കെല്ലാവർക്കും ബോധ്യമാണ്. അതുകൊണ്ടാണ് ഈയടുത്ത കാലത്ത് ശ്രീ. എം. വി. ഗോവിന്ദൻ മാസ്റ്റർ മുസ്ലീം ലീഗിനെ നിങ്ങളുടെ ശോഷണം പരിഹരിക്കാൻ ഞങ്ങളെ കിട്ടുമോ

എന്നുള്ളതിന് ഇടതുനൂറ്റാണ്ടിലേക്ക് ക്ഷണിച്ചത്. അതിന് മറുപടി ഞങ്ങളുടെ നേതാക്കന്മാർ പറഞ്ഞിട്ടുണ്ട്. ശ്രീ. എം. വി. ഗോവിന്ദൻ മാസ്റ്റർ ഞങ്ങളെ ക്ഷണിച്ചപ്പോൾ സി.പി.ഐ.-യുടെ സെക്രട്ടറി ശ്രീ. കാനം രാജേന്ദ്രൻ അത് അസമയത്തുള്ള പ്രഖ്യാപനമായിപ്പോയെന്ന് പറഞ്ഞു. അപ്പോൾ ശ്രീ. എം. വി. ഗോവിന്ദൻ മാസ്റ്റർ അതിനെ തിരുത്തിയത് ഞങ്ങൾക്ക് ഏറെ സന്തോഷമുള്ള വാർത്തയായിപ്പോയി. ഞങ്ങളുടെ പാർട്ടിയെയല്ല നിലപാടിനെയാണ് ക്ഷണിച്ചതെന്നാണ് അദ്ദേഹം പറഞ്ഞത്. ഞങ്ങളുടെ നിലപാട് വളരെ മെച്ചമുള്ളതാണെന്ന് നിങ്ങൾ ഒരിക്കൽക്കൂടി പറഞ്ഞു. ഞങ്ങൾ ഈ രാജ്യത്തിന്റെ തിരുമാറിലെ തകുതിരുവാഭരണമാണ്. അതിന്റെ മേന്മ ബോധ്യപ്പെട്ട ഒരാളാണ് ശ്രീ. എം. വി. ഗോവിന്ദൻ മാസ്റ്റർ എന്ന് ഞങ്ങൾക്കറിയാം. എങ്ങനെയാണെന്നാലും ഞങ്ങൾ അങ്ങോട്ടുവരുന്നില്ല; നിങ്ങളിങ്ങോട്ടു വരും. അതിനായി സി.പി.ഐ.(എം.)-നെ ഞങ്ങളിങ്ങോട്ട് ക്ഷണിക്കുകയാണ്. അതുകൊണ്ട് ഇന്നല്ലെങ്കിൽ നാളെ നിങ്ങൾക്ക് വരേണ്ടിവരും. തമിഴ്നാട്ടിൽ നമ്മൾ ഒന്നിച്ചാണല്ലോ; ഞങ്ങളുടെ സ്ഥാപകനേതാവ് ഖാഇദെ മില്ലത്തിന്റെ ചിത്രം വെച്ചല്ലേ കഴിഞ്ഞപ്രാവശ്യം നിങ്ങളും വോട്ട് ചോദിച്ചത്. ത്രിപുരയിൽ നിങ്ങളിപ്പോൾ കോൺഗ്രസുമായി

സീറ്റ് വിഭജന ചർച്ചയിലെത്തിയില്ലേ? അതിന് ചെറിയ തർക്കമല്ലേയുള്ളൂ.

ബംഗാളിലെ സി.പി.ഐ.(എം.)-ലെ ഒരു വിഭാഗത്തിന്

ബി.ജെ.പി.-ക്കൊപ്പവും മറ്റൊരു വിഭാഗത്തിന് കോൺഗ്രസിനൊപ്പവും

പോകണം. നിങ്ങളുടെ കരേ നേതാക്കന്മാർ ഇപ്പോൾ

ബി.ജെ.പി.-യിലുള്ളതിനാൽ ബി.ജെ.പി.-യ്ക്കൊപ്പം പോകാനാണ് കൂടുതൽ

താല്പര്യം. രണ്ടുമാസം മുമ്പ് സഹകരണ സ്ഥാപനങ്ങളിലേയ്ക്ക് നടന്ന

തെരഞ്ഞെടുപ്പിൽ സി.പി.ഐ.(എം.)-ഉം ബി.ജെ.പി.-യും കൂടി ബംഗാളിൽ

മുന്നണിയായി മത്സരിച്ചു. അപ്പോൾ ഇനിയുള്ള പൊതുതെരഞ്ഞെടുപ്പ്

വരുമ്പോൾ കോൺഗ്രസ് വേണോ ബി.ജെ.പി. വേണോ എന്നുള്ളതാണ്

വലിയ ചർച്ച. ത്രിപുരയിൽ നിങ്ങൾ

സമ്മതിക്കാത്തതുകൊണ്ടായിരുന്നുവെന്നാണ് ലഭിച്ച റിപ്പോർട്ട്. ഇപ്പോൾ

കണ്ണോന്ന് ചിമ്മിയിട്ടുള്ളതിനാൽ സീറ്റ് വിഭജന ചർച്ചയിലെത്തിയിട്ടുണ്ട്.

കർണ്ണാടകയിൽ നിങ്ങളെ കവച്ചുവെച്ചുകൊണ്ട് സി.പി.ഐ. മുന്നേറുകയാണ്.

കർണ്ണാടകയിൽ കോൺഗ്രസിന്റെ നേതൃത്വത്തിനോട് അടുത്ത

തെരഞ്ഞെടുപ്പിലേയ്ക്ക് 6 സീറ്റ് ചോദിച്ചിട്ടുള്ളത് നിങ്ങൾ അറിഞ്ഞിട്ടുണ്ടാകും;

നിങ്ങൾ പിന്നാലെ പോകുമെന്ന് ഞങ്ങൾക്കറിയാം. ഒന്നരണ്ട്

തെരഞ്ഞെടുപ്പുകൂടി കേരളത്തിൽ കഴിയുമ്പോൾ നിങ്ങൾ 1977-ലെ
അവസ്ഥയേക്കാൾ താഴേയ്ക്കുവരും. അപ്പോൾ നിങ്ങൾ സ്വാഭാവികമായും
ഞങ്ങളുടെ മുന്നണിയിലേയ്ക്ക് വരുന്ന സാഹചര്യമുണ്ടാകുമെന്ന്
സൂചിപ്പിക്കുവാൻ ഞാൻ ഈ സന്ദർഭത്തിൽ ആഗ്രഹിക്കുകയാണ്.
ശ്രീ. കാനം രാജേന്ദ്രൻ അമർഷം രേഖപ്പെടുത്തിയതിൽ വസ്തുതയുണ്ട്. ഇന്ത്യ
കണ്ട ഏറ്റവും വലിയ കമ്മ്യൂണിസ്റ്റ് നേതാവ് സി. രാജേശ്വര റാവു, 1983-ൽ
രണ്ട് പാർട്ടിയും കൂടി ലയിക്കണമെന്ന ഒരു പ്രഖ്യാപനം നടത്തി.
സി.പി.ഐ.(എം.)-ഉം സി.പി.ഐ.-യും കൂടി വർഷങ്ങളായി
സഹകരിച്ചുപോകുകയാണ്.

ശ്രീ. ലിന്റോ ജോസഫ്: സർ, 1953-ൽ അങ്ങനെയില്ല.

ശ്രീ. കുറുക്കോളി മൊയ്തീൻ: 1983-ലുണ്ട്, ഇല്ലെങ്കിൽ ഞാൻ തെളിയിച്ചു
തരാം. 1983-ൽ സി. രാജേശ്വര റാവു സി.പി.ഐ.-യുടെ നേതാവായ
കാലത്ത് രണ്ടുപാർട്ടിയും കൂടി ഇതിൽ ലയിക്കണമെന്ന് പറഞ്ഞതിന്
ഇ.എം.എസ്. നമ്പൂതിരിപ്പാട് ഇപ്പോൾ ലയിക്കേണ്ട ആവശ്യമില്ല, നാം
സഹകരിച്ച് മുന്നോട്ടുപോകുകയാണ് വേണ്ടതെന്നും ഇങ്ങനെ
പോകുകയെന്നതാണ് ഞങ്ങളുടെ നയമെന്നും മറുപടി പറഞ്ഞു. ഇപ്പോൾ

ലയനം ഞങ്ങളുടെ അജണ്ടയിൽപ്പോലുമില്ലെന്ന് വ്യക്തമാക്കുകയുണ്ടായി. സി. രാജേശ്വര റാവുവിനെപ്പോലെയുള്ള ഒരാൾ പറഞ്ഞിട്ട് അജണ്ടയിൽ ഒരു ഇനമായി പരിഗണിക്കാൻപ്പോലും കഴിയാത്ത മാർക്സിസ്റ്റ് പാർട്ടി ഞങ്ങൾ ഒരു ചെറുപുഞ്ചിരിപ്പോലും നിങ്ങൾക്ക് നൽകാതെ, പല ആവർത്തി ഞങ്ങളെക്കുറിച്ച് നിങ്ങൾ ചർച്ച ചെയ്തുകൊണ്ടിരിക്കുകയാണ്. 1985-ൽ പന്ത്രണ്ടാം കോൺഗ്രസ്സ്, ലീഗിനെയും കേരളാ കോൺഗ്രസിനെയും മുന്നണിയിലെടുക്കില്ലെന്ന് നിങ്ങൾ പ്രഖ്യാപിച്ചു. ഒന്നരവർഷം കഴിഞ്ഞപ്പോൾ കൊല്ലത്തുവെച്ച് ഇ. എം. എസ്. നമ്പൂതിരിപ്പാട് ഞങ്ങളെ പരസ്യമായി ക്ഷണിച്ചു. അപ്പോൾ ഇ. കെ. നായനാർ അത് സഖാവിന് പറ്റിയ നാക്ക് പിഴയാണെന്ന് പറഞ്ഞ് തിരുത്തുകയുണ്ടായി. നിങ്ങളുടെ പ്രമേയം അവിടെ വരുന്നുണ്ട്, ഇടയ്ക്കിടയ്ക്ക് ക്ഷണിച്ചുകൊണ്ടിരിക്കുന്നുണ്ട്. എങ്ങനെയായിരുന്നാലും നിങ്ങളുടെ ക്ഷണവും കാര്യങ്ങളുമൊക്കെ നിങ്ങൾ ഉൾക്കൊള്ളുന്നത് നിങ്ങളുടെ തകർച്ചയുടെ സൂചനയാണ്. അതുകൊണ്ട് നയപ്രഖ്യാപനത്തിന് നന്ദിരേഖപ്പെടുത്തിക്കൊണ്ടുള്ള ഈ പ്രമേയത്തെ ഞാൻ എതിർക്കുകയാണ്.

ശ്രീ. ഇ. കെ. വിജയൻ: സർ, ബഹുമാന്യരായ എ. സി. മൊയ്തീൻ

അവതരിപ്പിച്ച നന്ദിപ്രമേയത്തെ ഞാൻ പിന്താങ്ങുന്നു. ഇവിടെ ശ്രീ. കുറുക്കോളി മൊയ്തീൻ എം.എൽ.എ. സി.പി.ഐ., കമ്മ്യൂണിസ്റ്റ് ലയനം എന്ന വിഷയം മുന്നോട്ടുവെച്ചുവെന്ന് പറയുകയുണ്ടായി. സി.പി.ഐ. പറഞ്ഞത് കമ്മ്യൂണിസ്റ്റ് പാർട്ടികളുടെ ഒരു തത്യാധിഷ്ഠിതമായ പുനരേകീകരണം നമ്മുടെ കാലഘട്ടത്തിന് ആവശ്യമാണെന്നാണ്. ലയനവും പുനരേകീകരണവും തമ്മിൽ വ്യത്യാസമുണ്ടെന്നത് ബഹുമാനപ്പെട്ട മെമ്പറെ ഞാൻ അറിയിക്കുകയാണ്.

ആധുനിക വികസിത കേരളത്തിന്റെ അല്ലെങ്കിൽ നവകേരളത്തിന്റെ നിർമ്മിതി വിഭാവനം ചെയ്യുന്നതാണ് ബഹുമാന്യനായ ഗവർണ്ണർ അവതരിപ്പിച്ച പ്രസംഗവും അതിനോടനുബന്ധിച്ചുള്ള നന്ദിരേഖപ്പെടുത്തിക്കൊണ്ടുള്ള പ്രമേയവും. ഇന്റർനെറ്റ് അവകാശമായി ആദ്യമായി അംഗീകരിച്ച ഇന്ത്യയിലെ ഒരു സംസ്ഥാനമാണ് കേരളം. ആ അവകാശം എല്ലാവർക്കും പ്രാപ്യമാക്കാനാണ് കെ ഫോൺ പദ്ധതി നടപ്പിലാക്കിയത്. ബഹുമാനപ്പെട്ട മുഖ്യമന്ത്രി അതിനെക്കുറിച്ച് രാവിലെ ഇവിടെ സൂചിപ്പിക്കുകയുണ്ടായി. എല്ലാവർക്കും സൗജന്യമായോ കുറഞ്ഞ നിരക്കിലോ അതിവേഗ ഇന്റർനെറ്റ് ലഭ്യമാക്കുന്നുവെന്നതാണ് ഇതിന്റെ

സവിശേഷത. 3000 കിലോമീറ്റർ ഒപ്റ്റിക്കൽ ഫൈബർ ശൃംഖലയിലാണ് ഇത് നിലവിൽ വന്നിട്ടുള്ളത്. 1,611 കോടി രൂപ ഇതിനായി ചെലവഴിച്ചിട്ടുണ്ട്. ഏകദേശം 85-90 ശതമാനത്തോളം ഇതിനകം പൂർത്തിയാക്കിയിരിക്കപ്പെട്ടിട്ടുണ്ട്. എന്നാൽ ഇത്തരം പദ്ധതികളും ക്ഷേമപദ്ധതികളും ഉൾപ്പെടെ എല്ലാം നടപ്പിലാക്കുമ്പോഴും കേരളത്തിന്റെ വികസന പ്രവർത്തനങ്ങളിൽനിന്നോ ക്ഷേമപദ്ധതികളിൽനിന്നോ ഗവൺമെന്റ് പുറകോട്ട് പോയിട്ടില്ല. മുഖ്യമന്ത്രിയുടെ ദുരിതാശ്വാസ നിധിയിൽ നിന്നുമാത്രം 1,450 കോടി രൂപയോളം ഇതിനകം വിതരണം ചെയ്തുകഴിഞ്ഞിട്ടുണ്ട്. ലൈഫ് മിഷൻ മുഖേന 3,828 കോടി രൂപ ചെലവഴിച്ചു. നേരത്തേ ഇവിടെ കണക്കുകൾ രേഖപ്പെടുത്തിയതുപോലെ വീടുകളുടെ നിർമ്മാണം പൂർത്തീകരിച്ചുകഴിഞ്ഞിട്ടുണ്ട്. നവകേരള സൃഷ്ടിക്കായി ഏറെ പ്രാധാന്യമർഹിക്കുന്ന ഒരു പ്രശ്നമാണ് ഗവൺമെന്റ് കാര്യമായി എടുത്തിട്ടുള്ളത്, സമാധാനപൂർണ്ണമായൊരു ജീവിതം. ഇവിടെ മയക്കുമരുന്നിനെക്കുറിച്ച് ചർച്ചനടന്നു. മുഴുവൻ ജനങ്ങളെയും കൈകോർത്ത് പിടിച്ചുകൊണ്ട് നമ്മെയെല്ലാം പങ്കാളികളാക്കി ആ വെല്ലുവിളിയെ നേരിടാൻ ഇന്ത്യയിൽ മറ്റിതര സംസ്ഥാനങ്ങളൊന്നും തയ്യാറാകാത്തപ്പോൾ കേരളം

തയ്യാറായി. ഇന്നത്തെ കേരളത്തെല്ലെ നാളത്തെ കേരളത്തെക്കൂടി കണക്കാക്കിക്കൊണ്ടുള്ള ബൃഹത് പദ്ധതിയാണ് ഇതുമായി ബന്ധപ്പെട്ട് സൂൾതലം മുതൽ ആവിഷ്കരിച്ചിട്ടുള്ളത്. കേരളം ഒട്ടേറെ മാറ്റങ്ങൾക്ക് വിധേയമായ സംസ്ഥാനമാണ്. ശാസ്ത്രപുരോഗതി വരുന്ന, എന്നാൽ അതിനനുസൃതമായി വളരെ ബോധപൂർവ്വം ശാസ്ത്രബോധത്തെയും യുക്തിചിന്തയെയുമെല്ലാം ഇല്ലാതാക്കുന്ന നില സമീപകാലങ്ങളിൽ ഉയർന്നുവരുന്നുണ്ട്. വളരെ ജാഗ്രതയോടെ സമൂഹം നിൽക്കണമെന്ന കാഴ്ചപ്പാടാണ് ഗവൺമെന്റിനുള്ളത്. അന്ധവിശ്വാസം, അനാചാരം തുടങ്ങിയ പ്രശ്നങ്ങൾ ഉയർന്നുവരുന്നുണ്ട്. അതുമായി ബന്ധപ്പെട്ട് കേരളീയ സമൂഹമാകെ ഉണർന്നുപ്രവർത്തിക്കേണ്ട ഒരവസ്ഥയുണ്ട്. തൊഴിൽ മേഖലയിലേയ്ക്ക് കടന്നുവരുന്ന യുവജനങ്ങളെ ലക്ഷ്യം വച്ച് ഡിജിറ്റലും സാങ്കേതികവുമായ പുരോഗതിയും ശാസ്ത്രബോധവും ഉൽപ്പാദനത്തിന്റെ പുതിയ തലങ്ങളിലേയ്ക്ക് എത്തിക്കാനുള്ള ശ്രമങ്ങളാണ് കേരളം നടത്തിക്കൊണ്ടിരിക്കുന്നത്. ഇതൊരു ബദലാണോയെന്ന് ചോദിക്കുന്നു. മറ്റ് വിശദാംശങ്ങളിലേയ്ക്ക് പോകുന്നില്ല, ഇതൊരു ബദലാണ്.

പൊതുമേഖലയെ സംരക്ഷിക്കുന്നുവെന്നത് ഇന്ത്യയിൽ

വിഭിന്നമായൊരു സമീപനമല്ലേ? പൊതുമേഖലയെ

സ്വകാര്യവൽക്കരിക്കാനുള്ള നിലപാടുകൾ തുടങ്ങിയത് നേരത്തെ യു.പി.എ.

ഗവൺമെന്റിന്റെ കാലത്താണെന്നത് നാം മറക്കരുത്. ഇപ്പോൾ

അതിവേഗതയിൽ ബി.ജെ.പി. ഗവൺമെന്റ് അത് നടപ്പിലാക്കുകയാണ്.

തുടങ്ങുമ്പോൾ കോൺഗ്രസ് അതാലോചിച്ചോ എന്നെനിക്ക് അറിയില്ല.

പൊതുമേഖല സ്വകാര്യവൽക്കരിക്കുന്നുവെന്ന് പറഞ്ഞാൽ നൂറ്റാണ്ടുകളായി

സാമൂഹ്യനീതിയുടെ ഭാഗമായി നമ്മുടെ സമൂഹത്തിന് ലഭിക്കേണ്ട സംവരണം

ഇന്ത്യാരാജ്യത്ത് നമ്മുടെ കേരളത്തിൽ ഇല്ലാതാകുന്നു. ഇന്ത്യയിലെ

കോടിക്കണക്കിന് എസ്.സി./എസ്.ടി. വിഭാഗങ്ങൾ, ഒ.ബി.സി./ഒ.ഇ.സി.

വിഭാഗങ്ങൾക്ക് ലഭിക്കുന്ന ആനുകൂല്യങ്ങളാണ് പൊതുമേഖലയുടെ

സ്വകാര്യവൽക്കണത്തിലൂടെ ഇല്ലാതായിപ്പോയത്. അതിനെതുപറയാനാണ്

നിങ്ങൾക്ക്? അത് ബി.ജെ.പി.-യുടെ അജണ്ടയാണ്. നമ്മുടെ നാടിനെ

അത്തരമൊരു കാലഘട്ടത്തിലേയ്ക്ക് മാറ്റണമെന്ന് ആഗ്രഹിക്കുന്ന

ബി.ജെ.പി.-യെ ലക്ഷ്യം വെച്ചുകൊണ്ടാണ് മണ്ഡൽ കമ്മീഷൻ റിപ്പോർട്ടിന്റെ

കാലയളവിൽ അവർ ഉന്നയിച്ച ആ വിഷയം നടപ്പിലാക്കാൻ പൊതുമേഖല

സ്വകാര്യവൽക്കരണത്തിലൂടെയും അവർ ശ്രമിച്ചിട്ടുള്ളത്.

പൊതുവിദ്യാഭ്യാസസംരംഗത്തോടു മാറ്റമില്ലേ? നമ്മുടെ കേരളത്തിൽ പൊതുവിദ്യാഭ്യാസ സംരക്ഷണ യജ്ഞത്തിലൂടെ നടന്ന മാറ്റം എത്രമാത്രം വിപുലമാണ്. എല്ലാവരും അതിൽ പങ്കാളിയായില്ലേ. ആ പ്രവർത്തനം ഇനിയും തുടരേണ്ടതുണ്ട്. ഗവൺമെന്റ് സ്കൂളുകൾ ഇനിയും മെച്ചപ്പെടുത്തുന്നതിന് പശ്ചാത്തല സൗകര്യങ്ങൾ ഒരുക്കേണ്ടതുണ്ട്. അതിനൊരു പദ്ധതിതന്നെ ആവിഷ്കരിച്ച് മുന്നോട്ടുപോകണം.

പൊതുജനാരോഗ്യമേഖലയിലും സൗജന്യ ചികിത്സയുടെ കാര്യത്തിലും എത്രമാത്രം മാറ്റമുണ്ട്, കോവിഡിന്റെ കാലയളവിൽ ലോകത്തിനതന്നെ മാതൃകയായി കേരളത്തിലെ ആരോഗ്യമേഖല പ്രവർത്തിച്ചില്ലേ? അതൊരു ബദൽ അല്ലേ? ആരോഗ്യമേഖലയിൽ മാത്രമല്ല ആ സമയത്ത് ഭക്ഷണം കിട്ടാതെ ഒരു വീടും ഒരു പൗരനും പ്രയാസപ്പെടരുതെന്ന നിലയിൽ ഗവൺമെന്റ് എല്ലാവീടുകളിലും ഭക്ഷണമെത്തിക്കുന്നൊരു സംവിധാനമൊരുക്കി. വ്യാപകമായ തോതിൽ സാമൂഹ്യ അടുക്കളകൾ ആരംഭിച്ചു. അതൊരു ബദൽ അല്ലേ? എന്താണ് ബദൽ എന്ന് ചോദിക്കുമ്പോൾ അതാണ് കാണേണ്ടത്. ദുർബല ജനവിഭാഗങ്ങൾ, പാവപ്പെട്ട ജനവിഭാഗങ്ങളുടെ പെൻഷൻ, നിങ്ങൾക്കത് സവിശേഷതയായി

തോന്നണമെന്നില്ല. പലപ്പോഴും പെൻഷൻ കുടിശ്ശിക വരുത്തിയവരാണ് നിങ്ങൾ. ആ പെൻഷൻ പാവപ്പെട്ടവരുടെ കയ്യിൽ എത്തിച്ചു കൊടുക്കുകയല്ലേ ഞങ്ങൾ ചെയ്തത്, അതൊരു ബദൽ അല്ലേ? അങ്ങനെ എടുത്തു പരിശോധിച്ചാൽ ഒരു നീണ്ട പട്ടിക തന്നെ നമുക്ക് അവതരിപ്പിക്കാൻ കഴിയും. അതുപോലെ അതിദാരിദ്ര്യം അനുഭവിക്കുന്ന ആളുകളെ കണ്ടെത്താനുള്ള ശ്രമം നടത്തി. 64006 പേരെ ആ ഇനത്തിൽ കണ്ടെത്തി. നീതി ആയോഗിന്റെ ബഹുമുഖ ദാരിദ്ര്യ സൂചികയിലേയ്ക്കുള്ള അടിസ്ഥാനതല റിപ്പോർട്ടിൽ മൊത്തത്തിൽ ഇതിനെ അഭിനന്ദിക്കുന്ന നിലപാടാണ് സ്വീകരിച്ചത്.

ലൈഫ് മിഷനുമായി ബന്ധപ്പെട്ട കാര്യങ്ങൾ ഞാൻ നേരത്തേ സൂചിപ്പിക്കുകയുണ്ടായി. 322922 വീടുകൾ ജനുവരി 15 വരെയായി പൂർത്തീകരിക്കാൻ കഴിഞ്ഞു. തീർച്ചയായും അതിവേഗതയിൽ ഇനിയും പോകേണ്ടതാണ്. വീടില്ലാത്തവർ കേരളത്തിലുണ്ടാവരുതെന്ന ധാരണയിലേയ്ക്ക് നമുക്ക് പോകേണ്ടതുണ്ട്. നിക്ഷേപക അന്തരീക്ഷം മെച്ചപ്പെടുത്തുന്ന പദ്ധതികൾ, അത് ഇൗസ് ഓഫ് ഡ്യൂയിംഗ് ബിസിനസ്സിന്റെ കാര്യത്തിലായാലും ചെറിയ ചെറിയ വ്യാവസായിക യൂണിറ്റുകൾ ആരംഭിച്ച്

ലക്ഷ്യം വച്ചതിനേക്കാളും ഏറെ മുന്നോട്ടുപോയി. അതിന്റെ വിശദാംശങ്ങൾ നേരത്തേ പറഞ്ഞതുകൊണ്ട് ഞാനിവിടെ ആവർത്തിക്കുന്നില്ല. പ്രധാനമന്ത്രി വിളിച്ചുചേർത്ത ചീഫ് സെക്രട്ടറിമാരുടെ യോഗത്തിൽ (ഇന്ത്യയിലെ മറ്റ് സംസ്ഥാനങ്ങളുമായി താരതമ്യം ചെയ്യുമ്പോൾ) കേരളത്തിലെ ഈ നിലപാടിനെ വളരെയേറെ അഭിനന്ദിക്കുന്ന സാഹചര്യമുണ്ടായി.

ഇന്ത്യ ഏറെ വെല്ലുവിളികൾ നേരിടുന്നൊരു സമയമാണിത്. അതിൽ നിശ്ചയദാർഢ്യത്തോടെ, കേരള ഗവൺമെന്റ് നേരത്തേ പ്രഖ്യാപിച്ചതാണ്, എൽ.ഡി.എഫ്.-ന്റെ നയമാണ്, ഈ നയപ്രഖ്യാപനത്തിലും അത് സൂചിപ്പിക്കുകയുണ്ടായി. നമ്മുടെ ഭരണഘടനയെ അട്ടിമറിക്കാനുള്ള പരിശ്രമം നടത്തുന്നു. പുസ്തക ഷെൽഫിന് ചിതൽ പിടിച്ചതുപോലെ പാർലമെന്റിനെ നോക്കുകുത്തിയാക്കി, ജനാധിപത്യ അവകാശങ്ങളെ ധ്വംസിച്ചുകൊണ്ട്, ഭരണഘടനയിൽ പറയുന്ന നമ്മുടെ അവകാശങ്ങളെല്ലാം അവർ ഒന്നൊന്നായി കവർന്നെടുക്കുകയാണ്. ഒറ്റനോട്ടത്തിൽ നോക്കിയാൽ ഷെൽഫുമുണ്ട്, പുസ്തകവുമുണ്ട്, എന്നുപറഞ്ഞാൽ ഭരണഘടന അവിടെയുണ്ട്. എന്നാൽ നമ്മുടെ നാട്ടിൽ വെൺചിതൽ എന്നുപറയും അത് കയറിയാൽ കവർമാത്രമേ കാണൂ, നോക്കിയാൽ പുസ്തകമവിടെയുണ്ടാകും, പക്ഷെ

പൂർണ്ണമായും അത് നശിപ്പിച്ച് കളഞ്ഞിട്ടുണ്ടാകും. അങ്ങനെ ജൂഡീഷ്യറിയെക്കൂടി സ്വാധീനിച്ചുകൊണ്ടുള്ള പ്രവർത്തനത്തിലേയ്ക്ക് പോകുന്നു. ജൂഡീഷ്യറിയിൽ കൊളീജിയത്തിന്റെ നിർദ്ദേശങ്ങളെ സ്വീകരിക്കാതെ മൂന്ന് ഞങ്ങൾ, മൂന്ന് നിങ്ങൾ എന്ന നിലയ്ക്കുള്ള നിർദ്ദേശങ്ങൾകൂടി ഇപ്പോൾ സുപ്രീംകോടതിയോട് പറയുന്ന നിലയിലെത്തിയിരിക്കുകയാണ്. എന്നുപറഞ്ഞാൽ ഭരണഘടന പാർലമെന്റിനകത്തുപോലും ചർച്ച ചെയ്യാൽ അത് അവസാനിപ്പിക്കുന്ന നിലയിലേയ്ക്ക് ഇന്ത്യൻ ജൂഡീഷ്യറിയെ സുപ്രീംകോടതിയിലേയ്ക്ക്, തങ്ങളുടെ സ്വാധീനം വർദ്ധിപ്പിക്കാനുള്ള നിലകൂടി അവർ സ്വീകരിക്കുമ്പോൾ നമ്മുടെ രാജ്യം എത്രമാത്രം പുരകിലോട്ടാണ് പോകുന്നത്. അതിനെ തടയാനുള്ള ഒരു വലിയ രാഷ്ട്രീയ സമീപനം നമ്മുടെ രാജ്യത്ത് ഉയർന്നുവരേണ്ടതുണ്ടെന്നാണ് അത് കാണിക്കുന്നത്. അതോടൊപ്പമാണ് ഫെഡറൽ സംവിധാനത്തിൽ നമ്മുടെ സംസ്ഥാന ഗവൺമെന്റിനോട് എടുക്കുന്ന സമീപനങ്ങൾ ഇവിടെ സൂചിപ്പിച്ചത്, ഞാനത് നീട്ടിപ്പറയാൻ ആഗ്രഹിക്കുന്നില്ല. അതോടൊപ്പം ഭരണഘടനയും യൂണിയനും സംസ്ഥാനങ്ങളും തമ്മിലുള്ള പ്രശ്നങ്ങളും അതിൽ വിവിധങ്ങളായ മേഖലകളിൽ, നേരത്തെ സഹകരണ മേഖലയെക്കുറിച്ച് ഇവിടെ സൂചിപ്പിച്ചു,

എല്ലാ മേഖലകളിലും അവരുടെ കരാളഹസ്തുങ്ങൾ കടന്നുവരികയും അതിലിടപെടാൻ തീരുമാനിക്കുന്ന രീതിയിലേയ്ക്കും നീങ്ങുകയാണ്. ഒരു ഫാസിസ്റ്റ് ഭരണസംവിധാനത്തിൽ ഒരു ജനാധിപത്യ വ്യവസ്ഥയെ എങ്ങനെ തകർക്കാൻ കഴിയുമെന്ന ശ്രമം നടത്തിക്കൊണ്ട് അവർ മുന്നോട്ടുപോകുമ്പോൾ അതിനെതിരെ രാജ്യത്തിലെ ജനങ്ങളെ അണിനിരത്തി മുന്നോട്ടുപോകണമെന്ന കാഴ്ചപ്പാടുള്ള ഗവൺമെന്റാണ് ഈ ഗവൺമെന്റ്. അതൊരു ബദലാണ്. അതാണ് നയപ്രഖ്യാപനത്തിലും പ്രഖ്യാപിച്ചിട്ടുള്ളത്. നയപ്രഖ്യാപന പ്രസംഗത്തിൽ, അതൊരു രാഷ്ട്രീയ പ്രശ്നമെന്ന് പറഞ്ഞാൽ കക്ഷി രാഷ്ട്രീയമല്ല. നമ്മുടെ ഇന്ത്യയിലെ രാഷ്ട്ര സംബന്ധിയായ ഈ പ്രശ്നത്തെ കാണുന്നൊരു ഗവൺമെന്റാണ് ഈ കേരളമെന്ന് തെളിയിച്ചുകൊണ്ടാണ് ഈ പ്രവർത്തനത്തെ മുന്നോട്ടുകൊണ്ടുപോകുന്നത്.

അതോടൊപ്പം വിവിധ മേഖലകളുടെ പ്രവർത്തനങ്ങളുമായി ബന്ധപ്പെടുത്തി പറയുമ്പോൾ വിദ്യാകിരണം പദ്ധതി പൊതുവിദ്യാഭ്യാസ സംരക്ഷണയജ്ഞത്തിന്റെയുടെ എടുത്തുപറയേണ്ട കാര്യമായതിനാൽ ഞാൻ സൂചിപ്പിക്കുകയാണ്. ബദലുകളുമായി ബന്ധപ്പെടുത്തി പറയേണ്ടതിനൊപ്പം

ചേർക്കേണ്ടതാണ് നമ്മുടെ നാട്ടിലെ ഏറ്റവും കൂടുതൽ ആവശ്യങ്ങൾ ഉയർന്നുവന്ന പട്ടയത്തിന്റെ പ്രശ്നം. നേരത്തേ 55000-നോട് അടുത്ത് പട്ടയം നൂറുദിന പദ്ധതിയിൽവെച്ച് വിതരണം ചെയ്തിട്ടുണ്ട്. ഇപ്പോൾ നാൽപ്പതിനായിരം കൂടിവെച്ചുകൊണ്ട് ഒരു മിഷനെന്ന നിലയിൽ ആ പ്രവർത്തനം കേരളത്തിൽ നടന്നുകൊണ്ടിരിക്കുകയാണ്. കാരണം കേരളത്തിൽ കമ്മ്യൂണിസ്റ്റ് പാർട്ടിയും അല്ലെങ്കിൽ ഇടതുപക്ഷ പ്രസ്ഥാനങ്ങളും അധികാരത്തിൽ വരുന്നത് ഭ്രമിക്കുവേണ്ടിയുള്ള സമരത്തിന്റെ തുടർച്ചയായാണ്. അവരുടെ പ്രശ്നങ്ങൾ പരിഹരിച്ചു ഈ ഗവൺമെന്റ് മുന്നോട്ടുപോകൂ എന്ന നിലയിൽ ആദ്യ നൂറുദിനവും ഇനി വരാൻ പോകുന്ന നൂറുദിനത്തിനും അത് പ്രഖ്യാപിച്ച് മുന്നോട്ടുപോകുന്നു. അതിന്റെ ഭാഗമായി നാൽപ്പതിനായിരം വീടുകൾക്കുകൂടി പട്ടയമിഷൻ എന്ന കാഴ്ചപ്പാടിലൂടെ പട്ടയം കൊടുക്കാനുള്ള സംവിധാനങ്ങളും ഇപ്പോൾ ഒരുക്കിയിരിക്കുകയാണ്. ഇത്തരം പ്രവർത്തനങ്ങളെല്ലാം നടത്തി മുന്നോട്ടുപോകുമ്പോൾ നിങ്ങൾക്കതൊരു ബദലായി തോന്നണമെന്നില്ല. അതിന് ബൃഹത്തായൊരു പദ്ധതി ആവിഷ്കരിക്കേണ്ടതുണ്ട്. പക്ഷെ മാലിന്യ സംസ്കരണ പ്ലാന്റ് സ്ഥാപിക്കുന്ന കാര്യംവരുമ്പോൾ എല്ലാ പ്രദേശങ്ങളിലും ആളുകൾ സമരം

ചെയ്യുകയാണ്. ബഹുമാനപ്പെട്ട തദ്ദേശസ്വയംഭരണ വകുപ്പുമന്ത്രിയുടെ നേതൃത്വത്തിൽ ബീമാപള്ളിയിലുള്ള പ്ലാന്റ് സന്ദർശിക്കാൻ എല്ലാ രാഷ്ട്രീയ പ്രസ്ഥാനങ്ങളെയും നിയമസഭയിലെ നേതാക്കളെയും വിളിച്ചതിന്റെ ഭാഗമായി എനിക്കും അതിൽ പങ്കെടുക്കാൻ അവസരം ലഭിച്ചിരുന്നു. ജനനിബിഡമായ ആ പ്രദേശത്ത് സ്ഥാപിച്ച സംസ്കരണ പ്ലാന്റ് ഒരു പ്രയാസവുമില്ലാതെ നന്നായി ഇപ്പോൾ പ്രവർത്തിക്കുന്നുണ്ട്. ഇതര മേഖലകളിലും സ്ഥാപിക്കാൻ സാധിക്കുന്നതാണ്. ഇത് സ്ഥാപിക്കാൻ പാടില്ലെന്നുപറഞ്ഞ് സമരം നടത്തുന്നതിന്റെ പിന്നിൽ അവിടെ മാലിന്യങ്ങൾ കടത്തുന്ന ആളുകളുടെ സ്വാധീനമാണെന്നാണ് എനിക്ക് മനസ്സിലാകുന്നത്. എല്ലാ പാർട്ടികളുടെയും പ്രതിനിധികൾ അവിടെ വന്നിരുന്നു. ഈ പ്ലാന്റ് കാണേണ്ടതും നമ്മുടെ നാട്ടിൽ ഇത്തരത്തിലുള്ള പ്ലാന്റുകൾ സ്ഥാപിക്കുന്നതിനെക്കുറിച്ച് ആലോചിക്കേണ്ടതുമാണ്. ബഹുമാനപ്പെട്ട മുഖ്യമന്ത്രി ഇവിടെയുള്ള സാഹചര്യത്തിൽ പറയുകയാണ്, നമ്മുടെ നദികളും പുഴകളും ശുദ്ധീകരിക്കുന്നതിനും ഒരു ബൃഹത് പദ്ധതി ആവിഷ്കരിക്കേണ്ടതുണ്ട്. അവയൊക്കെ നമ്മുടെ ശക്തി സ്രോതസ്സുകളാണ്. അത്തരം പദ്ധതികൾക്കായി 2343.81 കോടി രൂപ വകയിരുത്തിയിട്ടുണ്ടെന്ന്

ദേശീയ ഹരിത ടിബ്യൂണലിനെ അറിയിച്ചതായി രേഖപ്പെടുത്തിയിട്ടുണ്ട്. ആ പദ്ധതി വേഗത്തിൽ നടപ്പാക്കാനുള്ള സംവിധാനം ഒരുക്കിയാൽ നമ്മുടെ പുഴകളെയും നദികളെയും സംരക്ഷിക്കാൻ സാധിക്കുമെന്ന് ഓർമ്മപ്പെടുത്തിക്കൊണ്ടും നന്ദി പ്രമേയത്തെ ഒരിക്കൽക്കൂടി അനുകൂലിച്ചുകൊണ്ടും ഞാൻ വാക്കുകൾ അവസാനിപ്പിക്കുന്നു.

ഡോ. മാത്യു കുഴൽനാടൻ: സർ, ഈ നന്ദി പ്രമേയത്തെ ഞാൻ എതിർക്കുകയാണ്. നയപ്രഖ്യാപനമെന്നത് ഒരു സർക്കാരിന്റെ രാഷ്ട്രീയ -സാമൂഹിക-സാമ്പത്തിക കാഴ്ചപ്പാടുകളുടെ ദിശാബോധം കാണിക്കുന്ന ഒരു ഡോക്യുമെന്റായാണ് കാണുന്നത്. സർക്കാരിന് എല്ലായിപ്പോഴും രാഷ്ട്രീയം പറഞ്ഞുകൊണ്ടിരിക്കാൻ സാധിക്കില്ല. പക്ഷേ ഒരു നയപ്രഖ്യാപനത്തിലൂടെ അവരുടെ രാഷ്ട്രീയമെന്താണെന്ന് പറയാൻ മടികാണിക്കാറുമില്ല. ഇന്നത്തെ പല പ്രസംഗങ്ങളും ഞാൻ ശ്രദ്ധിക്കുകയായിരുന്നു. ബി.ജെ.പി. വിരുദ്ധത അല്ലെങ്കിൽ സംഘപരിവാർ/ആർ.എസ്.എസ്. വിരുദ്ധത, മോദി വിരുദ്ധത എന്നിവയെക്കുറിച്ച് നാഴികയ്ക്ക് നാൽപ്പതുവട്ടം പുട്ടിന് തേങ്ങയിടുന്നതുപോലെ 24 മണിക്കൂറും ആവർത്തിച്ചുകൊണ്ടിരിക്കുകയാണ്. നിങ്ങൾ എല്ലാവരും അതിന്റെ മൊത്തകച്ചവടക്കാരെപ്പോലെയാണ് സംസാരിക്കാറുള്ളത്.

അതിനുശേഷം മോദി സർക്കാരിനെ എതിർക്കുന്നതിൽ കോൺഗ്രസിന് ശക്തി പോരായെന്ന് പറഞ്ഞ് ഞങ്ങളെ ആക്ഷേപിക്കും. അതാണ് നിങ്ങൾ പറയുന്ന രാഷ്ട്രീയം. കഴിഞ്ഞ ദിവസം നിങ്ങൾ മേശപ്പുറത്തുവെച്ച ഡോക്യുമെന്റ് പരിശോധിച്ചാൽ അതിൽ എത്രമാത്രം കരുത്തും ശക്തിയും ആർജ്ജവവും ഈ സർക്കാരിന് ശ്രീ. നരേന്ദ്ര മോദിയെ എതിർക്കുന്ന കാര്യത്തിലുണ്ടെന്ന് വ്യക്തമാകും. നരേന്ദ്ര മോദി ഗവൺമെന്റിന്റെ നയങ്ങളെ/നടപടിയെ/രാഷ്ട്രീയത്തെ എതിർക്കുന്ന അത്മാർത്ഥയുള്ള ഒരു വരിയെങ്കിലും ഇതിൽ കാണിച്ചുതരാൻ നിങ്ങൾക്ക് സാധിക്കുമോ? (നയപ്രഖ്യാപനത്തിന്റെ പകർപ്പ് ഉയർത്തി കാണിച്ചു) പക്ഷേ അതിൽ പലതും പറഞ്ഞിട്ടുണ്ട്. ഞങ്ങൾ കണ്ടിട്ടില്ലാത്ത നേതാക്കന്മാരോ മുന്നണിയോ പാർട്ടിയോ അല്ലല്ലോ ഇവിടെ ഇരിക്കുന്നത്; ഇതിനുമുമ്പും രാഷ്ട്രീയം പറഞ്ഞിട്ടുണ്ട്. ആ പറയുന്ന രാഷ്ട്രീയത്തിന്റെ സ്വരം, കാഠിന്യം, ധിക്കാരം, ധാർഷ്ട്യം എന്നിവ കേരളം കണ്ടിട്ടുള്ളതുമാണ്. എന്നാൽ ശ്രീ. നരേന്ദ്ര മോദിക്കെതിരായി പറഞ്ഞപ്പോൾ ഇതൊന്നും അതിൽ കണ്ടില്ല. എത്ര മൃദുവായ ഭാഷയും വിനീതമായ സബ്മിഷനമാണിത്. ഇതിൽ പറഞ്ഞ ഓരോ കാര്യവും നിങ്ങൾ പരിശോധിക്കണം. ഇതിലെ ഒരു ഖണ്ഡിക ഞാൻ

വായിക്കാം, തൊഴിലാളിവർഗ്ഗ പാർട്ടിയെന്ന് പറയുന്നത്, ഇതിലെ ഒരു വാക്യം വായിക്കുമ്പോൾ മനസ്സിലാകും. പിന്നോക്കക്കാരെയും ന്യൂനപക്ഷക്കാരെയും ബാധിക്കുന്ന പ്രീമെട്രിക് സ്കോളർഷിപ്പ് കേന്ദ്രസർക്കാർ നിർത്തലാക്കി. അതിനെക്കുറിച്ച് ഈ സർക്കാരിന്റെ നയത്തിൽ പറഞ്ഞിരിക്കുന്ന ഒരു വാചകം ഞാൻ വായിക്കാം. ഒന്ന് മുതൽ എട്ടാം ക്ലാസ്സുവരെയുള്ള പിന്നോക്ക വിഭാഗത്തിലെയും ന്യൂനപക്ഷ വിഭാഗത്തിലെയും വിദ്യാർത്ഥികൾക്ക് പ്രീമെട്രിക് സ്കോളർഷിപ്പുകൾ നിർത്തലാക്കിയ കേന്ദ്ര സർക്കാരിന്റെ സമീപകാല തീരുമാനം എന്റെ സർക്കാർ അറിയുന്നു. ഈ തീരുമാനം പാർശ്വവൽക്കരിക്കപ്പെട്ട വിഭാഗങ്ങളിലെ വിദ്യാർത്ഥികളുടെ കുറഞ്ഞ പ്രവേശനത്തിനും ഉയർന്ന കൊഴിഞ്ഞുപോക്കിനും പ്രേരകമായേക്കാമെന്ന് എന്റെ സർക്കാർ ആശങ്കപ്പെടുന്നു. നിങ്ങൾക്ക് ആശങ്കയാണുള്ളത്, അല്ലാതെ അത് ഉറപ്പിച്ച് പറയാനുള്ള ആർജ്ജവമില്ല. പ്രീമെട്രിക് സ്കോളർഷിപ്പ് നിർത്തലാക്കാൻ പാടില്ലെന്ന് ഉറപ്പിച്ച് പറയാൻ സാധിക്കണം. പിന്നോക്കക്കാരുടെയും സാധാരണക്കാരുടെയും ന്യൂനപക്ഷങ്ങളുടെയും അവകാശമാണത്. ആ തീരുമാനത്തെ ഞങ്ങൾ എതിർക്കുമെന്ന് പറയണം. അല്ലെങ്കിൽ ഒരു

പടികൂടി കടന്ന്, കേന്ദ്ര സർക്കാർ നിർത്തലാക്കിയാൽ അത് നൽകാനുള്ള ആർജ്ജവം എന്റെ സർക്കാരിനുണ്ടെന്ന് പറഞ്ഞിരുന്നെങ്കിൽ അത് ശ്രീ. നരേന്ദ്ര മോദിയോടുള്ള വെല്ലുവിളിയാകുമായിരുന്നു. അതിനുള്ള കരുത്തും ശക്തിയും തന്റേടവും നിങ്ങൾക്കില്ല. ഇവിടെ നിങ്ങൾ പലകാര്യങ്ങളും പറഞ്ഞു. ഗവർണ്ണറൈക്കൊണ്ട് എല്ലാം വായിപ്പിച്ചുവെന്നും അങ്ങനെ വായിപ്പിച്ചത് വലിയ മിടുക്കായി എന്നും നിങ്ങൾ ഇവിടെ പറഞ്ഞു. കഴിഞ്ഞ പ്രാവശ്യം ഗവർണ്ണർ ഏതാനും ഭാഗം വായിക്കാതെ വിട്ടുപോയത് ഞാനും നിങ്ങളും കണ്ടുകൊണ്ടിരുന്നതല്ലേ; ആനയിച്ചുകൊണ്ടുവന്ന ഗവർണ്ണറെ ആനയിച്ച് തിരിച്ചിറക്കിവിടുന്ന കാഴ്ച നമ്മൾ കണ്ടില്ലേ? തൊട്ടയൽ സംസ്ഥാനമായ തമിഴ്നാട്ടിൽ ഒരു കാഴ്ച കണ്ടു, തമിഴ്നാട് മുഖ്യമന്ത്രി ശ്രീ. എം. കെ. സ്റ്റാലിൻ നയപ്രഖ്യാപനം സംബന്ധിച്ച ഡോക്യുമെന്റ് ഗവർണ്ണർക്ക് നൽകി. ബി.ജെ.പി.-യുടെ പ്രതിനിധിയായ ശ്രീ. ആർ. എൻ. രവിയാണ് ഗവർണ്ണർ. അദ്ദേഹം വായിക്കാൻ വിസമ്മതിച്ചു. അതിനോട് ശ്രീ. എം. കെ. സ്റ്റാലിൻ പ്രതികരിച്ചത് എങ്ങനെയാണെന്ന് കണ്ടില്ലേ; ആ പ്രസംഗം അവസാനിച്ച ഉടൻതന്നെ അദ്ദേഹം എന്റെ സർക്കാർ എഴുതിയ മുഴുവൻ കാര്യങ്ങളും ഈ

നിയമസഭയുടെ മേശപ്പുറത്ത് വച്ചതാണെങ്കിൽ അത് റെക്കോർഡിന്റെ ഭാഗമാണെന്ന പ്രമേയം പാസാക്കണമെന്ന് പറഞ്ഞു. അതിനുവേണ്ടി പ്രമേയവും അവതരിപ്പിച്ചു. ദേശീയ ഗാനം ആലപിക്കുന്നതിനുപോലും കാത്തുനിൽക്കാതെ ഗവർണ്ണർ ആ സെഷൻ വിട്ട് ഇറങ്ങിപ്പോകുന്ന കാഴ്ച നമ്മൾ കണ്ടതാണ്. അതാണ് തന്റേടം, കരുത്ത്, രാഷ്ട്രീയ ഇച്ഛാശക്തി. നാഴികയ്ക്ക് നാല്പതുവട്ടം വാ കൊണ്ടുമാത്രം സംസാരിച്ചാൽ പോരാ രാഷ്ട്രീയ ഇച്ഛാശക്തികൂടി വേണം. ഇന്ദ്രനെയും ചന്ദ്രനെയും ഭയമില്ലെന്ന് പറയുന്ന നിങ്ങൾ എന്തിനാണ് ശ്രീ. നരേന്ദ്ര മോദിയെ ഭയക്കുന്നത്; ജനങ്ങളാൽ തെരഞ്ഞെടുക്കപ്പെട്ട് അധികാരത്തിൽ വന്ന ഒരു സർക്കാരിന് അവരുടെ നയം പറയാൻ എന്തിനാണിത്ര ഭയം; നിങ്ങൾ ശ്രീ. നരേന്ദ്ര മോദിയെ എതിർക്കുകയല്ല, മറിച്ച് അദ്ദേഹത്തോടൊപ്പം സഞ്ചരിക്കാൻ ആഗ്രഹിക്കുകയാണ്. സ്വാതന്ത്ര്യാനന്തര ഭാരതം കണ്ട ഏറ്റവും വലിയ രാഷ്ട്രീയ യാത്രയായിരുന്നു കഴിഞ്ഞ ദിവസം കാശ്മീരിൽ അവസാനിച്ചത്. ശ്രീ. രാഹുൽ ഗാന്ധിയെയും കേൾഗ്രസ്സിന്റെ നയങ്ങളെയും എതിർത്തിട്ടുള്ള എത്രയോ മതേതര വിശ്വാസികളും മതേതര പാർട്ടിയുടെ നേതാക്കന്മാരും അതിൽ പങ്കെടുത്തു. ശ്രീ. നരേന്ദ്ര മോദിയോട് വിടുവീഴ്ച ചെയ്യാത്ത

അഭിമാനത്തോടുകൂടി മതേതര രാഷ്ട്രീയത്തിനുവേണ്ടി നിലകൊണ്ട തമിഴ്നാട് മുഖ്യമന്ത്രി ശ്രീ. എം. കെ. സ്റ്റാലിനാണ് ശ്രീ. രാഹുൽ ഗാന്ധിയുടെ കയ്യിൽ പതാക ഏൽപ്പിച്ചത്. ആ പതാകയുമായി അദ്ദേഹം നടന്നുകയറിയത് 4080 കിലോ മീറ്ററാണ്. 135 ദിനങ്ങളിലായി 12 സംസ്ഥാനങ്ങളും രണ്ട് കേന്ദ്ര ഭരണ പ്രദേശങ്ങളും പിന്നിട്ട് രാജ്യത്തെ കോടാനുകോടി ജനങ്ങളുടെ അനുഗ്രഹാശിസ്സുകൾ ഏറ്റുവാങ്ങി മതേതര വിശ്വാസികളുടെ പ്രതീക്ഷയായി കാശ്മീരിലെ ലാൽചൗക്കിൽ പതാക ഉയർത്തുമ്പോൾ ഞങ്ങൾ അവിടെയുണ്ടായിരുന്നു. രാജ്യം കണ്ടിട്ടുള്ളതിൽ ഏറ്റവും വലിയ മഞ്ഞുവീഴ്ചയിൽ പതറാതെ ഇന്ത്യയുടെ പതാക ഉയരങ്ങളിലേയ്ക്ക് ഉയർത്തിയപ്പോൾ ഈ രാജ്യത്തിന്റെ അഭിമാനവും പ്രതീക്ഷയുമാണ് ഉയർന്നത്. നിങ്ങൾ ആക്ഷേപിച്ചതും ഇക്കഴിയതും ആ മനുഷ്യനെയാണ്. ആ ജാഥയെയാണ് നിങ്ങൾ രാഷ്ട്രീയപരമായി കേരളത്തിൽ ആക്രമിക്കാൻ ശ്രമിച്ചത്. ശ്രീ. രാഹുൽ ഗാന്ധിയെയും ഭാരത് ജോധോ യാത്രയെയും ആർക്കുവേണ്ടിയാണ് നിങ്ങൾ ഇക്കഴിപ്പറഞ്ഞത്. ഈ രാജ്യത്ത് അതിന്റെ ഒരേയൊരു ഗുണഭോക്താവ് ശ്രീ. നരേന്ദ്ര മോദിയാണ്. ഞാൻ വീണ്ടും ഭയപ്പെടുകയാണ്. ശ്രീ. നരേന്ദ്ര മോദിയുടെയും

സംഘപരിവാരന്റെയും രാഷ്ട്രീയം എന്തായിരുന്നു; കോൺഗ്രസ്സിനെ പരാജയപ്പെടുത്താൻ അവർക്ക് ഒരു രാഷ്ട്രീയ സമവാക്യമുണ്ട്. ഡൽഹിയിൽ കോൺഗ്രസ്സിനെ പരാജയപ്പെടുത്തിയത് എങ്ങനെയാണ്; കോൺഗ്രസ്സിനെ നേരിട്ട് എതിർത്തുതോൽപ്പിക്കാൻ സാധിക്കാതെ വരുമ്പോൾ അവർ സ്റ്റോൺസർ ചെയ്യുന്ന മൂന്നാമതൊരു പാർട്ടിവരും. ശ്രീ. അരവിന്ദ് കെജ്‌രിവാളിന്റെ പാർട്ടിയായ ആം ആദ്മി പാർട്ടിക്ക് മുഴുവൻ പിന്തുണയും നൽകിയത് സംഘപരിവാരായിരുന്നു. അണ്ണാ ഹസാരെ സമരം നയിക്കുമ്പോൾ സാധാരണഗതിയിൽ ജനം ഓടിയിളകി വന്നതല്ല. സംഘപരിവാർ അയച്ച ജനമാണ് അവിടെ വന്നത്. അതാണ് പിന്നീട് ഒരു പ്രസ്ഥാനമായി മാറിയത്. അതിൽ നിന്നാണ് ശ്രീ. അരവിന്ദ് കെജ്‌രിവാൾ എന്ന ഒരു നേതാവും സർക്കാരുമുണ്ടായത്. പിന്നീട് ശ്രീ. അരവിന്ദ് കെജ്‌രിവാളിന്റെ സ്വരം നമ്മൾ കേട്ടിട്ടുണ്ട്. നിങ്ങൾ മുദ്രഹിന്ദുത്വം എന്നുപറഞ്ഞ് കോൺഗ്രസ്സിനെ ആക്ഷേപിക്കുന്നു. ശ്രീ. അരവിന്ദ് കെജ്‌രിവാൾ ഈ രാജ്യത്തെ കറൻസി നോട്ടുകളിൽ ഹിന്ദു ദൈവങ്ങളുടെ പടം അടിക്കണമെന്ന് പറഞ്ഞപ്പോൾ അങ്ങ് ശബ്ദിച്ചില്ല. അങ്ങയുടെ പ്രസ്താവനയോ പ്രതിക്ഷേധമോ ഉണ്ടായില്ല. മുദ്ര ഹിന്ദുത്വമെന്നോ തീവ്ര

ഹിന്ദുത്വമെന്നോ നിങ്ങൾ പറഞ്ഞില്ല. ശ്രീ. അരവിന്ദ് കെജ്‌രിവാൾ സംഘപരിവാറിന്റെ സൃഷ്ടിയായിരുന്നു. അതുപോലെ കേരളത്തിലും അടുത്ത തെരഞ്ഞെടുപ്പിന് മുമ്പായി സംഘപരിവാർ സ്റ്റാൻസർ ചെയ്യുന്ന മൂന്നാമതൊരു പാർട്ടിക്ക് ജന്മം കൊടുക്കണമെന്ന് നിങ്ങൾ ആഗ്രഹിക്കുന്നുണ്ടെന്ന് ഞാൻ ഭയപ്പെടുകയാണ്. അതാണ് രാഷ്ട്രീയം. അതിന് മറ്റുഭാഗമായി നിങ്ങൾ എന്തുചെയ്യും; അതിന് മറ്റുഭാഗമായി നിങ്ങളുടെ വാഗ്ദാനം എന്താണ്; നിങ്ങളുടെ രാഷ്ട്രീയം ഞങ്ങൾക്ക് തിരിച്ചറിയാൻ സാധിക്കും. ശ്രീ. നരേന്ദ്ര മോദിക്കുവേണ്ടി എൻ.ഡി.എ. മുന്നണിയും യു.പി.എ. മുന്നണിയുമല്ലാതെ മൂന്നാമത് ഒരു മുന്നണി ഉണ്ടാകണമെന്ന് ശ്രീ. നരേന്ദ്ര മോദിയും ആഗ്രഹിക്കുന്നുണ്ട്. ഒരുപാട് തിരക്കുകൾക്കിടയിൽ ബഹുമാനപ്പെട്ട മുഖ്യമന്ത്രി കഴിഞ്ഞ ജനുവരി മാസം 17-ാം തീയതി ഹൈദരാബാദിലേക്ക് പോയി. എന്തിനുവേണ്ടിയായിരുന്നു; ഈ രാജ്യത്ത് മൂന്നാം മുന്നണിക്ക് സാധ്യതയുണ്ടോയെന്ന് പരിശോധിക്കാൻ വേണ്ടിയായിരുന്നു. അത് ആർക്ക് വേണ്ടിയാണ്; ഈ രാജ്യത്തെ മതേതരത്വം പിച്ഛിച്ഛിന്തപ്പെടുമ്പോൾ ഒരു മനുഷ്യൻ മഞ്ഞും മഴയും വകവെക്കാതെ ഈ രാജ്യത്തിന് നെടുകയും കുറുകയും നടന്ന് രാജ്യത്തിന്റെ

മതേതരത്വം ഉറപ്പി ഉറപ്പിക്കാനും രാജ്യത്തിന്റെ മതേതരത്വം വീണ്ടെടുക്കാനും ശ്രമിക്കുമ്പോൾ മൂന്നാം മുന്നണിക്കുവേണ്ടി ഈ കേരളത്തിന്റെ മുഖ്യമന്ത്രി ശ്രീ. പിണറായി വിജയൻ ഹൈദരാബാദിൽ പോയിട്ടുണ്ടെങ്കിൽ മറ്റാർക്കും വേണ്ടിയല്ല, അത് ശ്രീ. നരേന്ദ്ര മോദിക്കുവേണ്ടിയാണ്. തെരഞ്ഞെടുപ്പിൽ ജയമോ പരാജയമോ ഉണ്ടാകാം. നിങ്ങൾ ജയിച്ചുവെന്നും ഞങ്ങൾ പരാജയപ്പെട്ടുവെന്നും വരാം. പക്ഷേ ഞങ്ങളുടെ പരിശ്രമം ആത്മാർത്ഥമാണെന്ന് ഞങ്ങൾ അഭിമാനത്തോടുകൂടി പറയും. കോൺഗ്രസ്സിന് ആത്മാർത്ഥതയില്ലെന്ന് നിങ്ങൾ ഇനിയും പറയരുത്. ശ്രീ. നരേന്ദ്ര മോദിയോട് പോരാടാനും അദ്ദേഹത്തെ വെല്ലുവിളിക്കാനും പ്രതിരോധിക്കാനും ശ്രീ. രാഹുൽ ഗാന്ധിക്ക് ആത്മാർത്ഥതയില്ലെന്ന് ഇനിയെങ്കിലും നിങ്ങൾ പറയരുത്. ഭാരത് ജോഡോ യാത്രയെന്ന് പറയുന്നത് ഒരുപക്ഷേ ലോകം ശ്രദ്ധിച്ചു, ലോകം കണ്ടു വലിയ രാഷ്ട്രീയ പ്രഖ്യാപനങ്ങളിലൊന്നായിരുന്നു. അതിന് ഫലം കാണാതെ പോകില്ല. നിങ്ങൾ എങ്ങനെ എതിർത്താലും ഇന്നും നിങ്ങളുടെ ഹൃദയത്തിൽനിന്നും പോയിട്ടില്ലാത്ത, ഇന്നും നിങ്ങളുടെ മസ്തിഷ്കത്തിൽനിന്നും മാഞ്ഞിട്ടില്ലാത്ത നിങ്ങളുടെ മുൻതലമുറക്കാരനായ നേതാവ് ഇ.എം.എസ് നമ്പൂതിരിപ്പാടിന്റെ

വാക്കുകളാണ് നിങ്ങളെ ഭരിക്കുന്നത് - ഏത് ചെങ്കുത്താനെ കൂട്ടുപിടിച്ചും കോൺഗ്രസ്സിനെ പരാജയപ്പെടുത്തണമെന്നത്. നിങ്ങൾക്ക് ശ്രീ. നരേന്ദ്ര മോഡിയെ എതിർക്കുന്നതിൽ ആത്മാർത്ഥതയില്ല. ഞാൻ ചോദിക്കട്ടെ, നിങ്ങളോടൊപ്പമിരിക്കുന്ന സി.പി.ഐ.-യുടെ നേതാവ് എന്തിനാണ് കാശ്മീരിൽ വന്നത്. മഞ്ച് വാരികോരിപ്പെയ്യുന്ന കാശ്മീരിന്റെ മണ്ണിൽ ശ്രീ. ഡി. രാജ എന്നുപറയുന്ന വന്ധ്യവയോധികനായ നേതാവ് വന്നിരുന്നു. ഞങ്ങൾ അഭിമാനത്തോടുകൂടി സല്യൂട്ട് ചെയ്യും. പറയുന്ന കാര്യങ്ങളിൽ തെല്ല് ആത്മാർത്ഥതയും സത്യസന്ധതയും ഹൃദയംകൊണ്ട് സംസാരിക്കാനും കഴിയണം. എന്നും നമ്മൾ മസ്തിഷ്കം കൊണ്ടുമാത്രം രാഷ്ട്രീയ പ്രവർത്തനം നടത്തരുത്. ശരിയാണ്, നിങ്ങൾ തെരഞ്ഞെടുപ്പിൽ ജയിച്ചിട്ടുണ്ടാകും. രണ്ടാം വട്ടമാണ് കേരളത്തിൽ തെരഞ്ഞെടുപ്പിൽ ജയിക്കുന്നത്. പക്ഷേ, കോൺഗ്രസ് ഇതുകൊണ്ട് അസ്തമിക്കുമെന്ന് നിങ്ങൾ കരുതേണ്ട. ഞാൻ ചോദിക്കുന്നത്, ഈ നയപ്രഖ്യാപന പ്രസംഗത്തിൽ അങ്ങയുടെ നിലപാട് വ്യക്തമാക്കിയപ്പോൾ അങ്ങയ്ക്കുള്ള കരുത്തും ശേഷിയും ആർജ്ജവവും ഉപയോഗിച്ച് ഈ രാജ്യത്തെ നരേന്ദ്ര മോദി ഗവൺമെന്റിനെ എതിർക്കാൻവേണ്ടി പരിശ്രമിച്ചിട്ടുണ്ടെന്ന് അങ്ങയ്ക്ക് ആത്മാർത്ഥമായി

പറയാൻ കഴിയുമോ; ഇല്ല. നിങ്ങൾ ആരെയാണ് ഭയപ്പെടുന്നത്; നിങ്ങൾ എന്തിനെയാണ് ഭയപ്പെടുന്നത്; ജീവിതമാനേയുള്ളൂ, ഒരു ജീവിതമേ ജീവിച്ചു തീർക്കാൻ കഴിയൂ. അത് ചരിത്രത്തിൽ അടയാളപ്പെടുത്തേണ്ടതാണ്. ഒരുപക്ഷേ ആർജ്ജവത്തോടുകൂടി ഈ ലോകത്ത് പദവികളിലും സ്ഥാനങ്ങളിലുമൊന്നും എത്തിപ്പെടാതെ ധാരാളം ജീവിതങ്ങൾ അസ്തമിച്ചുപോയിട്ടുണ്ട്. പക്ഷേ, അവരുടെ രാഷ്ട്രീയ നിലപാടുകൾ ലോകം പിന്നീട് സല്യൂട്ട് ചെയ്തിട്ടുണ്ട്. എല്ലാവരും അധികാരത്തിലിരുന്നുകൊണ്ടുമാത്രമല്ല ചരിത്രത്തിലിടം പിടിച്ചിട്ടുള്ളത്. അതുകൊണ്ട് ഞാൻ പറയുന്നു ഇന്നലെകളിൽ ഈ സർക്കാരിന്റെ നയം.... എനിക്ക് സംസാരിക്കാനുള്ള സമയം അവസാനിക്കുന്നു. അങ്ങ് അല്പസമയം അനുവദിക്കുമെങ്കിൽ ഒരു വാക്കുകൂടി പറഞ്ഞുകൊണ്ട് ഞാൻ അവസാനിപ്പിക്കാം.

മി. സ്പീക്കർ: അനുവദിക്കുന്നില്ല.

ഡോ. മാത്യു കുഴൽനാടൻ: സർ, നിങ്ങൾ പറയുന്നത് തൊഴിലാളിവർഗ്ഗ പാർട്ടിയെന്നാണ്. നിങ്ങളുടെ അടിസ്ഥാനമെന്നത് തൊഴിലാളിവർഗ്ഗ സിദ്ധാന്തമാണെന്നാണ് ഈ നയപ്രഖ്യാപനത്തിൽ പറയുന്നത്. ഈ

നയപ്രഖ്യാപനത്തിൽ നിങ്ങൾ വിസ്മരിച്ചത് ആ വിഭാഗത്തെയാണ്. ഞാൻ ഇത് പലയാവർത്തി വായിച്ചു....

മി. സ്പീക്കർ: യെസ്... യെസ്... ഡോ. മാത്യു കുഴൽനാടൻ പ്ലീസ് കൺക്ലൂഡ്....

ഡോ. മാത്യു കുഴൽനാടൻ: സർ, തൊഴിലാളി വർഗ്ഗത്തിനുവേണ്ടിയുള്ള നയം ഇതിനകത്തെവിടെയാണെന്ന് നിങ്ങൾ നിങ്ങളുടെ സഖാക്കളോടും പാർട്ടി അണികളോടും പറയാൻ തയ്യാറാകണം. ഇതിലില്ല മിസ്സിംഗാണ്. അങ്ങ് ഇത് ഒന്നുകൂടി വായിക്കണം. കാരണം കമ്മ്യൂണിസ്റ്റ് പാർട്ടിയുടെ നയങ്ങളും പരിപാടികളും രാഷ്ട്രീയവും അജഗജാന്തര വ്യത്യാസമാണ്. ഒരു വാചകം പറഞ്ഞ് കൺക്ലൂഡ് ചെയ്തുകൊള്ളട്ടെ പ്ലീസ്...

ശ്രീ. പി. പി. ചിത്തരഞ്ജൻ: സർ, ശ്രീ. എ. സി. മൊയ്തീൻ അവതരിപ്പിച്ച നന്ദി പ്രമേയത്തെ പിന്തുണയ്ക്കുകയാണ്. ഡോ. മാത്യു കുഴൽനാടൻ യഥാർത്ഥത്തിൽ ഇവിടെ നടത്തിയിട്ടുള്ള പ്രസംഗം നന്ദി പ്രമേയവുമായി ബന്ധപ്പെട്ടതാണോയെന്ന് എനിക്കറിഞ്ഞുകൂടാ, പക്ഷെ അത് നന്നായി. കാരണം കേരളത്തിലെ ഇടതുപക്ഷ ജനാധിപത്യമുന്നണിയെ സംബന്ധിച്ച് അവർക്കൊരു സംശയമുണ്ട്. ബി.ജെ.പി.-ക്ക് എതിരായ

പോരാട്ടത്തിന് ഇന്ത്യയിൽ നേതൃത്വം നൽകുന്ന ഒരു പ്രസ്ഥാനമാണ് ഇടതുപക്ഷ ജനാധിപത്യ പ്രസ്ഥാനമെന്ന കാര്യത്തിൽ നിങ്ങൾക്കൊരു സംശയവും വേണ്ട. അതിനെ നയിക്കുന്ന നേതാക്കന്മാരിൽ ഒരാൾതന്നെയാണ് കേരളത്തിന്റെ മുഖ്യമന്ത്രി ശ്രീ. പിണറായി വിജയൻ. ശ്രീ. നരേന്ദ്ര മോദിയെ തൊട്ടുതലോടിയുള്ള നയപ്രഖ്യാപനമെന്നാണ് നിങ്ങൾ ഇവിടെ പറഞ്ഞത്. ആണോ? ഇതിൽ തൊട്ടുതലോടലില്ല. നയപ്രഖ്യാപനത്തിൽ പറയുന്ന ചിലത് ഞാൻ വായിക്കാം. ഏറെ വെല്ലുവിളികൾ നേരിടുന്ന ഭരണഘടനാമൂല്യങ്ങളെ സംരക്ഷിക്കുന്നതിന് എന്റെ സർക്കാർ പ്രതിജ്ഞാബദ്ധമാണ്. നമ്മുടെ ദേശീയ ഐക്യത്തിന്റെ സുപ്രധാന അടിസ്ഥാനങ്ങളും ഭരണഘടനയുടെ അടിസ്ഥാനഘടനയുടെ ഭാഗവുമായ ജനാധിപത്യം, മതനിരപേക്ഷത, ബഹുസ്വര മൂല്യങ്ങൾ, ഫെഡറലിസം എന്നിവ സംരക്ഷിക്കുന്നതിന് നാം പ്രത്യേകം പരിശ്രമിക്കേണ്ടതായിട്ടുണ്ട്. മതപരവും ഭാഷാപരവും മറ്റ് മേഖലകളിലുമുള്ള ആധിപത്യ പ്രവണതകൾ രാജ്യത്തിന്റെ ഐക്യത്തെ ശക്തിപ്പെടുത്തുന്ന നാനാത്വത്തെ മാനിക്കുന്ന കരുത്തുറ്റ ജനാധിപത്യ സംവിധാനത്തിന് തടസ്സം നിൽക്കുന്നു. ശക്തമായൊരു രാഷ്ട്രത്തിന് ശക്തമായൊരു കേന്ദ്രവും

ശാക്തീകരിക്കപ്പെട്ട സംസ്ഥാനങ്ങളും ഊർജ്ജസ്വലമായി പ്രവർത്തിക്കുന്ന തദ്ദേശ സർക്കാരുകളുമുണ്ടായിരിക്കണം. രാഷ്ട്രത്തിന്റെ രാഷ്ട്രീയഘടന ശക്തമാക്കാൻ അതിന്റെ ഓരോ ഘടകവും ശക്തമായിരിക്കേണ്ടതുണ്ട്. സാമൂഹ്യമേഖലകളിൽ സംസ്ഥാനങ്ങൾക്ക് ഭാരിച്ച ഉത്തരവാദിത്തങ്ങളുണ്ട്. സംസ്ഥാനങ്ങളുടെ സാമ്പത്തിക സ്ഥിതി ശക്തമായിരിക്കേണ്ടതാണ്. സംസ്ഥാനങ്ങളുടെ കടമെടുപ്പ് പരിധി വെട്ടിക്കുറയ്ക്കുവാനുള്ള സമീപകാലത്തെ നടപടികൾ ആരോഗ്യ, വിദ്യാഭ്യാസ, അടിസ്ഥാനസൗകര്യ മേഖലകളിലെ സംസ്ഥാനങ്ങളുടെ ഇടപെടൽ ശേഷിയെ പരിമിതപ്പെടുത്തുന്നു. സാമ്പത്തിക അച്ചടക്കം കൃത്യതയോടെ നടപ്പിലാക്കേണ്ടിവരുമ്പോഴും കേന്ദ്ര സർക്കാരിന് ബാധകമാകാത്ത മാനദണ്ഡങ്ങൾ സംസ്ഥാന സർക്കാരുകൾക്ക് ബാധകമാക്കരുത്. സംസ്ഥാന നിയമസഭകളുടെ അവകാശങ്ങൾ സംരക്ഷിക്കണം. നമ്മുടെ ഭരണഘടന യൂണിയനും സംസ്ഥാനങ്ങൾക്കും നിയമനിർമ്മാണങ്ങൾക്ക് ഇടംനൽകിയിട്ടുണ്ട്. സംസ്ഥാനങ്ങളുടെ നിയമനിർമ്മാണ മേഖലകളിലേയ്ക്കുള്ള കടന്നുകയറ്റം ഒരു സഹകരണ ഫെഡറൽ സംവിധാനത്തിന് ശുഭകരമല്ല. നിയമനിർമ്മാണ സഭകളിലൂടെ ജനഹിതം പ്രതിനിധീകരിക്കപ്പെടുന്നു. നിയമനിർമ്മാണത്തിന്റെ

അന്തഃസത്തയും നിയമനിർമ്മാണ സഭകളുടെ ഉദ്ദേശങ്ങളും സംരക്ഷിക്കപ്പെടേണ്ടതുണ്ട്. നിയമനിർമ്മാണ സഭകളുടെ ഉദ്ദേശം, നിയമമായി പ്രാബല്യത്തിൽ വരണമെന്ന ഭരണഘടനാമൂല്യം സംരക്ഷിക്കുന്നതിൽ സർക്കാർ പ്രതിജ്ഞാബദ്ധമാണ്. അന്വേഷണ ഏജൻസികൾ പ്രൊഫഷണലിസത്തിൽ നിന്നും വ്യതിചലിക്കരുത്. ഇനിയും ധാരാളം പറയാനണ്ട്. ഞങ്ങളിതിനകത്ത് പറഞ്ഞിട്ടുള്ള കാര്യങ്ങളെല്ലാം വായിക്കാൻ ഞാൻ സമയം കളയുന്നില്ല. ഞങ്ങൾ എവിടെയാണ് ഒത്തുതീർപ്പ് നടത്തുന്നത്. ഡോ. മാത്യു കുഴൽനാടൻ ഇത് കേട്ടില്ലെ; കാൽനൂറ്റാണ് കാലത്തിനുള്ളിൽ കോൺഗ്രസ് ഒരു രാഷ്ട്രീയ കാമ്പയിൻ ഏറ്റെടുത്തതിൽ സന്തോഷമുണ്ട്. കാരണം ആ പണി നിങ്ങൾക്ക് ഇല്ലായിരുന്നല്ലോ; എന്തായാലും നിങ്ങൾ ജാഥ നടത്തി, നല്ലകാര്യം, ഞങ്ങൾ അതിനെ സ്വാഗതവും ചെയ്യുന്നു. പക്ഷേ ആ ജാഥ പോകുമ്പോഴും നിങ്ങളുടെ കൂട്ടത്തിൽനിന്നും ആൾക്കാർ പൊയ്ക്കൊണ്ടിരിക്കുകയല്ലായിരുന്നോ? എനിക്ക് സങ്കടം തോന്നിയത്, കാശ്മീരിൽ ചെല്ലുന്നതിന് രണ്ട് ദിവസം മുമ്പാണ് അവിടത്തെ കോൺഗ്രസിന്റെ പ്രചരണ വിഭാഗത്തിലെ ഒരു വനിത രാജിവെച്ചത്. ശ്രീ. രാഹുൽ ഗാന്ധിയുടെ പ്രയത്നത്തെ ഞങ്ങൾ

തളിപ്പറയുന്നില്ല. പക്ഷേ, നിങ്ങൾ എവിടെയാണ്. ജയിച്ചാൽ കാലുമാറില്ലെന്ന് സ്ഥാനാർത്ഥിയെ അമ്പലത്തിൽകൊണ്ടുപോയി ഇപ്പോൾ സത്യപ്രതിജ്ഞ ചെയ്യിപ്പിക്കുകയാണ്. ഗോവയിൽ കണ്ടില്ല; ജയിച്ച കഴിഞ്ഞപ്പോൾ ദൈവം മാറിക്കൊള്ളാൻ പറഞ്ഞെന്നാണ് പറയുന്നത്. ജയിച്ച കോൺഗ്രസ് ഇപ്പോൾ എവിടെ കിടക്കുന്നു; എന്താണ് സ്ഥിതി? നേതാക്കന്മാർ, എം.പി.-മാർ, മുഖ്യമന്ത്രിമാർ, കേന്ദ്രമന്ത്രിമാർ, സംസ്ഥാന മന്ത്രിമാർ ഒക്കെയായവരല്ലേ അപ്പുറത്തിരിക്കുന്നത്; ഞങ്ങളുടെ കുറ്റംകൊണ്ടാണോ നിങ്ങൾ വിജയിക്കാത്തത്? എന്തുകൊണ്ടാണ് അങ്ങനെ സംഭവിച്ചതെന്ന് നിങ്ങൾ പരിശോധിക്കണം. നിങ്ങളാണ് ബദലെന്ന് നിങ്ങൾ പറഞ്ഞു. നിങ്ങൾ ബദലാണെന്ന് തെളിയിക്കാൻ കഴിയണം. നിങ്ങളെ തൊടുന്നവൻ കുളത്തിലല്ലേ; യു.പി., ബീഹാർ എന്നീ സംസ്ഥാനങ്ങളിൽ ആരാണ് ബി.ജെ.പി.-യെ അധികാരത്തിലെത്തിച്ചത്; നിങ്ങൾ എടുത്ത നിലപാട് അങ്ങനെയല്ലേ? മുസ്ലീം ലീഗ് വാചാലമായി പറയുന്നത് കേട്ടു, എന്തായിരുന്നു യു.പി.-യിലെ അവരുടെ നിലപാട്? ബഹുമാന്യരായ കുറുക്കോളി മൊയ്തീനും എൻ. എ. നെല്ലിക്കുന്നും കേൾക്കുന്നുണ്ടല്ലോ; യു.പി.-യിലെ ഇപ്പോഴത്തെ സ്ഥിതിയെന്താണ്; എന്നിട്ടും

വലിയ തരത്തിലുള്ള ഫാസിസ്റ്റ് വിരുദ്ധ പ്രസംഗമാണിവിടെ നടത്തുന്നത്. അത് ആരെപ്പറ്റിക്കാനാണെന്ന് മനസ്സിലാകുന്നില്ല. ഞങ്ങൾ മുസ്ലീം ലീഗിനെ ക്ഷണിച്ചിട്ടില്ല, ഇവിടെ ഒരു കുറവുമില്ല. പക്ഷെ നിങ്ങൾക്ക് എത്രനാൾ അവിടെ നില്ക്കാൻ കഴിയുമെന്ന് ആലോചിക്കണം. ഇന്നത്തെ കെ.പി.സി.സി. പ്രസിഡന്റുമായി നിങ്ങൾക്ക് എത്രനാൾ ഒത്തുപോകാൻ കഴിയും; അദ്ദേഹമെടുക്കുന്ന നിലപാടുകളെ സംബന്ധിച്ച് ഇവിടെ സൂചിപ്പിക്കേണ്ട ആവശ്യമില്ലല്ലോ; സഭയിൽ ഇക്കാര്യങ്ങളെല്ലാം നേരത്തെ ചർച്ച ചെയ്തിട്ടുള്ളതാണ്. പൗരത്വഭേദഗതി ബിൽ ഉൾപ്പെടെയുള്ള പ്രശ്നങ്ങളിൽ, ഇന്ത്യൻ പാർലമെന്റിൽ കോൺഗ്രസ്സിന്റെ എം.പി.-മാർ നിശ്ശബ്ദത പാലിച്ചു. ആ സമയം ഇവരുടെ എല്ലാവരുടേയും നിലപാട് എവിടെയായിരുന്നു; ഇത്തരത്തിലാണെങ്കിൽ മുസ്ലീം ലീഗിനെങ്ങനെ അവിടെ നില്ക്കാൻ കഴിയും? ഞങ്ങൾക്ക് എന്തായാലും മുസ്ലീം ലീഗ് കാരണം ശക്തിപ്പെടേണ്ട ആവശ്യമില്ല. അവർക്കെന്തുവേണമെന്ന് അവർതന്നെ ആലോചിച്ചാൽ മതിയാകും. നിങ്ങളുടെ അവസ്ഥ ഓർത്ത് ഞങ്ങൾക്ക് സങ്കടമേയുള്ളൂ. ഭാരതീയ ജനത പാർട്ടി നേതാവ് ശ്രീ. വി. മുരളീധരൻ, രാജ്യസഭാംഗമായ ഒരു കോൺഗ്രസ് എം.പി., 'കേരളത്തിന്റെ ആന്വാസഡർ' എന്ന സർട്ടിഫിക്കറ്റ് നൽകുകയുണ്ടായി.

ഇതിനെക്കാൾ വലിയ അപമാനമുണ്ടോയെന്ന് ചിന്തിക്കേണ്ടിയിരിക്കുന്നു. എന്നിട്ടും വലിയതരത്തിലുള്ള ഫാസിസ്റ്റ് വിരുദ്ധ പ്രസംഗമാണ് സഭയിൽ നടത്തുന്നത്. കേരളത്തിലെ ജനങ്ങൾക്ക് ഇടതുപക്ഷ ജനാധിപത്യ മുന്നണി സർക്കാരിൽ നല്ല വിശ്വാസമുണ്ട്. ഞങ്ങൾ ബി.ജെ.പി.-യിലേയ്ക്കുള്ള റിക്രൂട്ട്മെന്റ് ഏജൻസിയല്ല. അങ്ങനെ പ്രവർത്തിക്കുന്നത് സാക്ഷാൽ കോൺഗ്രസ്സാണ്. അങ്ങോട്ടേയ്ക്ക് ആളെ വിട്ടുകൊടുത്തുകൊണ്ടിരിക്കുന്നത് നിങ്ങളല്ലേ? എന്നിട്ടും കുറ്റം പറയുന്നത് മുഴുവൻ ഞങ്ങളെയാണ്. ഇവിടെ എൽ.ഡി.എഫ്.-ന്റെ ബദൽ എന്താണെന്നാണ് ചിന്തിക്കുന്നത്. അതെന്താണെന്ന് ശ്രീ. കുറുക്കോളി മൊയ്തീൻ എം.എൽ.എ.-യ്ക്ക് മനസ്സിലായില്ലേ?

മി.സ്റ്റീക്കർ: ബഹുമാനപ്പെട്ട അംഗം ചെയറിനെ അഭിസംബോധന ചെയ്ത് സംസാരിക്കണം.

ശ്രീ. പി. പി. ചിത്തരഞ്ജൻ: സർ, ഇന്ത്യയിൽ ഒരു കൃഷിക്കാരൻ ആത്മഹത്യ ചെയ്യുന്ന അവസരത്തിലും കേരളത്തിലെ കൃഷിക്കാർക്ക് പ്രശ്നങ്ങളുണ്ടെന്ന് ചൂണ്ടിക്കാണിക്കാനാണ് പരിശ്രമിക്കുന്നത്. ഇന്ത്യയിലെ വ്യവസായം, ആരോഗ്യം, വിദ്യാഭ്യാസം, തുടങ്ങിയ മേഖലകളിലെ കേരള മോഡൽ എന്താണെന്ന് നിങ്ങൾക്ക് മനസ്സിലാകുന്നില്ലേ; മറ്റ്

സംസ്ഥാനങ്ങളുമായി ബന്ധപ്പെടുത്തി നോക്കുകയാണെങ്കിൽ അത് കൂടുതൽ മനസ്സിലാക്കാൻ സാധിക്കും. ഇന്ത്യയിൽ ഇന്ന് ശ്രീ. നരേന്ദ്ര മോദിയും ബി.ജെ.പി.-യും നടപ്പാക്കുന്ന നയങ്ങളിൽനിന്നും വ്യത്യസ്തമായ നയം സ്വീകരിച്ച് മുന്നോട്ടുപോകുന്ന ഒരു സർക്കാരാണ് കേരളത്തിലെ ഇടതുപക്ഷ ജനാധിപത്യ മുന്നണി ഗവൺമെന്റ് അഭിമാനത്തോടുകൂടി ഞങ്ങൾക്ക് പറയാൻ കഴിയും. കേന്ദ്ര സർക്കാരിന്റെ എല്ലാ അവഗണനകളേയും തരണം ചെയ്തുകൊണ്ടാണ് മുന്നോട്ടുപോകുന്നത്. കേന്ദ്രസർക്കാരിന്റെ വിവേചനപരമായ നിലപാടുകളും ഇടപെടലുകളും വഴി സംസ്ഥാനങ്ങളുടെ സാമ്പത്തിക സ്ഥിതി തകരുമ്പോഴും നമ്മുടെ സംസ്ഥാനത്തിന് സമാഹരിക്കാൻ കഴിയുന്ന പരമാവധി വിഭവസമാഹരണം നടത്തി കേരളത്തെ ലോകത്തിനുമുന്നിലെ ശ്രദ്ധാകേന്ദ്രമാക്കി മാറ്റാൻ രണ്ടാം പിണറായി സർക്കാരും കഴിഞ്ഞിട്ടുണ്ടെന്ന് ഞങ്ങൾ അഭിമാനത്തോടെ ചൂണ്ടിക്കാണിക്കുന്നു. 65 ലക്ഷം ആളുകൾക്കാണ് സാമൂഹിക സുരക്ഷാ പെൻഷൻ തടസ്സമില്ലാത്ത രീതിയിൽ വിതരണം നടത്തുന്നത്. കേരള സോഷ്യൽ സെക്യൂരിറ്റി പെൻഷൻ ലിമിറ്റഡിനെ തകർക്കാൻ കേന്ദ്രം ചില നിലപാടുകൾ സ്വീകരിച്ചു. സാമ്പത്തിക സ്ഥിതിയെ പരാമർശിച്ച് കോൺഗ്രസ് പ്രസിദ്ധീകരിച്ച പത്രത്തിൽ എവിടെയെങ്കിലും

അതിനെതിരായി ഒരു വരി എഴുതിയോ; നിങ്ങൾക്ക് കേരളത്തോട് സ്നേഹമുണ്ടെങ്കിൽ അത് ചെയ്യേണ്ടതായിരുന്നു. നിങ്ങൾ ഒരു വരി പോലും എഴുതിയില്ല. ലോകമാകെ സാമ്പത്തിക പ്രതിസന്ധിയിലാണെന്ന കാര്യം മനസ്സിലാക്കണം. ആ സാമ്പത്തിക പ്രതിസന്ധിയുടെ വിഷമതകൾ ഇന്ത്യ ഉൾപ്പെടെ വിവിധ രാജ്യങ്ങൾ നേരിടുമ്പോഴും കേരളം കാണിക്കുന്ന മാതൃകയെ നിങ്ങൾ അഭിനന്ദിക്കണമെന്ന് ഞങ്ങൾ പറയുന്നില്ല, പക്ഷെ ആക്ഷേപിക്കാതിരിക്കാനുള്ള മര്യാദയെങ്കിലും കാണിക്കണം. കേന്ദ്രസർക്കാരിന്റെ ധനസഹായം ലഭ്യമാകുന്നതുകൊണ്ടാണ് കേരളം പിടിച്ചുനില്ക്കുന്നതെന്നാണ് ഇവിടെ പ്രചരിപ്പിക്കുന്നത്. ഇന്ത്യയിലെ ആകെ സംസ്ഥാനങ്ങളുടെ ശരാശരി പരിശോധിച്ചാൽ റവന്യൂ വരുമാനത്തിന്റെ 45% കേന്ദ്ര വിഹിതമാണ്. എന്നാൽ കേരളത്തിന്റെ റവന്യൂ വരുമാനത്തിന്റെ 36% മാത്രമാണ് കേന്ദ്രവിഹിതം. ചില സംസ്ഥാനങ്ങൾക്ക് 75% വരെ ലഭിക്കുന്നു. ഇത്തരത്തിലുള്ള വസ്തുതകൾ മറച്ചുവെച്ച് കേരളം കടക്കണിയിലാണെന്ന് കള്ള പ്രചരണം നടത്തുകയാണ്. 20 വർഷം മുമ്പ് സംസ്ഥാനത്തിന്റെ ആഭ്യന്തര വരുമാനം 63,000 കോടി രൂപയായിരുന്നത് 16 ഇരട്ടി വർദ്ധനവോടെ 10 ലക്ഷം കോടി രൂപയിലധികമായി. അതുപോലെ, 20 വർഷം മുമ്പ് ആജോഹരി

വരുമാനം 19,463 രൂപയായിരുന്നത് 2,30,000 രൂപയായി ഉയർത്താൻ കഴിഞ്ഞു. കേരളത്തിലെ പ്രതിശീർഷ വരുമാനം ദേശീയ ശരാശരിയെക്കാൾ 77% ഉയർന്നതാണ്. നിങ്ങൾ പ്രസിദ്ധീകരിച്ച പത്രത്തിൽ ഇക്കാര്യംകൂടി രേഖപ്പെടുത്താമായിരുന്നു. 1,34,097 കോടി രൂപ റവന്യൂ വരുമാനത്തിൽ 85,867 കോടി രൂപയും സംസ്ഥാനത്തിന്റെ തനത് വരുമാനമാണ്. അതായത് 64 ശതമാനത്തോളമാണ് നികുതിയിനത്തിൽ പിരിച്ചെടുത്തത്. നികുതി പിരിവിൽ കേരളം കാര്യക്ഷമമായി തന്നെയാണ് മുന്നോട്ടുപോകുന്നത്. ആരോപണങ്ങളും വിവാദങ്ങളും കൊണ്ട് എല്ലാ സംവാദങ്ങളെയും തോല്പിക്കാമെന്നാണ് നിങ്ങൾ കരുതുന്നത്. പ്രതിസന്ധികളെ അതിജീവിച്ച് ജനങ്ങളെ ചേർത്തുപിടിച്ച് സർക്കാർ മുന്നേറുകയാണ്. കിടപ്പാടമില്ലാത്ത ലക്ഷക്കണക്കിന് ജനങ്ങൾക്ക് വീട് നിർമ്മിച്ചുനൽകുന്ന കേരള സർക്കാരിന്റെ പദ്ധതിയാണ് ലൈഫ് പദ്ധതി. പ്രതിപക്ഷം അല്പംകൂടി ഹൃദയ വിശാലത കാണിക്കണമെന്ന് ഞാൻ അഭ്യർത്ഥിക്കുകയാണ്. നമ്മുടെ നാടിന്റെ പൊതുവായ വികസനത്തെ ഇത്തരത്തിൽ എതിർക്കരുത്. കൊച്ചിയിൽ നടന്ന സംരംഭക മഹാസംഗമത്തിൽ നിങ്ങൾ പങ്കെടുക്കേണ്ടതായിരുന്നു. നിങ്ങൾ പങ്കെടുക്കാതിരുന്നത് ശരിയാണോ; അക്കാര്യത്തിൽ നിങ്ങൾ സ്വീകരിച്ച നിലപാട് എന്താണ്. ആലപ്പുഴയിൽ

കഴിഞ്ഞ ദിവസം ഒരു നിക്ഷേപക സംഗമം നടന്നു. 475 കോടി രൂപയുടെ നിക്ഷേപങ്ങളാണ് അവിടെ നടത്തിയത്. അതായത് അത്രയധികം സംരംഭങ്ങളാണ് ആരംഭിക്കാൻ പോകുന്നത്. സമാനതകളില്ലാത്ത വികസന പദ്ധതികളിലൂടെയാണ് കേരളം സഞ്ചരിക്കുന്നത്. പൊതുവിദ്യാഭ്യാസ - ആരോഗ്യ മേഖലയിൽ ദേശീയ തലത്തിൽ ഒന്നാമതെത്തിയ കേരളം ടൂറിസം, സംരംഭകം, ഐ.റ്റി. തുടങ്ങിയ മേഖലകളിലും വലിയ മുന്നേറ്റം നടത്തുന്നത് നാം അഭിമാനത്തോടെയാണ് കാണേണ്ടത്. ഒരു ലക്ഷം സംരംഭങ്ങൾ ആരംഭിക്കാൻ വ്യവസായ വകുപ്പ് ലക്ഷ്യമിടുന്നു. വ്യാവസായിക വളർച്ചയിലും കേരളത്തിന് ഗുണപരമായ കുതിച്ചുചാട്ടമാണുണ്ടായത്. കേരളത്തിന്റെ വളർച്ചയെക്കുറിച്ച് ഇന്ത്യയിലെ മറ്റ് സംസ്ഥാനങ്ങൾ അന്വേഷിക്കുന്ന സാഹചര്യമാണ് ഇന്നുള്ളത്. ഇതുകണ്ടില്ലെന്ന് നടിക്കാൻ കഴിയില്ല. നാടിന്റെ വളർച്ചയ്ക്കും വികസനത്തിനും സംരംഭങ്ങൾ ആവശ്യമാണ്. സംരംഭകരെ കൈ പിടിച്ചുയർത്താനെങ്കിലും ഒന്നിച്ചുനില്ക്കാൻ കഴിയണമെന്നാണ് പ്രിയപ്പെട്ട പ്രതിപക്ഷത്തോട് ഞങ്ങൾക്ക് അഭ്യർത്ഥിക്കാനുള്ളത്. പ്രസ്തുത വിഷയത്തിന്മേൽ സർക്കാർ നടത്തുന്ന പ്രവർത്തനങ്ങളിൽനിന്നും നിങ്ങൾ വിട്ടുനില്ക്കുകയല്ല ചെയ്യേണ്ടത്. പകരം നാടിന്റെ വളർച്ചയുടെ ഭാഗമായി നിങ്ങൾ മാറണം. നിങ്ങൾ

സഹകരിച്ചില്ലെങ്കിലും ഞങ്ങൾ അഭിമാനത്തോടുകൂടിതന്നെ മുന്നോട്ടുപോകും.

മി. സ്പീക്കർ: ഓർഡർ..... ഓർഡർ..... സഭ ഇപ്പോൾ പരിയുന്നതും

നാളെ രാവിലെ 9.00 മണിക്ക് വീണ്ടും സമ്മേളിക്കുന്നതുമാണ്.

(2023 ജനുവരി മാസം 02-ാം തീയതി വ്യാഴാഴ്ച രാവിലെ 9.00 മണിക്ക്

വീണ്ടും സമ്മേളിക്കുന്നതിലേയ്ക്കായി സഭ വൈകുന്നേരം 04.26-ന് പിരിഞ്ഞു.)
